

شین تباغی



سعد الدین شپون

شین تاغی




لیکوال



محمد الدین شیون

۱۳۷۷ ش



داللي

د داستان درو اتلانو ته:

* دوكتور محب الله نكته شيرزاد چې ديري د راتگ

اوستنيدو اټكل يې ديرش كاله دمخه كړی و؛

* دوكتور غلام غوث شجاعی (داكتر زور) چې ديري له

پوي خاپيري سره لار؛

* پوهاند بهاء الدين مجروح (داكتر لاروی) چې له يري سر

د پهلواني په حال كې خپلو عزيزانو وپرځاوه.

(او)

زما مشر ورور ارواښاد منهاج الدين گهيځ ته چې: هنري

ليكل يې راښوولي دي.

د کتاب پيژندنه:

* د کتاب نوم: شين ټاغی

* ليکوال: سعد الدين شپون

* کمپوز: غازي کمپوزنگ سنټر گل حاجی پلازه، پيښور

* د چاپ کال: ۱۳۷۷ ش / ۱۹۹۸ م

* د چاپ ځای: شرکت پرنټنگ پريس - لاهور

* د چاپ شمير: ۵۰۰ ټوکه

* د پښتۍ طرح: د ژکفر

* سمبالوونکی: دانش کتابخانه

« ۱ »

لومړی څپرکی

د کړکۍ نه سالنگ رسا سپين ململ و چې تقريبا هوار غوړيدلی و .
داوړې دوخت شيلې يې اوس هوار د سپينه مخکۀ وه او گرنگونه او زور
خوړونه يې داسې له واورو ډک وو چې دنابلد سړي به زړه غوښتل چې
د سړک نه ورکوز شي او چکر پرې ووهي . دواوړې ددې اړتې ورشړ آهنگ
ايله دودۀ خايه مات شوی و . يو دتونل خوله وه چې د کړکۍ نه داسې سرته
ورته وه چې بدن يې په سپين کپن پوښلی وي . بل هغه کمر و چې خلور
پنځه کيلو متره دتونل کيڼې خواته د سړک خواته راکړوپ شوی و او په
ديواله باندې يې دواوړې دتم کيدو خای نه و او چې به دواوړې په شيبو
کې وقفه راغله او لمړ به شو نو داسې سور بخون ټټکاریده لکه دپيغلې مخ
چې چارچاپيره ترې سپين خادر تاوشوی وي .

دادرې ورځې كيدې چې زه په شين ټاغي كې گيروم ، بلكه دواړه گيرو . د بهر سره مې دارتباط وسيلې يوه دلندې خپې راديو وه او بله همدا كړكې چې ما به دهغې نه ددې هيبتناك چاپيريال ننداره كوله . يوه بله وسيله هم وه چې وروسته به يې بيان كړم . اوس دامشكلات لاكموو چې يونابللې ميلمه هم راته په بستر كې پروت و . پرون ترماښامه پورې دميرز دبنكويه اندازه خپولي داسې منظم وريدل لكه چې چا دپلان دمخې وظيفه وركړې وي .

په لاعلاج بلاكې نښتې وم . دمخابري وسيله راسرود ، مگر دنابللي په مخكې مې دډاكټر زړور سره مخابري ته زړه نشوښه كولى . مخابري گټه هم نه درلوده . هغوى وسلې غوښتې او هغه زما سره دلته په واورو كې نښتې وې . دمقاومت دښاري پاڅون پيل ته شپږ ورځې پاتې وې او زه به داوسلې څنگه پخپل وخت ورسوم ؟

دويم څپرکى

شين ټاغى زما دگرځنده كورنوم و . په اصل كې لوى ، تيريلر موټرو چې په جرمني كې مې اخيستى و . كليوالو ورباندې دشين ټاغى نوم ايښى و چې په فارسي كې يې نيله زاغ بولي ، داوړي او شولگرومارغه دى چې دسړك دسر دتلفون په مزو كښيني او تهغيږي . چې ملخ يا خمڅوكى وويني نو ، لكه بابتنه پرې راشيود شي او ايسته يې دځان سره دتلفون دمزي سرته يوسي اوسر په څيرى يې گوروت كړي . سپينې او آبي ليكې لري .

دشین تاغي کمالات ډیر وو. د دیواله پورې یې داسې سیتونه وو چې د شپې به دې را کش کړل نو بستر به شو. توشکې، نیالی، کمپلې د اتول یې لرل. په لړ سر کې یې یو نغری یاداش و چې په گاز چلیدد. د گاز څلور تانکې بهر د موټر په اړخ پورې تینګې وې او یونل ترې نغری ته راغلی و. که یو د به تشه شوه د تنې په وهلو به بله تانکې چالانه شوه. همدې گاز دشین تاغي د ګرمولو کار هم ورکاوه. د تیلو هم درې تانکې وې چې اتومات به دیوې په تشیدو بله چالانه شوه. یو یخچال هم و چې په گاز چلیدد، داوبو تانکې د موټر په بام وده خود هغې نه داسې د لیمڅي په شان یو کالی تاوشوی چې په ژمي یې کنگل نه وهي او په اوړي کې یې اوبه لکه د ترموز داسې سړې وي.

شین تاغی ما په جرمني کې د داسې یو سیلاني نه واخیست چې ټولې دنیا ته یې ورکې سفرونه کړي وو او اوس یې پیسې نه لرلې چې خپل ملک، امریکا ته پرې لاړ شي. دشین تاغي په بادې باندې د آسیا د زیاترو ملکونو ټاپې وې. د نیپال د دالای لاما، د تایلند د طلايي معبد، حتی د بامیانو د بوتانو تصویرونه او پوسترونه هم وو چې د دویل په کابل کې یې د ګرځندوی د دفتر نه اخیستي وو. دی مخکې زده ورپسې دواړه د موټر نه چارچاپیرد تاویدو او پوسترونه یې داسې په شوق راښودل او په داسې آب و تاب یې کیسې کولې لکه چې د آسیا په دوره مې بیایي.

په هماغه جرمني کې مې د موټر ټول ماشین او پرزې نوې کړې او

وطن ته روان شوم . دجرمنی نه یوگوسلاویې ته ، بیا بلغاریې او بیا ترکیې ته لاړم . هلته اوگوت کې داستانبول نه تر ایزان ته او بیا نو د ایران له لارې په دوو هفتو کې افغانستان ته ورسیدم .

کلي ته په رسیدو مې موټر د کاله شاته ودر او د . بیانو د کلیوالو ورباندې واره و . زداو زما سترې مشي هیر دود . دخارج دتگ نه پخوا مې زیات قدر و او چې به د کابل د علی آباد دروغتون نه په رخصتۍ کلي ته راغلم نو د مریضانو به را باندې واره و . مگر اوس زدهیروم او بس دموټر نندارې ته به دنژدې لږې کلو خلکو لام جوړ کړی و او حتی دکلي بنځو به هم په دې او هغې بانې خانو نه ور رسول . زما کشر ورور دځانه دسیلانیانو لارښود جوړ کړی و او کړی ورځ به یې دموټر کمالات خلکو ته ورښودل . ددنو تقریباً دکورنه کیدو کړد شپه او ورځ به په موټر کې اوسیده او چې نوره و ، نو آرندو نه به یې ترې ایستل چې لږ برکلي ددې نه غافل نشي چې موټر داسې یو دبلارو . خپل سپی یې هم د شپې دتایر پورې تاپه او دبدو سترگو دشرلو دپارد یې دموټر په بهرنۍ ټنډه او د ډرایور دواړو خواوو ته تاویزونه وځړول .

موټر او پلار مې په ظاهره کې څه نه ویل خو زده پوهیدم چې راباندې په غوسه دي . کشر ورور راته شیطاني وکړد چې ټول وایي چې هلک خلور کاله ورک و او ايله یې دا په شار اوږې بلا د کاله شاته راته ودروله . خدا یرو چې زده هم یو څه ترور غوندې شوم چې خلک به ضرور وایی چې ددهقان زوی گورده او داسې کونه وازي . زموږ خپل دکلي ملا

یوډو ورځ راته صفا وویل چې یرده اکتبرجانه ، که ددې بلا په ځای دې یو
تړاکهور راوستی وی ، یادې والگا راوستې وای ، یوڅه خوبه مولاس
پرې سپک شوی و !

مادخان سرده وویل ، اوس خودکلي دخندا شوې ، کومه چارده یې
وکړه . پس دیرده فکره ، یوډو ورځ دسباناري په وخت کې مایه جگ غبر
چې ټول یې واورې ، خپل کشر ورور ته وویل ، « زما زړه دی چې یو ځلې
دغزني په زیارتونو وگرځم ته راسره ځې ؟ هغه په ډیر شوق وویل ، « کله
روانیږو ؟ » زدهم پخپلې خبرې کې ونښتم ، « درې ورځې پس » . موراو
پلار مې یوبل ته ځیر وکتل او پس له چایه هر سړی پخپل کار پسې لاړ .
دشپې مې چې ابا دخپل عادت سره سم دورځې په چارو زما او مور
سره مې وغبریده ، شنې چای وڅښلې ، نو پاڅید او لکه دهرې شپې په
شان یې وویل ، « ستاسو مرکه خوړده دده خوزه به لاړشم ، خپلې کوتې ته
چې وظیفه وکړم » .

مورمې زده تم کړم ، « شیطان ته خو پوهیدې چې ابا دې په
زیارتونو مین دی نو په دې خبرې کې دې څه مطلب و ؟ »

ماورته وموسل ، « ته هم راسره لاړده شه چې داملکونه درباندي
وگورم . » هغې وویل ، « ته خو ورځه پلار ته دې ووايه ، گوندې هغه یې
ومني . » زده چې دپلار کوتې ته روانیدم نو په هغه خپله شیطان وزمه
خندامې مور ته کړه ، « ولې مې کړوې ، زده پوهیږم چې تا او ابا مې لا د
وخته دسفر موزې په پښو کړې دي . »

زموږ داسفر تقريباً شل شپې و او داسې ښکاري چې زما مور او پلار چې بې د چکره موټر ، يابو د سپرلی او بيلو پښو نه يې بل قسم مزل نه وکړی په اول ځل د سفر په عيش پوه شول . دمور مې گاڼي نغری ډير خوبښ شو چې بې لوگي او دلمدو لرگو دبلولو دسرخوړي نه په لږ شيبه کې يې خواره برابرول . البته دگاڼ چالانول او دانورې خبرې ټول زما اوقي ورور کولې .

پلار مې چې په لسهاوو ځلې د آس په سپرلی او کله لاهم پښې بيله د خوگيانو او خان آباد ترمينځ مزلونه کړي وو هم خوشاله و خو په خوله يې څه نه ويل . کله به چې کومې بيشې ته ورسيدو يا مثلاً د دره شکاری تنگې ته چې دواړو خواوو ته د غره ديوالونه وو او د سړک د ژۍ سره جوخت ، کوز څپاند سيند بهيده چې او به يې د پاسه شنې لگيدې ، نو بيا به يې خپل جيبې ويشتن ساعت چې حاجي سلطان ورته د حج نه راوړی وراوايست چې گوندې دلمانځه وخت دی . مگر زه پوهيدم چې ابا مازې ديو آشنا ځای ملاقات کوي . مابه هم موټر و دراود او ټول به سيند ته ورکوز شوو . ابا به ډير د شيبه په يوه تيره ناست و او د سيند د غرمېهار انگازو ته به مراقبه تللی و . دابه اول ځل و چې د ډرايوړ او کلينډر گواښونه به نه وو چې «هلې سپارده شئ»

په لار کې مې پلار اته دخپلو مزلونو کيسې کولې او هغه ځايونه به يې راښودل چې ده په کې شپه کړې وده ، آس يې له پښو لويديلی يا شير شوی و ، ښکاري يې کړی و او يا په غلو او ښتی و .

په بل کال ما تجویز وکړ چې د گل سرخ په میله کې مزار شریف ته لاړ
 شو خو پلار مې ویل چې گل سرخ د زردشتیانو میله ده د نورو جشن
 د شریعت له مخې ناروا دی. دهغې په ځای خو گیانو ته لاړو چې
 زموږ اصلی ټاټوبی دی. پلار مې ماته وویل چې هلته سیالان او تربرونه
 دي، په موټر کې به نه شملو چې بیا پیغورونه رانه کړي.

په دریم کال دشین ټاغي د ټولونه دلوی ازمیښت واراغی. پلار
 او مور مې د ډیر وخته حج ته لیواله وو او هر کال به مې پلار عریضې
 ورکولې خو پچه به یې نه خته. د حاجیانو کاروان به چې روان شو نو پلار
 او مور به مې دهغوی د راتگ پورې گنگس وو، مور به مې چې دغوا
 دلوشلونه پس راغله، دوچو شوو او ښکولار د به یې په مخ ښکاریده او
 پلار به مې تل د ځانه سرد ښکیده او کوم شی به یې ویلې، چې په اول کې
 ماسندري د زمزمې خیال پرې کوه خو یوه ورځ مې کتل چې ابا د ځانه
 سرد ښکیري او په شمله خپلې سترگې وچوي. پوه شوم چې د حج ارمان
 کوي.

مادوی ته هیڅ ونه ویل خو خپل پلان مې جوړ کړ. پټ مې
 پاسپورټونه په کندوز کې جوړ کړل، د موټر ټانکی مې په کشر ورور د کې
 کړې او هله مې دوی ته اعلان وکړ چې ټوله کورنۍ حج ته روان یو. مور
 مې په ژړا سرشود، لاسونه یې آسمان ته ونيول، «خالقه، ډبې چاره
 وو چاره سازد» او بیا یې نومړی ونښته او مړې مړې او ښکې یې تویولې.
 پلار مې چې خبر شو نو لکه همیش چې د احساساتو کیدو په حال کې دده

عادت و ، په بیرد د کورده وووت او چې زه شیبه پس ورپسې ورغلم ، گورم
چې په باغ کې دمنې یو نیالګی پیوندوي . باغ تل زما دپلار دسیالې او
دل آسایې ځای و . په ډیر غم او ډیرې بڼادې دواړو کې به یې خپل راجس
چاقو ، چې اوس یې تیغ دغوندي ستن په شان نری شوی و راوکیښ ،
دنیا لګي پوستکۍ به یې دزخې په ځای کې څیرې کړ . بیا به یې دپیوند
شوې ونې یو نغورګی یازخه غوڅه کړه او دنیا لګي په چاود کې به یې
کیښوده ، پوټکۍ به یې بیرته پرېراکش کړ ، پرې شوی ځای به یې ،
لکه جراح دتوت دپوستکي په ریښکیو وتاړد ، یو څه توره خټه به یې ور
پورې وموښله . بیا به یې هر د ورځ دهغې معاینه کوله چې دې نوې زخې
نیښ وهلې دی که نه ، پیوند لګیدلی دی که نه .

په دې کال ټوله کورنۍ حج ته لاړو . په کندهار کې دقادري بس
دکاروان سره یو ځای شوو . دهرات نه مشهد او له هغه ځایه دالبرز په
غرونو ، گرگان ، آمل ، تهران ته ورسیدو دکرمانشاد له لارې
دقصر شیرین سرحدی تانې نه د عراق په خاوره کې په کاظمین کې تم
شوو چې بغداد ته نژدې دی . بیا نو دخانقین دبندر له لارې اردن ته
نوتلو ، بل تم ځای مو اردن پایتخت ، عمان و . بیا نو دعرستان
شمال لویديځ ساحل ته ورسیدو او په ساحل کې نو دوو ورځو په منزل
همداسې جنوب ته روان وو چې مکې مکرمې ته ورسیدو . یوه هفته
تګ ، یوه هفته راتګ ، یوه هفته په مکې شریفې او یوه هفته ، بلکه لس
ورځې په مدینې منورې کې د پنځوسو لمنځونو دپاره ، ما ناڅه دپاسه یوه

مياشت مو په دې سفر تيره كړه . داسفر هم په خيريت تير شو . شين -
تاغي هيڅ وران نه شو . يوڅه تكليف چې و ، هغه د عبور د مقرراتو او
معلم له خوا .

درېم څپرکی

د د شين تاغي د لس كاله پخوا كيسه وه . اوس حالات هم بدل شوي
وو ، او زما او شين تاغي دواړو ځواني هم پخوالي ته رسيدلې وه . زموږ
په كور كې هم پخوانی جوش او خروش نه و . ابا لاړ او ادې هم دهغه
څلويښتي پوره نه كړه . ماته د ځانه دا پوښتنه كړې چې دا څنگه چل دی
چې اكثر كه د كاله ښځه مړه شي نو نارينه بله ښځه كوي او كه مېر د مړ شي
نو ښځه ورپسې روانه وي . په كور كې زه پاتې وم او كشر ورور او شين -
تاغي . حالات خو څكه بدل شول چې كمونستي را غله او ورپسې
شورويانو هم په افغانستان بريد وكړ . يوه ورځ مې كشر ورور د زړه خواله
كول ، « لا ، زه خومې دمور او پلار پسې ډير خپه يم خو اوس وايم ښه
شو چې هغوی ژوندی نه وو . زما په ياد دي چې تاوړته ويل چې ابا راځه
دا مځكه خرڅه كړو ، او ننگرهار ته شو ، چې روسان را روان دي او دلته
بې كس و كويه يو . ساده گي پلار مې درته په غوسه شو او ويې ويل ،
« چې زما سره شرعی قواله وي دچا پلار خودې دامځكه رانه ونيسي ! »
زه وايم ښه شو چې هغوی د ابد د ورځ ونه ليدد . »

كمونستي لا په ښار كې وه او زه او ورور مې په كلي كې په دهقانی
بوخت وو خو په زړه كې دواړه سره پوهيدو چې نن دی كه سبا دی داتهكه په

مور هم رالويږي. د تاجي زامنو خوڅوڅلې زما ورور ته دشين تاغي
 پيغورونه وركړي وو او ويل يې چې په هغې كې ستا ورور دامپريالستانو
 سره مخاږې كوي او د همدې دپاره يې ډاكټري پريښې ده. هغه ويل
 چې ډاكټري خو د پيسو چينه دد نو چي محب الله ډاكټري پريښود په
 كومې بلې لاغورې ماړۍ به اوښتي وي. داوبو او لارې په سړي هم په
 مور پيشروونه او گواښونه كول، مقصد د پخوانو غوتو او تريگنو په بيا
 كتلولو يې شروع كړې وه.

يوه ورځ چې زده په ښار كې د جمعې دلمانځه نه كلي ته راستون شوم
 گورم چې دشين تاغي نه سور تاغي جوړ شوي. ورور مې ټول دشاتو تو
 په شيرې سور رنگ كړي دي. نه هغه پخواني پوسترونه او خيرې او
 نقشې ورباندې وې او نه يې دملكونو بيرغونه. زده پوه شوم چې دا د
 حوادثو سره زما د ورور د مقابلې طريقه وه. چې نور څه نه وي، رنگ
 خويې دخلي وي وړې وړې پيښې كيدې چې زده پوهيدم چې كړي
 راباندې تنگيږي. د چاريار دنارو په ځاى اوس هورا راغلي وه. بزگرانو
 به هم هورا ويله خو په معنى يې نه پوهيدل، كله به يې په اشر كې نارې
 كړې، دخداى په نامه هورا! يا چاريار هورا! كلوته د جيپانو تگ
 را تگ زيات شوي او خلکو به دمازيگر له لمانځه نه پس د پخوا په شان
 وشتي او ټوكې نه كولې، بلكه د مايوسۍ او د شك په چوپتيا به يې يو بل
 ته كتل.

يوه ورځ مې ورور راته كړل چې «ته نور څه، كابل ته، ستا بودن

نور دلته، نه ستا دپار دښه دی او نه زما دپاره . ما پریرده چې یو بیسواده
سړی یم، خپله دهقاني به کوم . ته بهې هغې هم په کلي کې نه ځایېږي .
شین تاغی هم ددې ځای نه ورک کړه . ډیر خلک ورته گواښېږي . «

په بله ورځ مې ورور دشین تاغی په سمبالولو لگیا شو او زه لاړم
په باغ وگرځیدم ، بیا دشولو پتو ته لاړم او بڼایسته شیبه مې دهغو دوږو
داتن ننداره کوله چې داوړې دنړي شمال سره یې څښې اچولې او دچنچنو
سیلونه تیت پرې الوتل او دومره لوی او گڼ سیلونه وو چې دشو شولو په
سرتورسیوری ورپسې روان و . په چوپه خوله مې دکلي سره چې دژوند
دنیمایي نه زیات کالونه پکې تیر کړي وو خدای پاماني وکړه .

خلورم څپرکی

کابل نظر نورو ښارونو ته یو څه په دې ښه و چې یو څه خت هم زده او
شین تاغی پکې لادرکه شوو . درې کاله په کابل کې اوسیدم . کله کله
کلي ته ورتلم چې خلک بدگمانه نشی . یو د ورځ ، دپوهنتون استاد ،
ډاکټر زورور ، دپوهاند لاروي سره کورته راغلل او په خبرو خبرو کې یې
دښاري مقاومت دیوې پټې شبکې دجوړیدو زیری راکړ چې دوی یې هم
څیږي وو . په دې کې دپوهنتون استادان ، دکابل او شین ډنډ دهوایي
ډگرونو صاحب منصبان هم شامل وو . ما تعجب کاو دچې ولې ماته
دا خبرې کوي . زما دسیاست سره داول نه جوړه نه و دپس له خو ورځو
دپوهنتون دغه استادان بیا راغلل او ایله یې په مقصد پود شوم . دوی ته
زما شین تاغی په کار و . ما ورته ویل چې په دې ټوله نړۍ کې همدا یو

موټر لرم او دانشم در کولی . مگر دوی پخه ایښې وه . نه یوازې یې موټر غوښت ، بلکه زده یې هم د ډرایور په حیث غوښتلم . داسې ښکاری چې دوی د ډیر د وخته په خپل پلان باندې کار کړی و . دوی ویل چې باید د جهاد ابتکار تعلیم یافته وو ته په لاس ورشی . دوی استدلال کاوه چې د کمونیزم او روس په مقابل کې د افغانانو مقاومت عامه پاڅون دی ، د ظلم او ډېر د دیر غل په مقابل کې پاڅون دی او تقدیر داسې راوستې ده چې افغانان مسلمانان دي ، نو دایو دیني جهاد هم دی . دوی ویل چې ملیت او دین په افغانانو کې داسې سره اخیښل شوي چې نه سرد بیلیري او دبیلیدو ضرورت یې هم نشته .

زده آره د خرپ په ځای د ترپ سړی يم . مگر داهسې بیسواده احساساتي خلک نه وو چې مابه په آسانه قانع کړي وای . ټول ډاکټران او ماسټران وو او یو څو تنه منصبداران چې ماته یې د ملاقات حق حاصل و ، هغوی ټولو په شوروي او یا امریکا کې ارکان حرب لوستی و . د دوی شفرونه د ډاکټر زړور اختراع وه چې دهگل په فلسفه کې یې د ډاکټري تیسس لیکلی و . ټول فلسفي اصطلاحات ، هغه هم چپي ، لکه تضاد ، پرولیتاریا ، دیالکتیک ، طبقات ، اضداد ، سنتیز او انتی تیز او داسې نور چې یوازې د دوی یو ډېر د حلقه پرې پوهیدله او موږ نورو ته یې صرف هغه برخې معلومې وې چې زموږ د کار او فعالیت سره ښاییدل . په دوو درو هفتو کې مې پام شو چې زده هم ترستوني ورکې کښیوتی يم .

نور هر څه تیار وو ، فقط د وسلو ضرورت و چې د کابل نه قیام پیل

شی . ماته یې څه نه ویل ، خو داسې پوه شوم چې دځینو قشلو
 د قوماندانو سره یې خبره پخه کړې وه . دا خبره ما بیا وروسته داسمار
 د غرنی غونډ د قوماندان ، روف خان نه په پېښور کې واوریده . داسې
 ښکاري چې دوی په کار پوه خلک لرل ، ځکه مو تر یې یو څو ورځې رانه
 د جنگلک فابریکې ته بوتله ، هلته یې ټول انجن ورنوی کړ ، د شاتو تو
 رنگ یې ترې وواشه او یو څه د ډیران رنگ یې ورکړ . هلته چې بستري
 وې ، بس یو د یې پرېښوده او د درو نورو لاندې یې لوی لوی د لرگو
 صندوقونه جوړ کړل او په سر یې د پلاستيک پوښونه ورکړل چې گویا
 د سرویس سیتونه شول چې ستر او اخفا یې وشي . رادیو یې مخابره یې
 لرې کړه او دهغې په ځای یې په زار دود د تلگرام یو ماشین په دیوال کې
 پټ کړ . چې یو ورځ کړکی ور خلاصیده ، هغه یې هم د موټر د دیوال په
 شان لیکې لیکې رنگ کړې وه . د خلقیانو سره بیرغونه یې بهر ورباندې
 ودرول . زیاتې نوښین ټاغې نه و ، سور ټاغې هم نه و ، بلکه څیر ټاغې و
 چې په ظاهر کې پمن او ډیران رنگه خو په انجن کې یې نوی نوزی راته
 راووست .

پلان دا و چې زده بیا یو ځلې کلي ته ځم او هلته به د خلقیانو سره
 لږ او بر کېږم . بیا به نو دخان آباد نه کابل ته راروانیږم او په کیله گي کې
 به وسله او یو نقشه اخلم . لاهم نه پوهیدم چې د چانه به وسله اخلم او
 څنگه به یې کابل ته رسوم ؟ تر اوسه پورې هم ماته د ډاکټر زړور شبکه
 هسې او تې بوتې او د ټوکو ښکاره کیده خو چې یو د بودا ، چې زما په

خیال ، متقاعد منصبدارو ، خوشېې دښوونځی دشاگرد په شان
دتلگرافي مخابراتې سبق راکړ دځان سره مې وویل ، محب گله ،
کښیوتې .

پنځم څپرکی

کیله گي دپلخمري او دوشي تر مینځ یو لوی ډاگ دی چې یوې
خواته یې ددوشي سیند او بلې خواته یې تر خوشترگي لگيري ، ډاگ او
تیتي شني غونډۍ دي . هغه دقیر سړک چې کابل ته ځي دا ډاگ تقریباً
په نیمایي غوڅوي . په اوږي کې د سیند دلوري بزگران هندوانې راوړي
او دسړک په غاړه یې کابل ته دتلونکو مسافرو او توریستانو دپاره خره
کوي . داهندوانې چندیانې خوندنه لري مگر خلک یې دلویوالي او ارزان
والي لپاره اخلي . دکیله گي یو بل شی چې زما تر اوسه یادیري هغه یو
عجیب شاني ښکارو . خلکو به دلته بابنې نیولې اوبیا به یې داوړیدو
دقراره په عربو خرڅولې . زده به چې کله خان آباد ته دتگ په لاره کې دلته
راپسې شوم ، نولیدل به مې چې یو سړی لگیا دی یو درسي په هوا کې
چورلوي . دارسي تقریباً دیرش څلویښت متره وده اونه پوهیدم چې دایې
څنگه په هوا کې ده . دنژدې نه مې چې هغه ولیدله نویوسر ، هماغه
سړی چې دسړی په لاس کې و ، نری او هغه بل سړی پرې او دروندو او
ښکارځن به نیم ساعت په هوا کې تاووله چې ترڅو به دکاغذ پران په
شان دهغې دروند سر هوا گیر شو . دپړي په هوا گیر سړکې دسنیو
غونډاری و چې په هغې کې لومې وې . دغه دسنی غونډاری داسې جوړ

شوی و، لکه مرغی، گویا بابنې به چې ولیده نو د مرغی گمان به یې پرې وکړ او غوټه به یې پرې وکړه بیا به نو د سنیو په وړیو او لومې کې ونښته او سوته بوټه به کوزه را پرېوته.

اوس په کیله گي کې، دروسانو د درنو وسلو یوه لویه ډیپو، څه دمخکې په سر او څه دمخکې لاندې جوړه وه. ماته وظیفه را کړ شوې وه چې د همدې ځای نه به وسله او نقشه کابل ته رسوم.

لور مازیگرو چې کیله گي ته ورسېدم. البته تر هغې دمخه او وروسته هم رسېدلی شوم خو هدایت همداسې و. د سړک غاړو ته هندوانې نه وې، ځکه چې د جدي میاشت وه، مگر یو څه دمنې ارکانې خټکي لاهم دلته هلته دلی وو. دوکان موکان خوبې هغې هم نه و بس دلته هلته د خاورو ټیټ ډیوالونه دلنیلو کوچانو د شپول په شان دیوې خپرې نه راتا و و چې داوړي نه پاتې و او اوس خالي وو. حتی د سړ خپرې یې هم نه وې. مگر په دې لویه دښته کې یو دوکان و چې لایې هم لوگي له لرې ټنکاره کېدل او همدا زما نښه وه. لور مازیگرو چې دهغې مخې ته مې برک وواهه. ناڅاپه مې په زړه دویرې برید راغی. که مې وپیژني بیا به څه کړم. دروسانو دا ستنطاق مې اورېدلی وو، چې د تیرې نه هم اقرار اخیستی شي. برقی شاکونه خو یو عام شی دی. دیو خلقی نه مې اورېدلی وو چې ویل یې، زموږ شوروی دوستان برقی شاکونه او شکنجې او جبري اعتراف د انساني کرامت نه لرې گڼي. هغوی داسې پیچکاری جوړې کړې چې چاته یې ورکړي بس، لکه بلبله خپل ټول حال

وايي . د زړه په تل کې حتی دخپلو کابلي دوستانو نه هم وېرېدم . کيدای شى چې نه مقاومت و او نه بل څه ، بلکه ، صرف د ماديولو د پارد د ک ، جى ، ب ، دسيسه وه .

شين ټاغى مې د سړک نه چې يوې خواته ودراره ، چارقل مې وويلې او په ځان مې چوف کړ ، او په توکل ورکوز شوم .

په رستوران کې مې چې خلکو ورته هوتل وايه د ټاکلی قراره سره سم د زرکې د ښوروا فرمايش ورکړ او کښيناستم . بيا نو شني چای راغلې او ماهم ورته ډډه ووهله . چوکى خونه وې خوسره قالينه غوړېدلې وه او داوردو نيا لېچوهر سرته د قالينو بالښتونه وو چې مينځونه يې د بوسو ډک وو . دکوټې په سم نيمايي منځ کې يوه ابدان داره دبيلر نه جوړه شوې بخارۍ وه ، دکوټې نه يوه وره کړکۍ شاته پخلنځى ته خلاصه وه ، په داسې ډاگ کې ، د داسې يوه رستوران موجوديت پخپله د حيرانتيا خبره وه .

درې څلور تنه منصبداران هم ناست وو ، چايونه يې څښل او يوه يې چې د فارسي لهجه يې وردگوته ورته وه ، ټوکې کولې او نورو ورته خندل . زه پوه شوم چې همدلته دکيله گي په اډه کې دروسانو سره کار کوي .

ما ښام مهال دوى په خدا خدا لاپل . زه په لمانځه ولاړوم چې زما نفر چې نوم يې راته د بهادر خان ښودلى و ، چې البته ما په سترگونه وليدلى راوړسيد . ما چې سلام وگرځاوه نو ده راته وويل ، ته چېرته و

کیله گي چهرته؟ بیا نو لکه زور یار راغي او تر غاړې وټو. دبرگړندی
 په وخت کې په غور کې راته وویل «هرڅه تیار دي.» بیا سره
 کښیناستو او په لوړ غږ دواړو دشرارو دظلمونو او د انقلاب دبریو خبرې
 کولې، چې درستوران خاوند یې واورې. دجمعې شپه، دجدي دویمه
 هفته وه خو په کیله گي کې واوره نه وه شروع شوې، بس وچ سارده وو او
 هر څوک به چې هوټل ته ننوت له خولې به یې پر اس خوت. هوټلي دوه
 گیسونه ولگول او کوټه رڼا شوه. په همدې کې درې نور منصبداران هم
 راغلل او ددوې فرمایش یې ورکړ. یو منصبدار هماغه ټوکمار وردگ
 و چې اوس بیا راغي او زه دې خبرې یوڅه ترور کړم. هسې هم زه تل په
 ټوکمار رو شکمن یم، او دځنډا د ماسک لاندې تهرې زیرې داړې وینم.
 بده یې لا چې ټوکمار مخامخ ماته راغي او ویې ویل «زلیه، داخو دې
 عجب سرویس پیدا کړی دی، سپرلی دې څه شوې؟» زه پوه شوم چې
 لومه یې راته غوړولې ده، «صاحبه مو تر کابل ته بیایم چې عوارض یې
 پیدا کړي.» مگر ټوکمار نه قانع کېده، «زوروره، په شل دیرشو
 سپرلیو خو یې ملانه ماتېده، دتیلو پیسې خویه یې ایستلې وې. هسې
 دې خالی روان کړی دی، یابه سرمایه دار یې او په لږو پیسو دې تاتول نه
 کیږي.» دا استنطاق لهجه مخ په درندېدو وه. په همدې کې بهادر خان
 مرستې ته راغي او ټوکمار منصبدار ته یې وویل، «محب الله زما
 میلمه دی، زما دوړ کوني دوست دی، ډیر یې مه غوړوه، بې هغې یې
 چرت خپل مو تر ته خراب دی.»

داسې راته ښکاره شوه چې توکمارد بهادر خان نه په رتبه کې یوڅه کوزو، ځکه نو، لکه رتلی سپی په کورنچ کورنچ، بیرته درستوران ووت، او غیب شو.

بهادر خان بیا راسره کښیناست او د واپرو دامپریالیزم او امریکا غندنې ته دوام ورکړ. هرڅومره چې تیاره کېده د منصبدارانو جوړې زیاتېدې. یوه جوړه دروسی منصبدارانو پنځه کسيزه ډله هم وه. دوی هم دنورو په شان په توشکو کښیناستل مگر چپ له یوه نه چې ازبک راته ښکاره شو، ټولو پښې غځولې وې. هوتلي، لکه چې دوی د جمعې د شپې د بانهار سره روږدی وي، بې پوښتنې د پخلنځي نه د سره کړو زرکانو دیوه لوی پتنوس سره راغی او هر یوه ته یې په یوه تیمی پتنوس کې یو زرک او یوه گرده توده ډوډی کیښوده. یو روسی افسر چې هم په ونه دنورو نه ټیټ و او هم ښایي په رتبه کې، د سرجی کوټ له لویو جیبونو نه ډوډکا بوتلونه ایستل او د هر یوه مخې ته یې کیښودل.

غیر له بهادر خان نه نور افغاني منصبداران دروسانو دراتگ سره، لکه هلکان چې د مشرانو نه لار چپوی، یو یو د هوتل نه ووتل. بهادر خان هم روسانو ته عسکري احترام په ځای کړ. دهغوی مشر، یو دنگ او خیتو افسر، ورته وموسل.

بهادر خان په روسي ژبه روسي منصبدار ته څه وویل او هغه سر، د هو په علامه ټیټ وپاس وښوراوه. بهادر خان هوتلي ته اشاره وکړه او هغه یوه پلاستيکي لوله دیوې کڅوړې سره راوړله. پلاستيکي لوله یې

ویره کړه ، د شطرنج تخته وه او په کڅوړه کې یې دانې . دواړو سره
واوښلې .

ټول کارونه دهماغه پلان له مخې کېدل چې په کابل کې راته جوړ
شوی و او مالکه روښات ، مصنوعي ماشين ، قدم په قدم تعقيب او ده .
ددغه پلان اصلي ظراح ډاکټر زړور . ښه مې يادېږي چې راتگ نه يوه
ورځ دمخه دروژې په ماښام ديوي کڅوړې خرماسره راغی او دروژه
ماتې نه پس يې ماته په خدا وويل ، « هلکه ته درې صفتونه لري .
يودې موټر دی او بل دې شطرنج او دا دواړه موږ ته اوس حاضر په کار
دي . » ما وويل ، « چې دريم صفت مې څه دی ؟ » ده وويل ، « دابه ، که
ژوندو ، يوه ورځ درته ووايم . » د شطرنج خبره يې رښتيا کوله . په دې
کال زه ملی قهرمان شوی وم او د داسې تکړه لوبغاړو نه مې لوبه وگټله ،
لکه سيد حميد الله پاچا ، گران او حاجی سر معلم .

بهادر خان هم په شطرنج کې بدو کی نه و . زما په خيال په روسيه
کې يې تحصيل کړی و او هماغلته يې زده کړی و . د کابل دمقاومت
مرکز هم دده په دې کمال خبر و .

لوبه نيم ساعت روانه وه ، که څه هم چې دده هدايت داو چې ژرمات
شي ، مگر دېر کوشش يې کاوه چې لوبه وگټي . يابه يې زما زور از ميبه
چې روسان مې جدی چلنج وگڼي ، دلوبې په مينځ کې يې وزير زما د آس
دخور لاندې کړ ، پس دېره فکره مې پام شو چې که وزير واخلم نو د پيل
په کشت ماتېږم . ما وزير وانه خيست او بهادر راته وموسل او گویا زما

مهارت يې منظور ڪم . داسي راته ښڪاره شوه چي د روسانو هم مور ته پام شوي او لويه يې دسترگوله گوٽ نه څارله . بهادر خان مات شو . دلويي په آخر کي دهغوي مشر ، خيته ور قوماندان ، راغي ، کوز تختي ته يې وکتل او بيا يې بهادر خان ته په روسي څه وويل ، « کپتان صاحب غواړي چي ستا سره شطرنج وکړي . » کپتان صاحب ته ووايه چي مننه ، مگر زه همدانن شپه کابل ته روان يم ، ځکه هوامخ په خرابېدو ده او سالنگ په وړاندې دي . دموتير هم خوند نشته »

کپتان په زوره وخنډل ، « بس موتير به دي بهادر خان په ورکشاپ کي درته جوړ کړي . » ماوويل ، « ښه دي ، يو څو بساطه به سره وکړو ، بيا شپه په شپه رخصتيرم . » کپتان راسره ومنله ، بهادر خان ته يې څه هدايت ورکړ . هغه دموتير کلي دمانه واخيسته اوله هوټل نه ووووت . کپتان دنوروروسي منصبدارانو سلامونه ومنل ، زه يې ترلاس ونيولم او دهوټل نه بهر تيارې ته ووتلو . خپل جيب ته يې بوتلم .

دکيله گي ددښتي نه اوس داغزنو سيمانو کړي راتاوده . يوه نري لارچي زمور جيب پرې روان و ، هم داغزنو سيمانو د دوو ديوالونو تر مينځ تېرېده ، مگر داسيمونه په کتارو پورې نښتي وو حال داچي ددښتي نه چاپېر سيمونه دښامار په شان کړي کوړي پراته وو او اوربدلي مي دي چي برقي جريان پکي غغلبدلي وچي څوک دهغي غوڅولو ته زړه ښه نه کړي . هره څواقوي روښني اندازونه او دسيمانو بهرني خواته ماینونه ښخ وو .

د کپتان کوټه هم دشین ټاغي په شان یو ټپلرو ، یو بستر یوې
خواته ، یو میز او دوه څوکی بلې خواته دیوال ته تکیه ، یوه کړکی چې
خدازه خلاصېده او که نه ، یو بې شېته گروپ دمیز په سر څرېده .

دمیز په سرد کپتان د شطرنج تخته درنگو بنگو دانوسره غوړېدلې
پرته وه . کپتان د الماری نه د کنیا کونیم ډک بوتل د دوو گیلانوسره
راواخیست ، یو گیلان یې ماته ونيو خو مامعذرت وغوښت او غوښتل
مې چې ووايم چې ډاکټر منع کړی يم . خو ماته روسي نه راتله او روس ته
پښتو . ماوې خپله انگریزي به ورباندې وازمیس . دی موسک شو او په
داسې انگریزي چې روسي پکې گډه وه وویل ، « داڅنگه ډاکټر دی چې
بهادرخان یې هم منع کړی دی » بیایې پاس وکتل ، « هغه خوبه نه ښیې
چې پاس په آسمان کې ناست دی ؟ » زه غلی شوم ده یو گیلان کنیاک
په یوه ساگړوت کړل . بل گیلان یې ډک کړ او شطرنج ته راسره
کښیناست . تخته یې واپروله چې سپینې دانې او اول حرکت زماشی ،
گویا د شطرنج ادب یې په ځای کړ . خو ماو ویل چې سره شکېلویه یې .

په اوله لویه کې دواړو ، لکه جنگي چرگانو ، یو د بل زور از میسه او
تعرضي حملې مونه کولې اولویه مساوي شوه . دویمه هم چارگوټ شوه .
په دریمې کې ماد وزیر او دوزیر د پیل پیاده گان دوه خانې وړاندې کړل
او گویا دوزیر گمبیت مې وکړ .

یو پیاده مې مفت ورکړ او پوهېدم چې که دی یې واخلي نو بیا به
دلویې تر آخره د همدې پیاده په ساتنه بوخت وي او په همدې همدې کې

به ما ټول سپاره لوبې ته ورگډ کړي وي . اوبيا نو دی د حتمي مات سره
 مخامخ و . مگر د پیاده همداسې پرینښودل هم ښه نه دي . کپتان همدا
 کار وکړ په لومه کې ونښت او پیاده یې نه یوازې واخیست ، بلکه دهغې
 دساتلو تکل یې هم کاوه . ډیر ژر مې مات کړ . دریمه لویه ده وگټله او
 دڅلرمې لوبې دڅو چالونو نه وروسته سره پاڅید او دکنیا کوگیلاس یې
 داسې تر خولې ډک کړ چې د بوتل وروستي سور بخون څاڅکي یې پکې
 ځنځول . همداسې ولاړ و او تختې ته یې کتل او په عادي لهجه یې وویل ،
 « فکر کوئ چې ستاسې مجاهدین به یې وگټي ؟ » ما په تعجب ورته
 پاس وکتل - سړی په جدیت کې موسک و . ما وویل ، « اشرار ښیې ؟ » ده
 په هماغه موسکا وویل ، « اشرار دي ، که مجاهدین که دشمن او که
 میتیزنیک ، که باسمه چی ، زما په مقصد پوهیږي ! » ما چې لاهم زنه په
 دواړو لاسو تکیه کړې او دخپل چال په فکر کې وم ، ناڅاپه مې پام شو
 چې روسی جدي خبرې کوي . مگر ما بیا هم په بیطرفه لهجه وویل ،
 « دوسلو خبره ده . جنگ په وسلو کیږي . اشرار خوستاسو په لسمه
 برخه وسلې هم نه لري » روس! دگیلاس نه غوړپ تیر کړ او په غوسه ناکه
 لهجه یې وویل ، « چتیا به نه سره وایو . وسله جنگ نه گټي . په وسلو
 کې موږ د هتله دمقابلې نه وو ، خو کوکاري مو ورته وایستلې . دجنگ
 گټه اوبایالات په نورو شیانو پورې دی . » داځلې زه ورته موسک شوم
 « مثلاً ایډیالوژي ؟ » روس نور هم په غوسه شو ، « داغلطه خبره ده چې
 گوندي زموږ ایډیالوژي په نازیانو بروه نوځکه موجنگ وگاټه . حتی

ستالین هم په دې پوهیده او خلک یې دکمونیزم په ځای په موروطن ، په روسیې راتول کړل .»

روسی غلی شو . نه پوهیدم چې ولې یې تراوسه خوله دومره کاواکه وه . بیرته شطرنج ته کښیناست او زه ددفعې چال لرم . بیانودیر وخت په همدې لوبې لگیا وو . په آخر کې لویه مساوی شوه . عجیبه ده چی لویان هم دماشومانو په څیر د لوبې په گټلو خوشالیري . روسی پوهیده چې ما په لوی لاس گټلې لویه مساوي کړه مگر بیا هم خوشاله و . روسی کښیناست اوسرېي دومرد رانژدې کړ چې د الکولوبوی یې زما ترسپر مورسېده . په ټیټ غبريې وویل ، « زما پلار دستالینگراډ په جگړد کې منصبدار و اویا وروسته همدې ستالین دیوې دسیسې په نامه اعدام کړ .»

ماویل ، « دتاسف خبره ده .»

ده غلی کړم ، « داسې په سلهاوو منصبداران یې وژلې دي ، په کوم یوډبه یې سړی تاسف وکړي . مطلب مې داو چې ته پوه شې چې زدولې ستاسو د مقاومت سره خواخوږي لرم . » بیا یې نوسر دتاسف په علامې وښوراده ، « عجیبه ده چې دقهرمان منصبدار زوی ، اوس دمیتیژنیک سره خواخوږي لري . » دجیب نه یې یوډبتیوه راوايستله اویوکوت کوت فوتو یې راوښودله « دامې ښځه ده ، دامې زوی دی یوري او دغه مې لورده ، لارا . دمسکو په اپارتمان کې اوسي .»

زه همداسې غلی ناست وم او نه مې غوښتل چې داسې کومه خبره

و کړم چې که ثبت شي نو دا اعدام سند به مې شي. زه دروسي نه څه چې بهادر خان نه هم وېرېدم او لا هم دهغه ټوکمار منصبدار په فکر کې وم چې څه دسيسې به يې راته سازې کړې وي. عکس يې بيرته په پټه کي کيښوده اولکه زما په زړه چې خبروي، وې ويل، « بهادر خان زما دوست دی. ماوډه شپې شپې بحثونه ورباندې کړي. دواړه منصبداران يو او يو د بل په درد پوهيږو. دلوگر په کاريز کې چې کپتان اليگ خرخردين زهر وپاشل، دبهادرخان کورنۍ هم دنورو سره په کې کسکر شوه. »

په کابل کې ماته صرف دومره ويل شوي وو چې يوناراضي روسی منصبدار دی چې ستاسره به مرسته وکړي، مگر دا يې هم ويلي وو چې شل زره ډالره غواړي. ما ناراضيتوب او شل زره ډالره يوله بله پخلاکولی نه شول. که ناراضي دی نو پيسې ولې غواړي؟ کپتان منتظر و چې زه څه ووايم خوزه ټکنی او سربداله وم، په اول ځل مې يوه وطن پلورونکي ته کتل. خوده زما په ساده توب دجادوگر په شان د شيطنت خندا وکړه، « زه ستا په ټکنۍ توب هم پوهيږم. بس راوې شمېره. » ما هم دکوټ استرو شلاوه او د ډالرو پلاستيکي کڅوړه مې ترې راوايسته، د شطرنج په تخته مې وغورځوله. کپتان بې دهغې دشمير لونه کڅوړه لکه چې تلي يې پاس واچوله او په بل لاس يې ونيوله او دبسترې لاندې ننه ايستله. نور نونه ده خبرې وکړې او نه ما او په کې ځاييدل هم نه. په جيب کې يې هوټل ته راوستلم. بهادر خان چې بهر ولاړو. دموتېر کلي راکړه او دروسي منصبدار سره يوځای بې دخدای

پامانی دشبې تیاره کې غیب شول. زه دویږې ریردېدم، ځکه چې که څه
 توطئه یې جوړه کړې وه نو همدایې وخت و چې دوسلو سره مې ونیسي.
 موټر مې چالان کړ، برقونه مې ولگول او سړک ته مې مخ په کابل سم کړ،
 هیڅوک مې مخې ته نه ودرېدلی. اکسلېټر ته مې پښه اړم کړه او مخ
 په دوشي مې را خپلې کړې. موټر دروند دروند کېده، پوه شوم چې
 د کیله گي جبه خانه یې پکې رابار کړې ده. پښه و چې د جنگلک په
 فابریکه کې یې د موټر کمانی هم ډبلې کړې وې. مافکر نه کاوه چې
 د مقاومت چلوونکي به دومره هوښیار وي او په زړه کې خوشاله شوم.
 سهار مهال خنجان ته ورسېدم دلرو یوه ترڅه گرځېده په وړاندې د سالنگ
 د پاسه لېدل کېده. هماغلته مې دنورو موټرو اتانو سره په چایخانه کې
 سبناری وکړ او ځینو نه مې چې د کابل نه په سالنگ راتېر شوي وو،
 د سړک د حال احوال پوښتنه وکړه. ټولو د تگ نه منع کړم، مگر ما ویل
 چې زه خو پرې ورځم. یوه موټروان وویل، «د تانه مخکې یویل سرویس
 هم پاس لاړ او زما نصیحت یې وانه وړېد، خو که نابلد د راپور داکار
 وکړي گيله هم ترې نشته، ته خو ماڅو ځلې په همدې لارې لېدلي یې.
 په هغه بل سرویس کې خو سپرلې وې، کلینر ورسره و. تاسره هیڅوک
 نشته.» چې پوه شو چې زه نه ایسار یرم خپل کلینر ته یې وویل چې زما
 د موټر په تیرونو کې ځنځیرونه واچوي. مگر ما ځنځیر نه درلود. نویا
 موټروان په کاکه گي خپل ځنځیرونه را کړل او چې ماد پیسو تجویز
 وکړ، هغه راته په غوسه غوندې شو او وې ویل «ته چې دومره لیونی یې

چې په دې ورځ په سالنگ تېرېږي نوزه داسې د ووس درته ښکاره شوم چې پيسې به اخلم ؟ « کليئر ته يې ويل « هلکه يو بيل هم ورکړه چې هلته بيا خپل قبر ورباندې وکني. « بيا يې نوماته سترگه وټومبله ، « دامې هسې ټوکه کوله ، د سالنگ ليوان ټاکله خښيدو ته پرېږدي. « څه وچه دودۍ او چای بوره مې د څو سړو کړو زړکانو سره احتياطي دځانه سره واخيستل او روان شوم.

شپږم څپرکی

چې دوشاخ ته ورسېدم گورم چې هغه بل سړيس په پيچو موکې زگيروي کوي او مخ په تونل روان دی. کليئر ډنډه پنج په اوږو پلۍ ورپسې روان و او چې هوارې ته به شو د يخنۍ د لاسه به وروخوت ، لکه چې د گرده لې نه د مخه روان شوی و او اوس نشول ستنېدلی. واوره پيل شوې وه او شمال د زگيرويو سره په دره کې انگازې کولې او واورې يې کله د سرک په سر او کله کوز درې ته دوږولې. د ليد فاصله هم څو مترونو ته راکمه شوه. د موټر برف پاکونه او چراغونه مې چالان کړل او د ميږي په يون ورپسې روان شوم. سړيس ته ورسېدم خود ډاره ترې مخکې کېدلې نه شوم چې د مخې نه به موټر راشي او سرک به هغې هم نرۍ و. واوره د گرده لې نه په څپولو بدله شوې وه داسې چې د هغه بل سړيس د ارابو منډ ، خوزه ورسېدم ، په واورو کې پټ و. سړيس څو ځايه شاته راوښوييد خو کليئر ډنډه پنج راتينگ کړ. ما هم خپله فاصله ساتله. په لارگي روسانو په هغو ځايونو کې چې د واورې د راشي د

ښويېدو خطر ه وه د سرک په سر دا لانونه جوړ کړي دي چې واوره د غره نه د دالان په سر همداسې کوز درې ته وښويږي.

درېم دالان ته چې ورسېدم زما وړاندې سرويس چې ايله لس متره به لرې وو، تری تم شو. ما موټر ودر اوډه او کوز شوم. هر څه چې مې سترگې غږولې سرويس نه ښکاره کېده، د واورو طوفان او شمال هر کار ناشو نې کړی و. د دالان لاندې ځای لاتور و او زه دوه زړی وم چې ترې ووزم که نه. مگر د سرويس تري تم کېدو و سوسه رااچولې وه. په همدې کې مې د لرې ځايه يو غږ واورېد. بيا مې هم د دالان نه هر څومره سترگې خښې کړې، غير له سپينو واورو بل څه نه ښکاره کېدل. زياتی بيصبره شوم خود سالنگ دواوړې مې اورېدلی وو چې ډير خلک، حتی کلينران، چې يو څو قدمه د موټر نه لرې شوي دي، بيا يې لار نه ده موندلې. د دالان نه بهر واوره تر زنگانه رسيدلې وه او وريالا په زور کې وه. يو ناڅاپه مې د شين ټاغي ټول باکس ته پام شو چې هلته يوه اوږده رسی هم کړی کړی پرته وه. وېرېدیم چې د جنگلک د ورکشاپ خلکو او يا بهادر خان به هغه بيهځايه کړي وي، خو چې مې ټول باکس خلاص کړ، پری هما غسې کړی کړی پروت و. د هغې يو سر مې د شين ټاغي د ورپورې اوبل د ملا پورې ټينگ کړ، د بوتل غوټه مې وروا چوله او د دالان نه د غږ په لوري ووتلم. موزې مې نه وې او ايله بيله مې بوټان د واورو لاندې په پښو کې ټينگولی شول. په واورو کې روان وم او ډېر وېرېدم چې د سرک نه کوز درې ته ونه رغړم، ځکه چې سرک د غير

سرک نه چندانې نه پېژندل کېده. يو شو مترد لانه وم تللی چې بيا عبر راغی، په احتياط مې ځان د سرک څنډې ته ورساوه او کوز مې درې ته کتل، گورم چې، لکه مور به چې د هلکتوب په وخت کې په تشت، پتنوس، او کله لاهم هسې په کونوري د واورې د پاسه ښویندې کولې، يو وړوکی کنډو کوز ښوېدلې. ډېر لرې يو تور شې ښکاری. زه پوه شوم چې سرويس کوز خطا شوی. پری دومره اوږد نه و چې زه ورکوز شوی وای او که وای هم زه بيا څه د تورې ښگرې وم چې ټولې سپرلې به مې راخيژولې وای. په همدې فکر کې وم چې يو وړوکی تور شې ترسترگو شو چې پاس راخيژي. چې نژدې شو نو گورم چې بنيادم دی او په خاپوړو راځي. ما ورغبر کړ چې وريب مه ځه، په ښی خواته راځه، مه وارخطا کيږه. کتل مې چې په رښتيا يې لار زما خواته کړه کړه، خورفتار يې شيبه په شيبه سسستېده او په هر څو قدمه کې به يې دمه کوله. ما هم تر هغې چې پری رسېده ځان کوز وروڅکاوه. چې څو قدمې ته ورورسيدم، نور نو هغه له حاله لويدلې و او پس د ډيرې اوږدې د مې چې نژدې د نوې واورې لاندې پټ شوی و، په خاپوړو يو څو گامه نور هم پاس راغی. ما لاس وراوږد کړ او لستونې يې په لاس راغی. کش مې کوده او بيا مې نو پری د هغه نه هم چاپير کړ او په مدار مدار پاس راخو. د پري د شليدو وېره هم راسره وه، ځکه همدا زمور د ژوند يوازینی مزی و. د همدې پري په زور سرک ته چې اوس واوره تر نامه رسیده راوختلو او د څو ځلي د مې نه پس د الان ته ورسيدو. په غيږ کې مې شين ټاغی ته وخیژاوه.

هغه مې په بستر واچاوه او بيا مې يې چې د سر او پښونه واورې
پاکې کړې پام مې شو چې ښځه وه.

اووم څپرکی

غښتونه يې د يخنې نه سره لگيدل. اول کار چې ماو کړ، د بستري
نه مې قديفه راواخيسته او ددې د بستر مخې ته مې پرده کړه. د ځان سره
مې ويل، زوی يې مړ کړې، په دې حال هم ستر. بيا مې د بکس نه لويه
توليه راواخيسته او د پردې نه شاته مې دې ته ورکړه «واخله، اول خپلې
جامې وباسه، چې ټولې خيشتې دي. په دې باندې ځان وچ کړه.» بيا
مې نو خپل پاک کميس او پرتوگ د بکس نه واخيستل «بيانو همدا
جامې واچوه.» ناڅاپه مې پام شو چې د ښځې به پښتو نه وي زده، خو
بيا مې ويل، تکه توره بلا ورپسې. شيبه پس راووتله، خود سرونه
ريږدیده. کمپله مې ترې تاو کړه او ورته و مې ويل «اوس گرځه،
چکرو هه، چې لږ وینه دې په رگونو کې وغږیږی، مگر هغه د چکرڅه چې
ددریدو لانه وه. ځان يې په بستر کې واچاوه او لنډه لنډه سايي ايستله او
ريږدیده. د پلار نه مې اوریدلي وو چې د کوم کوچي کيسه يې کوله چې
همداسې يخ وهلی و او خلکو په ليمڅي کې تاو کړ او په مخکې يې داسې
رغږ اوډلکه غږه که چې ښځې موبښي. ايله يې په رگونو کې وینه
وغږلیده. پلار مې ويل په داسې وخت کې د ژوند علامه داده چې د
وجود سوی شروع شي، ځکه پخوا هرڅه کرخت وي. يو خبردارۍ داو
چې بنده خوب ته پرې نږدی. ما هم همداسې په کمپله کې تاو د موټر په

غولی واچوله او د غږه کې شاربل مې پیل کړل. ورو ورو مې کتل چې د
نجلۍ ساراښکل آرامه او منظمه کیږي. د پلار د نصیحت سره ما هم تر
هغې شاربله چې د سوي زگیروي یې وختل.

بیا مې په کټ واچوله چې آرام وکړي. د هغې د لاس او پښو سوي
شروع شوي وو او ژړل یې. خو ځلی مې زړه وکړ چې پښې یې کښیکارم،
خو بیا به لاس نیولی شوم. د شین ټاغي په نغري باندې یولوی چایجوش
و. هغه مې د اوبونه ډک کړ او به مې تودې کړې او په یوه کاسه کې مې
اول د نجلی په پښو سپرې او به واچولې او بیا مې ورو ورو تودې او به پرې
تویولې. زه هم نه پوهیدم. پخوا هیڅکله د داسې حالت سره نه وم
مخامخ شوی، څه مې چې په پوهنځي کې لوستي او اوریدلي وو هماغه
مې کول. نور شې خونه و، ټینګ سور چای مې په کاشوغه غوړپ غوړپ
ورکاوه او دې ته یې هم لکه چې خوندور کړی و، چې زه به لږ څنډه شوم نو
د چای پیالې ته به یې سترګې کړې وې. د بهتری یوه علامه دا هم وه چې
لر او بر یې د شین ټاغي چوکيو، کړکی، نغري او نورو سامانونو ته
وکتل او بیا یې زه هم په سترگو وتللم. ما ورته وویل «ته نو اوس کرار
آرام وکړه او زه یو ځلې بهر وځم».

رسی مې راواخیسته چې گوندې یوه ستوې یې کړم چې لږه اوږده
شي. همداسې مې یوه ستوې کوله او تر ملامې تاووله دا کار مې وکړ خو
ویریدم چې اوس به نو پری او مړی اوسست شي. یو سر مې بیا ټینګ په
ورپورې وټاړه او بهر ته شوم. واوره لا د پخوا په شان په زور کې وه. د

برنډې نه ووتلم او په خپل اټکل مې ځان هغه ځای ته ورساوه چې سرویس ترې ښویدلی و. واورې هر څه پټ کړي وو. په توکل مې لاندې ښویدل شروع کړل او تر هغې تلم چې زیاتې نو پری ترنځ شو. هره خوا مې وکتل، خود سرویس درک نه و. غبرمې وکړ، خو چوپه چوپیا وده او یوازینی غبر دواوړې شرنګی و. ښایسته شیبه ودریدم چې گوندی کوم تور ځای صحیح کړم، هیڅ شی نه و. زده مې یخنی وار خطا کړم. بیرته مې قدم په قدم ځان پاس راوڅکاوه او د پړي د شلیدو ویرې پسې واخیستم، ختل مې نور هم سوکه کړل، هسې نه چې وښویږم او په مزي زور راشی. چې پاس وختم نو داسې وم، لکه د واورې خیرد چې موږ ماشومانو جوړوله او د پوزې په ځای مو گازره یا د جوارو توکه په مخ ورڅښوله. په برنډه کې مې کالي ټک وهل، خو پښو مې لکه چې اوریې اخیستی وي، سوی کاوه. په تادی مې د موټر د څنګ نه د هغه آنتن د برنډې نه بهر خواته راکش کړ چې د کانکریټ نه بهر ووځي او په بیرد موټر ته وختلم. ښځه په بستر کې وه. زرمې لږ اوبه وایشولې او سرد پیاله مې په لاس کې د ټکور په شان ښه لگیده. د چای سرد لږ سړی وزمه شوم. د شین ټاغي د ننه هوا تیاره کیده او د موټر کړکۍ هم بیراس نیولې وه.

ښځې سترګې پرانستلې او وچته کښیناسته. ما ورته وویل، «ته کومه ژبه کوي؟ کدام زبان یاد داری؟» هغې په کمزورې موسکاوویل، «پښتو» ماوویل، «ښه نو زما خبره په غور واورد! زده لارم، کوشش مې وکړ، د سرویس پته ونه لگیده، لکه چې واورې پټه کړې ده، څوک مې

ژوندي بيا نه موندل. « هغې سروښور اوه او نور څه يې ونه ويل. ما دوام وركړ، « خبره ورانه ده او كه دا برنډه نه واى زده ته به هم ختم وو. نو داسې به وكمړو چې خداى يې كوي. » هغه منتظره وه چې زده ورته خپل پلان ووايم، خو ما كوم زيرى نه درلود او مې ويل « اول خودا چې موږ اوس ژوندي يو او تر خودا برنډه نرېدلې نه وي غير د يخنۍ او لوړې نه بل خطر نشته. يو څه شيان خودلته راسره شته، نغزى هم لرو او اوبه هم. د موټر تودولو چل هم راځي خو خدا زده موږ به څو ورځې، يا څو هفتې دلته نښتي يو، دومره تيل نشته چې بخارى چالانه كړو. بس په همدې يوې پرستنې او كمپلې به گوزاره كوو او گورو به چې خداى څه كوي. » ما لاخبره خلاصه كړې نه وه چې دا خوب وړې وه. د موټر هوا په څو ځلي خلاصولو او تړلو د يخچال په شان سپر شوې وه او ماچكروهل شروع كړل. چې پوره اته بجى شوې نو د ديوال نه مې د مخابرې ماشين راوښكه او ميز ته كښيناستم. د څو اشارو نه پس د هغې خوانه ځواب راغى.

« چيرته يې، موږ درېسې خپه يو »

« په واورو كې گيريم، درختلى نشم. »

« موږ هم ويريږو. بيا به سره گورو. »

« سره گورو به »

زده پوه شوم چې درې ساعته پس بيا بل هدايت راكوي. ماشينگى مې بيرته په ديوال كې پټ كړ. ښځې په كرار كرار ساراښكله. څير مې ورته وكتل چې دا به څوك وي. بالاپوش او پتلون خويې د كليود ښځو

نه و. په رنگ بدو کې نه وه. اوږدې تورې څنې يې لاخيشتې او خورې
ورې پرتې وې. اوږده تور بانه يې د غنم رنگي مخ او جگې پوزې سره
جوړيدل. وروځې يې، لکه چې په نوسي ليندۍ کړې وې، د سترگو خواته
پريږي او بلې خواته نري.

لاسونه مې د سپود زور د سره سرويل او په غوسه وم چې يو بسترو،
هغه هم دې ښاري شيشکې رانه واخيست.

پوره په يوولسو بجو د مخابرې شرهار شو. زرمې ماشين
راو کيښ. ډاکټر زړورو.

«د شين ټاغي مخه بيرته گرځولی شې؟»

«کوشش خويه وکړم، چې لږه رنځ شي.»

«بس بيرته کوز شه، په هغه زړه لار راشه.»

«هلته هم د شيبړنه سر کې د شنبل تنگۍ دی چې په اوږي کې هم

کنگل وي.»

«شيبړ ته مه ځه، په دواب ميخ زرین کې به زموږ سپري درته ولاړ

وي.»

«يو ميله هم لرم.»

«ناممکنه ده.»

«بس دواوړو د مينځه راووت.»

«رخصت يې کړه.»

«نه کيږي. سيا سرد ده.»

«سیاسر دڅه مرگ غواړي؟»

«بس دواورو نه راووتله. موټر یې اوبنتی و.»

«رخصت یې کړه، امر دی»

«نه کیږي.»

«مه خو گیانې کپړه، ختمه یې کړه، امر دی. په دو آب کې به سره

خبر شو»

مخابره هم ختمه شوه. ماشین مې ځای په ځای کړ. ډیره شیبه د
سړو له لاسه په موټر کې لر او برگر څیدم. د پنبوگوتو مې سوی کاوه.
ناڅاپه ښځه په بستر کې کښیناسته، لر او بریې وکتل، په لوړ غږ یې
نارې کړې «زه چیرته یم؟» ما وویل، «آرامه شه. ته په سالنگ کې، په
موټر کې په بستر کې یې.» په چرت کې لاړه او بیا یې ځان راټول کړ او
بیرته پریوته، خو چې ما ته یې وکتل چې ولاړ یم نو وې ویل «بل بستر
نشته؟»

ما وویل «نه، د شپې هم څه نه دي پاتې، خمله.» هغه پریوته خوڅو
شیبې پس بیرته را پاختیده او په نرۍ موسکایی وویل، «په دې بستر کې
خودواړد ځایېږو؟» ما د شرمه ورته نور کتلی نه شو شامې ورواړوله،
«چه ستا خوب پور د شپې، بیا به زه سره ولگوم.»

سهار مهال واوره ودریده. ما چای دم کړ، یو څه وچې شودې وې
هغه مې ورگډې کړې، وچه ډوډۍ مې چې راوړې وه اوس داسې کلکه او
گگړدو، لکه داریا. هغه مې په نغري تاوده کړه. ښځه هم زما په ښکالو

راکټيناسته او د کوشيو په چوتي کولو يې شروع وکړه. هغې ته مې د شو د وچای او يوه ډوډۍ بستر ته وروړه. او ما نغري ته هم ځان گرماوه او هم مې سبناری کاوه. وروسته راپاڅيده او د سيلانيانو په دود په نغري وگرځيده، د کرکې نه يې بهر دواورو او پرقنده لمر ننداره وکړه. بيا يې ماته وکتل او په خندا يې وويل، «اوس نو ستا د خوب وار دی.» ما نور ست ته ونه کتل او بستر ته وختم.

مازيگر مهال مې کوشش وکړ چې د موټر مخه کوز پلو واپروم، خو په برنډه کې دلته هلته باد واوره دلی کړې وه او کنگل شوې وه چې د بيل زور هم چندانې ورباندې نه رسیده. په شوا خون مې تر مابنامه يوڅه مخکې توره کړه خوبيا مې خپلې بې عقلۍ ته پام شو چې که مخه يې راوگرځوم بيا هم د برنډې نه بهر لږ او پر په سرک تر نامه واورې پر تې ډي او چيرته موټر ورباندې تللی شی؟ چې موټر ته وختلنم نو د سره کړي زرک بوی و. دا زما وروستی زرک و. ښځې هر څه تيار کړي وو او دواړو په کراره او په اشتها وخورل. د چای په وخت کس مې هغه پوښتنې شروع کړې چې په زړه کې مې يې غمباده جوړه کړې وه.

«اوس خو په يوه قفس کې لويديلي يو، نوڅه دې ويل چې يوبل وپيژنو؟»

«تاوار راباندې پرومبې کړ. ما هم همدا غوښتل. زده ده ځانه درته ووايم. نوم مې دی تريناء په ما دا نوم بدولگيد.

«ترينا خو فرنگی نوم دی يا به روسی وي.»

هغې وخنډل «په اصل کې شاترينه وم خود نازده مې کور کې ترينابولي. پلار مې مدير يار مامد خان د سپين زر شرکت د محاسبې مدير و. خاوند مې نور الله نخباف...»

پوه شوم چې د پخې پرچمې کورنۍ ده، او ميرد يې د امين ورور، عبدالله امين، په خپل امر په کندوز کې اعدام کړی و. خوهيخ مې ونه ويل. هغې دوام ورکړ، «ميرد مې ظالم. امين وواژه، مور او پلار مې کابل ته کډه شول. په کندوز کې مځکې لرو، زه يې په حاصل پسې راغلې وم. وريژې مې خرڅې کړې او بيرته کابل ته روانه يم.» نوردنو غلې شوه. ما وويل، «زه ډاکټر محب الله يم» هغې په خندا وويل، «بس چې داموتر مې وليد، و مې پيژندې. د کندوز او خان آباد ترمينځ دومره لار نه ده، ستاد موټر ډنډورده ټولو ته رسيدلې وده. اوس دې ولې د ډاکټرۍ نه موټروانۍ ته تر فيع وکړه؟»

«ډاکټري ورکه کړې او د سوال کشکول يې ورک کړې چې هر مريض ته دې نيولی وي. د مريض پيسې داسې وي، لکه د مړي خيرات. اوس کابل ته روان وم چې موټر څه عوارض پيدا کړي، او بيانوزد پوه شه او د سرويس موټروانۍ.»

شاترينې په څير راته وکتل او بيا يې مرموزه موسکا وکړه، «د مجاهدينو سره خوبه کار نه کوي؟» ما وويل، «نه، اشرار گوره او ما گوره، که هغوی راغله بيا به د ډاکټر په ځای کوډگر او حکيم جيان د خلکو علاج کوي.» شاترينه يوه شيبه غلې وده او زما د خبرو جاج يې

اخيسته. بيا يې نو داشتی راخوشې کړه، «نويگادې د چاسرد، گره
گته، گره گره، گته، تلگرافي مخابره کوله؟»

د خان سرد مې وويل، محب گله، لاړې. ايله مې په مخابره کې د
ډاکټر زړور نصيحت ته پام شو چې ښځه ختمه کړه. اوس نو دا ضروري
شود. پخوا مې داسې گټله چې دا به په دوشي کې چيرته ښکته کړم او زه
به د وسلو سردو آب ته روان شم. مگر اوس د ښځې ژوندي پريښودل د
ملی مقاومت سره خيانت و. په هغه شپه مې شاترينې ته هيڅ ست و نه کړ
او پخپل بستر کې پريوتم. څه شيبه پس دا هم راغله او د بستر په څنگ
کې کښيناسته. د سړو نه ريريدده او زه ترستوني په برستن کې پټ وم.
ډير وخت هم داسې غلې ناسته وه او بيا چې ما شاوړ واپړوله دا هم پاڅيده
او د زگړيو سرد يې په موټر کې قدم وهل شروع کړل. ما ته خوب نه راته
او په دې فکر کې وم چې په ښځې څه چل وکړم. يوه لار د يې دا وه چې د
برنډې نه يې وياسم او بيا يې کوز ورغړوم. بله يې دا چې همدلته يې
راني کړم.

مگر په زړه کې پوهيدم چې يو هم آسان نه وو. ما چې په هلکتوب
کې مرغی حلالوله هم به مې مخ بيلې خواته واپړاوه. پلار مې د نورو په
روايت يو څه نارامی او خونونه کړي وو، خو هغه په خوانی کې وو، په
خوگيانو کې. کتغن دده نه هم د نورو په شان مړيې (پسه) جوړ کړی و.
موږ خو مې داسې و چې زه يې نه پريښودم چې ما ښام چې مرغی ځالي
ته راځي، هغه وولم. خوله به يې راته جينگه کړه او په ژړه غوني آواز به

يې وويل: « مه كوه، خواره كى، خپل كور گنگي ته يې پناوړې ده. واړه
سوز گوري بچوړي به يې ورته ناست وي چې اوس به مې مور كى
راځي. »

بيا مې وويل چې اوس د افغانستان د مرگ او ژوند سوال دى او
زما وړې انگيرنې پكې نه ځاييږي كه دغه وسله زده ونه رسوم او يا
حكومت پرې پخوا د پخوانه خبر شي، نو گويا په لوى لاس مې ملي
مقاومت مات كړ او د خيانت دا كړى به تل په غاړه گرځوم. شاترينه،
لكه كوكړى چې د كوټې نه بهر پاتې شي سونگيده او لر او بر گرځيده. ما
د ځانه سره ويل چې دروس نانځكې، اوس سالنگ ته نڅاكود. خود
ځانه سره يو څه هماغسې خجالت وم چې په ورځتوب كې به د نورود
لومونه د ميرزانو د غلاكولو نه پس راته پيدا شو. د كوزې درې نه د
ليوانو غم لرلې ساندې راتلې او كله به داسې شور ماحور شو، لكه يود
بل سرد جنگونه كوي. پوه شوم چې دا بلاوې د شاترينې د سرويس په مړو
لگيا دي. د تنهايي او د پير يود نامراديو څپه هم د خوب په شان را
باندې راتله. يو ځلې مې كتل چې راغله او په بستر زما شاته راننوته زده
اريان شوم چې اوس به څه كوم. زده يې د مرگ تاييه نيسم او دا په بستر
راننو ځي. يو عجيبه ورمه ترې راتله، د پردى بوى. ډاكټران پوهيږي چې
هر بنياد د ځانله بوى لري چې پخپله پرې نه پوهيږي خو، لكه د گوتو نښه
د هماغه بنياد د پيژندو علامه وي. سپى او غوا هم خپل او پردى په
همدې پيژني، خپل بچي ته پى راپريږدي او پردى وشړي. په اوله كې

سره نیولی او شیخ پروتوم خو ورو ورو بوستر تو د یده او ورسره د خوب
 خپې راتلې. نه پوهیږم چې د ځوانۍ خپه وه او که د یخنی زور، خو لکه
 مور به چې په هلکتوب کې د شارو د بچي د پاره د ملخانود نیولوتکل
 کاود، په گونډو به کرار کرار ورنژدې شوو چې رانه تپ و نه کړي،
 شاترینه، لکه زنځه ورو ورو راوښوییده، او ما هم ځان ترې لرې نه کړ.
 سهار مهال ږنگه ږنگه په غیږ کې راته پرته وه.

په خوب کې مې یو څه ښکالو واوریده او چې راوینښ شوم نویو
 قسم کریغې او غرهاری و چې کله به راغی او کله به غلی شو. په ځای
 کې کښیناستم. شاترینه مې ولیده چې د چای د پارو اوبه ایشوي او د
 کړکۍ نه بهر خواته گوري. پاڅیدم او د موټر نه کوز شوم. دا هم راپسې
 راغله. لمر داسې د واورو د پاسه ځلیده چې سترگې مې و بریښیدې. هېڅ
 شی نه ښکاره کیده. بیرته موټر ته ننوتو او نیمه وچه ډوډۍ چې د یخ د
 لاسه گگر گرځیدلې وه او زموږ وروستی ذخیره وه په شریکه په چای کې
 لدوله او خوړله مو. یو نیم غږ او د موټر غرهاری لاهم راته. بیا ووتلو او
 داځلی مې یو تور لوگی ترسترگو شو چې د کوز له خوا په هوا او بیا ورک
 شو. شاترینې ته مې وویل «تاهم دود ولید؟» هغې وویل «هو، لکه چې
 د کوم موټر وي». ډیر د شیبه پس د یو تیراکتور د دود نلۍ په یوه کبر-
 لیچی کې راپیدا شوه او بیرته ورکه شوه. اوس نوموړ دواړه احساساتی
 شوي وو، هغې زما لاس نیولی و، درگړه یې سولا وه. ناڅاپه تیراکتور

را پیدا شو او دا ځلې موغونډ ولید. د هغې تر شا دود نور تر اکتورونه وو. د سرتراکتور د سرک په مینځ کې پل ایسته او وروستني یې هر یو د سرک یوې خواته سره غبرگ روان وو او واوره یې د سرک دواړو غاړو ته غورځوله. مگر ما ته یې یون د میږي ښکاریده، ویریدم چې بیرته ونه ګرځي، پری مې را واخیست، ملا مې و تړله او غوښتل مې چې ورپسې ورشم خوشاترینې مې لاس ټینګ ونیو، «مه څه، یو ته یې، چې تا هم رانه واوره و خوري بیا به څه کوم؟» یو څه حیران او ټکنی شوم. په غوسه مې وویل، «تا راسره څه پی پرینې دي؟» خو هغې نه خوشې کولم. عجیبه ده چې د شاترینې لاسونه هم پاسته وو هم محکم.

ناچاره مې پری له ملا خلاص کړ او بیرته موټر ته وختم چې یو څه مې د زړه د رزاکمه شي. هم نجات ته خوشاله وم او هم ورنه ویریدم چې په ما پسې نه وي راغلې. د کړکۍ نه مې مخکینی تراکتور ولیدد برنډې بهر ځای ته راورسید. شاترینې ته مې وویل چې ته ځان خلکو ته مه ښکاره کوډ، زه ورکوز شوم. که گورم یو سورسری روسی د تراکتور په جلونا ست دی. کمیښ یې په ځان نه و، سگرت یې له خولې څنګیده. روسانو د خپل دباو د ښودلو د پاره په ژمي کې همدا سې نمایشونه ورکول. کله به روسي چې نیم به لغړ و واورې په ځان موبیلې او سپرلیو به یې د سالنګ په ژمي کې ننداره کوله. مگر دې هم نتیجه نه وه ورکړې ځکه خلکو به د همدغو باتو روسانو پسې ویل چې د خوګ غوښه یې خوړلې، ځکه په ځان نه پوهیږي. تر څنګ یې یو افغاني معابر و چې ټول

په سرچى جا مو كې پټ و، جرايي خولى يې وه چې يوازې او بلنې سترگې او خوله يې ښكارېده چې بړاسونه ترې ختل. دواړو په روسي خبرې كولې. اوريدلي مې وو چې هر روسي ځانله يو افغاني گوداگى درلود. د ترجمان نه مې پوښتنه وكړه چې تونل به كله خلاص شي. د روسي ته ترجمه كړه او روسي داسې په زورده وخنډل چې د خيتې گونځې يې سره وپرېدلې «تونل؟ زرخلاصيرى. په دوو درو هفتو كې، غم يې مه كود.» بيا جدي شو او په گوتو يې ورځې شميرلې، دوه ورځې تر تونله، بيا لس يا دوولس ورځې، د تونل جنوب ته تر جيل سراج ه....» ترجمان وويل «ايله په دوو ورځو كې د خنجان نه دلته ورسيدو. هغې خوا خو واوره بيخي زياته ده. نوښه به داوي چې د موټر مخ واړوې او بيرته خنجان پلولاړشى.

په لاس مې شوروي ته هغه واوره وښود چې لاهم د برنډې په مينځ كې د موټر شاوخوا خړه وه. هغه تړاكتور پرې را پرېښود او پاكه يې كړه. ما د موټر مخ بيرته كوز پلور او اړاوه. پخوا تر دې چې روان شم ترجمان ته مې وويل «لس شل متره برده خوا سرويس د سپرليو سره كوز لويډلى دى چې خبرې واخلئ چې څوك ژوندى دى او كه نه.» نور مې د هغه ترجمانى او دروسي ځواب ته ونه كتل او موټر مې روان كړ. له پېچو مې چې پناشو، شاترينه د بستر نه راغله او په څنگ كې مې كښناسته. په خنجان كې تم نه شوو او ما غوښتل چې په بيره ځان دوشي ته ورسوم چې له هغه ځايه زړه لاره ونيسم. شاترينه خوشاله معلوميدو او ځان يې بې

سببه رانژدې کاوه. چې ما په اوږد پورې وهله. دی راته په معصومانه
 خندا وویل، « ډیر تیز روان یې، د موټر ټکان مې خوځوي. » ما ورته ونه
 ویل چې دا څنگه ټکان دی چې بلې خواته دې نه ټیټل وهي او نژدې ده چې
 زما په غیر نې دې کښینوي؟ تر دوشي پورې مې په زړه کې د شیطان او
 رحمن مقابله وه. وژنه یې، مه یې وژنه. د اسلامی احکامونه نیولې،
 تر پښتني عنعناتو او حتی د شاعرانو او حکیمانو پورې ټولوته مې روی
 وروړ. نه پوهیدم چې کوم امر د شیطان دی او کوم د رحمن؟ که قسم
 ورکړم چې چاته به د مخابراتې حال نه وایې، نو د پرچمې په قسم څه
 اعتبار؟ که یې وژنم، د هغه شاعر خبرد راته ولاړه ده چې « تواز چنگال
 گرگم در ربودی * چو دیدم عاقبت خود گرگ بودی. » په دې خو خوشالي
 نه وه په کار چې د مخابراتې په موضوع نه وه خبره. پخپله مخابره د اعدام
 د پاره کافي وه. یوې خواته دا متل راته ولاړ و چې مار وژلی ښه دی او
 کار کړی. بلې خواته خو گیاني واله وه چې هغې بله سر نده غبروله. د
 خنجانو نه کوز هوا نرمه شوه. واوره وه او د سرک سیند لوري کوز
 هلکانو د شولو په پټیوکې چې اوس یې مازې سوارې (وډ) پاتې وې
 وري پیول. داسې راته ښکاره شوه چې نجلی زما په اندینې پوهیږي.
 هغې هم ځان راتول کړی و او په فکر کې ډوبه وه. مازیگر دوشي ته
 ورسیدو. د بازار په لړ سر کې مې موټر د سیند په غاړه ودر و او ده. ورته و
 مې ویل، « شاتړینې. ته همدلته کښینه چې زد لږ زهر او مرگ راوړم چې
 دواړه د لوري نه مرو. » هغې وویل، « زه به هم درسره لاړه شم؟ » ما

وويل، «نه. زه د سياسي سرد په بازار کې په چکر روږدی نه يم.» هغه
 موسکه شوه او نور يې هيڅ ونه ويل. بنکته شوم او يوه آشنا هوتل ته
 لاړم. هوتلی ته مې پس دروغبر نه د شلوسرو کړو زرکانو فرمايش
 ورکړ. هغه راته په حيرانتيا موسک شو، خو وريتول يې شروع کړل. خپل
 شاگرد يې واستاود چې يو څه زرکان د نورو هوتلونو نه پور کړي او شل
 تودې ډوډۍ راوړي. په هوتل کې د مسافرو گڼه گڼه وه چې د کابل په نيت
 روان شوي او د لارې د بنديدو د لاسه دلته دوشي کې گير پاتې وو.
 اکثريې چين والا، موزې او کلو شې والا وو. خپلو بسترو ته يې تیکه
 کړې وه او چايونه يې خښل. د ټولو ماته پام و چې په شلوزرکانو څه
 کوم. زما په ساده گۍ او بڼارۍ توب تخنيدل. د شلوزرکو په پيسو روغ
 پسه کيږي. ما يوه گرده ډوډۍ د هوتلي د څنگ پېچلي دسترخوانه
 واخيسته او په ولاړې مې شخوند پرې واهه چې گورم دوه منصبداران،
 چې سړې پټۍ يې په گريوان او بازوگانو لگولې وې هوتل ته راننوتل.
 ماتېکان وخور او د هوتلي سرد په خبرو شوم چې مخ مې ونه ويني. خو
 چا په شاو تپولم. مخ مې واړاوه او د ټوکمار منصبدار په ليدو مې غونۍ
 زير شو. د ځانه سرد مې وويل «لا حول ولا، صورته، تيرد شه» او
 روغبر ته مې خوله بيرته کوله چې هغه راباندې رومي شو، «او هو،
 زموږ د کندو شاته خټختي راغلي دينه. ته د کيله گي نه په دروشپو کې
 ايله تر دوشي راوړسيدې او که دې بيا مو تر عوارض پيدا کړل؟» ما
 کوشش کاوه چې غبر کې مې ريرد ونه ويني او په سالنگ کې د بند پاتې

کیدو کیسه مې ورته وکړه. په همدې وخت کې هټلي راباندې غږ کړ چې
 زرکان تیار دي. ټوکمار منصبدار ډک پتنوس ته، بیا یې ماته وکتل،
 «زه پوهیدم چې ته سرمایه داریې، خو په دې نه پوهیدم چې په یو سر
 دو لس زرکان گروټ کوي او که سپرلی لري؟» ما یو گونگ ځواب
 ورکړ «دواړه صحیح دي.» زر مې هوټلي ته پیسې ورکړې، ده او دده
 ملگري ته مې په لاس سلام ورکړ او په داسې قدمونو چې بیرته ترې
 ښکاره نشی، راووتلم. په منډه مو ترته ورغلم. شاترینې میز صفا کړی و
 او په غوره کې ناسته وه. د زرکانو او تودې ډوډۍ بوی ته یې د شوقه
 سترگې پټې کړې او بې د بسم الله یې پښه ورباندې وکړه. زما اشتها
 لاړدود په خپله مخه. د ډرایور سیټ ته ور تلم چې په بیرته مو تر روان کړم،
 خو گورم چې ټوکمار منصبدار مې مخې ته شین شو. دالاڅه چې پاس
 راوخوت. د ښځې په لیدو یو څه ټکنی شو خوسړی ډیر جدی معلومیدد
 او وارد او د یې شروع وکړه، «خور جانې ته به لږ د مو تر نه وو ټڅې چې زده
 محب الله خان سرد یو څو خبرې لرم.» شاترینه هیڅ وار خطا نه شوه، وې
 ویل «نه، زه نه کوزیږم. ته خپلې خبرې کوه.» منصبدار ماته وکتل او
 بیا یې بې مقدمې وویل «ښه ده. ته په مو تر کې مخابره لري؟» ما په
 خدا ځواب ورکړ، «که لرلی مې، تا ته به مې مخابره کړې وای چې په یوه
 هلیکوپتر کې زرکان راواستوه او د سالنگ د یخنی نه مې بچ
 کړه.» منصبدار دې ټوکې ته ونه خنډل، «د همدې سیمې نه ورمه شپه
 کابل ته مخابره شوې ده.» ما وویل «زما یې پرې څه؟» هغه وویل «تابه

کړې وي. «د به» د استعمال نه پوه شوم چې سړی د شک په حال کې دی. ما هم پیشزو وکړ، «په خلقي نظام کې خودزد گفتن او بریستن نشته، نو ته څنگه په ما ناطقه حکم کوي؟» هغه وویل، «ناطقه حکم نه کوم. دغه مخابره یاد کوم مو تر نه شوې ده چې که دا کار شوی وي نو ستا مو تر د ډیرو بد او بلاو نه ډک دی. او یا به د کوم کور یا بل مرکز نه شوې وي، چې زموږ نور ملگري یې په لتیون کې دي.» شاترینې خبره پکې ګډه کړه، «مخابرې څه ویل؟» منصبدار وویل «خدا زده، څه شفر به و ما ته یې مضمون معلوم نه دی، بس وظیفه را کړه شوه چې ددوشي او سالنگ ټولې توابې ورپسې وغواړم. حتماً د اشرارو لاس پکې دی.» زما زړه درزا شروع کړه. خوشاترینې په مفصل ډول ورته د سرویس د اوښتو او د خپل نجات کیسه تیره کړه او بیا یې وویل، «دادرې شپې کيږي چې زه په همدې مو تر کې یم.» منصبدار ورته وویل «خوږې، پوښتنه عیب نه دی، ته څوک یې؟» شاترینه موسکه شوه او د جیب نه یې یو عکس لرونکی کارت راوایست او منصبدار ته یې ورکړ. منصبدار د هغې مخ او شا او امضاگانې په دقت وکتلې او بیا یې وویل، «ملگري ترینا، موږ ټول د تادنامه او انقلابي کار نامو سره آشنا یو. ستا خاوند چې امینیانو پرې هغه د ټول کندوز ولایتی آموړو. موږ هم د امینیانو سټیه وایستله او کلیمه گوی مو وړې نه بنوده.» ما په تعجب شاترینې ته وکتل خو هغې خپله معصومانه موسکا راباندې از میيله. ټوکمار منصبدار په ډیر احترام وویل «ملگري ترینا، زما گستاخي معاف کړه، نه مې

پیژندلې. « شاترينې په رسمي لهجه وويل، « فرق نه کوي، موږ ټول بايد د انقلاب گټې تر هر څه مقدمې وگڼو. « منښدار وويل، « که ستا اجازه وي موږ به د دغه سړي موټر ولټوو چې د مخابرې ماشين پسکې شته او که نه. « شاترينې په آمرانه لهجه وويل: « ما چې د خپلو درو ورځو کيسه درته بيان کړه هغه ستا دسات تيری، دپاره نه وده. ما ويل ته به پوه شې چې که مخابره شوې وای زده به پرې خبره وای. « منښدار وپړوکی شوی و خوبيا هم لکه ځيلي ماشوم د خبرې نه نه او بنټه، « ملگرې، کيدای شې چې ته به هغه ساعت د موټر نه کوزه شوې وې او ده به مخابره کړې وي. « شاترينې تر څه خندا وکړه، « ته وایې د سالنگ په هغو ساړو کې به زده موټر نه کوزه شوې وم او ده به بيا ماشين چالان کړی وي او هلته به په کابل کې سړی ورته تيار ناست و او دا ټول کارو نه به يې کړي وي او زه به د موټر نه بهر يخنی کنگل کړې نه وم؟ په رښتيا چې د لينن خبره، په انقلابيونو کې هم احمقان شته. « منښدار بيا خبرې ته ځان جوړ او ده چې شاترينې پرې پرېچ وهل: « بس په حيا کې ښکته شه او که نه ستا امر ته تليفون کوم. « د ټوکمار منښدار مخ تک سور شو، ژبه يې په شونډو خو ځلې رابښکله خو خبره يې ونه کړه او د موټر نه کوز شو. شاترينې راته ځير ځير وکتل، « د مارکس دا خبره مې ډيره خوښه ده چې دنړۍ سالنگ خپلو سره يوشنې او په زرکانو مېزې وکړي. »

خو دودۍ زما ترستوني نه تيريدده. دادويم ځل و چې ټوکمار منښدار د سپي په شان رټل شوی و، خوزه پوهيدم چې دا قسم خلک په

اسانه د خپل ښکار نه لاس اخیستونې نه دي. په ظاهره کې خويې زما
 په کمزوري گوته نشوه ایښودلی مگر د زړه په کوم گوټ کې راباندې
 شکي و، لکه خوړوړی سپی چې د فقیر نه چار چاپیره گرځي او کله یې
 لستونې ته خوله واچوي او کله پایڅي ته، بس گرځي چې چیرته به یې
 غاښ ونښلي. شاترینې ته مې وویل چې د دوی سره راښکته شي او د
 سیند په غاړه دې ناسته وي چې زه په موټر کې تیل واچوم. د بازار په بل
 سر کې د تیلو ټانک وچې په لاس چلیده. دوه بوتلونه پښکې ولاړوو چې
 د بمبه کولو سره به یو ډک شو او هغه بل به په موټر کې توییده. هلته زما
 بیرته وه او دلته د بودا ټانک والا مټې د کړکې په شان وچې وې او چې به
 یې لس پمپونه وو هل بیا به ستړی و. زه هم ورسره کومکي شوم چې ایله
 مو په نیم ساعت کې ډک کړ. هسې خو دوه فالتو ټانکې لاډکې وې مگر
 نامعلوم سفر په مخکې واوړه چې له آره بې زړه سړی یم، تل احتیاط
 کوم. هرې خواته مې کتل چې ټوکماره بلا بیا را پسې رانشي. چې د
 سیند غاړې ته ورسیدم شاترینه د ما ښام په لمانځه ولاړه وه. تر اوسه یې
 زما جامې په ځان وې او د هلک په شانې ښکاریده. ما هم په بیرته چار
 اندام وکړ، دا اول ځل وچې پس له څلورو ورځو د مسحې په ځای اودس
 کوم. او په لمانځه ودریدم، بس فرض مې وکړل. په بیرته موټر ته وختم او
 چالان مې کړ. هغې سلام وگرځاوه خو بیرته ودریده او نیت یې وتاړه. ما
 ورغبر کړ: «لینن نه وو ویلي چې دین د ټولنې اپیم دی؟» خو هغې په
 اوږدو آیتونو لمانځه ته دوام ورکړ. د زیگمون فروید دا خبره را یاده شوه

چې د ښځې د تادی او بیړې سره ورانه ده. چې خلاصه شوه نو اوږده دعایې وکړه یا به ما ته د حده زیاته اوږده ښکارید. ددې هم زما بیړې ته پام شوی و او په زغرده مو تر ته راوختله. د دوشي په پله تیر شوو او زړه لار مو ونیوله. سمدلاسه خوزمانیت دا و چې هر څومره چې کیدای شی د توکمار منصبدار نه لرې شم. نیم ساعت مو مزل وکړ او تر شا هم کوم خراغ راپنځې نه راته. مو تر مې د سړک نه کوز د سیند غاړې ته کوز کړ. هماغلته مې ماشین او خراغونه مړه کړل او د سیند غاړې ته کوز شوم، شاترینه هم راپنځې راغله. دواړه مخامخ د سیند د غاړې په تیرو کښیناستو او شاترینې وویل: «اوس ددې پټ پټو نوي حکمت راته بیان کړه.» پس د ډیره فکره مې ایله د خبرې لړۍ جوړه کړه، «یو څو ساعته به همدلته یو چې شپه پخه شي. بیا دې نو بیرته دوشي ته بیا یم او هماغلته دې پرېږدم. نور نو ته پوه شه او کار دې.» په تیارې کې مویو د بل مخونه نشو لیدلی او دا حالت زما خوښ و، ځکه چې سترگې مې کتلی نه شوې چې ترې وشرمېږم. هغې په تعجب وویل، «دلته مې په سارا پرېږدې؟» ما وویل: «نه، خپل آشنا هوتلي سره دې معرفي کوم. هغه به یا کوټه درکړي، یا به دې بل مو تر کې سپره کړي چې بیرته کندوز ته لاړه شي او یا...» هغې وویل «او یا څه معنی؟» ما وویل، «او یا به دې توکمار منصبدار ته وسپاري چې د خپل گوند دې دی او کومه لار به دروښيي.» هغې پوښتنه وکړه «ته بیا څه کوې؟» ما په رښتیا هم ځواب نه درلود. و مې ویل: «زه ځواب نه لرم، بس ځان به چیرته پناه کړم، چې

د سالنگ لار خلاصه شي بيرته به کابل ته روان شم. « هغې پس له ډير فکره وويل: «ته وايي، هغه به درته لار نه وي نيولې؟ نورو تانو ته به يې خبر نه وي ورکړې؟ که يوازې او جرړه واي، ورځه يو قسم به تير شوی وي. دا ستا موټر خود پتيدونه دي. «ما وويل: «خدای راوستې ده. «بيا نو غلی وو. د تيارې د زياتيدو سره د دوشي د سيند غم مېهار هم زياتيده. د سيند نه پورې غاړې، له ليرې د چا د «کرو کرو» نارې راتلې زد پوهيدم چې کوم آس يا بهانې د کور نه بهر پاتې دي او خاوند يې رابولي. شاترينې د شپې چوپايي ماته کړه، «ته به حال وايي، که به يې نه وايي، خوزه يو څه درباندي پوه شوې يم. «ما وويل: «څه پوه شوې يې؟» دا هم، لکه خبره چې جوړوي، ډير شيبه غلې وه. بيا يې وويل: «نوره نه پوهيږم خو څه پسات درکې شته. زما په تحليل د مجاهدينو سره يې. «ما يې خبره غوڅوله خودې دوام ورکړ، «زما په خيال کوم پيغام يا کوم شی، مجاهدينو ته رسوي. مخابره خودې ما وليده مگر زما په خيال په دې موټر کې دې کوم شي پټ کړي دي. «زه هم حيران شوم او هم په خپلې ساده گۍ په غوسه. دا دومره شفرونه، دا اسرار آميزه حرکات، دا بهانې او غمايشونه، ټول يوې عادي ښځې ايسته په ډيران کې راته وغورځول، ټول طلسم يې راله مات کړ. نور نوماته د انکار يا اقرار د پاره څه پاتې نه وو. شاترينې زما وار خطايي نه لیده خوزه پوهيدم چې دا پوهيده. د هيليو بير سيل زمور په سر تير شو او وزرو نو يې شرنگهار کاوه. د سيند پورې غاړه له کوم کلی نه د سور لنډيانو نول شروع شو او د سپو غيا هم

ورسره غبرگه شوه. د غوغرونو، لکه د تل په شان د یوازیتوب، خپگان
او د خپلی ناکامی د احساس خپه راباندې راوسته. په دې بې پایانه او
بې غوره دنیا کې انقلاب، جهاد، مقاومت، هسې لوبې وې. سبا به مور
یو هم نه یو او بیا به هم د شپې سورلنډي نو لیري او د سپوږمۍ ورسره سوال
او ځواب وي. شاترینه هم، لکه چې زما په فریکونسي راغلې وه، هغه هم
غلې وه. ډیر وروسته یې، په داسې غبر چې د شپې خاموشي خرابه نه
کړي، وویل: «که زه ووايم چې زه هم د مجاهدينو سره کار کوم و به یې
منې؟» ما وویل، «نه». دې وویل «سمه ده. که ووايم ستا د ایديال سره
خواخوږي لرم و به یې منې؟» ما وویل، «نه» دې وویل «د پرانگ او پان
ترمینځ گیر یې.» ما ومنله. «همداسې خوښکاري.» هغې کټ کټ
وخنډل، «د وتلو چل درځي؟» ما وویل: «بس دومره پوهیږم چه تا باید
دوشي کې پریرم.» هغې وویل، «دایې چاره نه ده. زه به قوماندان ته
څه وایم چې ډاکټر د سرويسه سره په کوم سیند کې لاهو شو؟» ما وویل،
«ورته ووايه چې ډاکټر د مجاهدينو سره کار کوي، مخاېره همده کړې او
اوس په زړه لاره د کابل خواته روان دی.» هغې په خندا وویل «ستا سره
خو همدا ښايي. خو که دا مې کولی به دوشي کې یې ښه موقع وه. بله لار
راوښيه.» ما وویل «بله لار دا چې همدلته دې سیند کې لاهو کړم.»
هغې بیا وخنډل «دا سیند خود دوشي خواته بهیږي. هلته چې د
مشهورې پرچمې مړی ستامنلی قوماندان د اوبو نه راوباسي نو بیا به
ښه ترې خلاص شي.» دې خنډل او ماته غوسه راتله. دې په جدي غبر

وويل «ډاکټر گلہ ته اوس غورښه. ته ښه سړی يې، نیک سړی يې خود
 انقلاب او تورې سړی نه يې. په دې درو ورځو کې مې يو څه وپيژندلې.
 که تاوژل کولی شواي، هماغلته په سالنگ کې به دې کوزه رغړولې وم
 چې هيڅ بيلگه نه وای پاتې. ما په پوهنځی کې روحيات لوستي دي. تا
 چې د ډاکټري د پريښودلو په باب دا بانه راوړله چې د سوال د کچکول
 نه دې کرکه لرله داسې نه ده، ستا د مرگ او وينو نه ويره کيږي، نو ځکه
 دې ډاکټري پريښوده. «ماترې پوښتنه وکړه، «ته چې دومره فالبينه يې،
 نو د آينده اټکل هم وکړه. «هغې وويل «د فالبيني نه وه، د شواهدو
 مخې اټکل و. «ما وويل: «مارکسستان د هر شي د پاره ځواب لري.
 بس د ديالکتيک منطق په ماشين کې يې واچوي او چې د ماشين نه وځي
 نو علمي نتيجه گيري شي. همداسې نه ده؟» هغې په قار وويل، «ته يې
 چې هر څه گڼې، ستا کار دی. خوزه ستا په ژبه د ټوکمار قوماندان نه
 ويره لرم، ستا د پاره نه، بلکه پخپل ژوند هم ويريم. «زه د ځانه سره
 خوشاله شوم چې دا هم گيروه. ورته ومې ويل «اوس چې دواړه په ما ته
 بيړي، کې سپاره يو نو ستا تجويز څه دی؟» هغې وويل، «بس هر چيرته
 چې ځي زه در سره قن جوغه يم. تا د مرگ نه خلاصه کړي يم او ته به مې
 کابل ته رسوي. «شپه پخه وه او ستورود سيند د رڼو او بو په مخ دلته
 هلته سپرغی جوړولې. پس د ډير فکر او تحليل نه مې وويل، «ما د
 مارکسسټ نه د داسې احساساتو قه نه درلوده. «هغې په خدا وويل،
 «مارکسسټ چې شو، کاپر خونه شو!» په اول ځل دواړو وخنډل.

ماوويل: «داسې به وکړو چې خدای وکړي. ما دې لمونځ ولید نو نور به دا خبرې پرېږدو خو یوه پوښتنه درنه کوم. ولې دې زه ټوکمار قوماندان ته په گیرور نه کړم؟» هغې وویل «بس داسې یې وگڼه چې دروغ ویل زما زور عادت دی. اوس خپله خبره کوه.» ما وویل، «خو دو آب ته، هلته یو څه کار لرم، بیا به سیغان وکهمر دته لار شو خو ورځې به زما د پلار د یوه دوست کره تیرې کړو، بیا به گورو چې خدای څه کوي. د سالنگ لار به هم خلاصه شوې وي.»

اتم خپرکی

زړه لار کچه ده، قیر نه لري بلکه، د هغې ورځې چې د سالنگ لار خلاصه شوې بیا د زرې لارې د احوال پوښتنه چانه ده کړې او نه ورباندې د پخوا په شان دلته هلته معابرو کار کړی دی. د ټاپوونو نه مې غنځیرونه خلاص کړل او په توکل روان شوو. په لار کې به کله کله کوم ځناورد سرک نه تیریده او د موټر رڼا به یې سترگې وځلولې. شاترینه مې څنگ ته په ناستې خوب وړې وه او کله به زما خواته رارنگه شوه. ما ورته وویل چې لاره شي بستر کې پر یوځي، خو هغې ویل چې د موټروان سره څوک په کار دی چې ویده نشی. ما د ځان سره ویل، عجب به مې وینم و ساتي. د کیان د درې نه چې پخوا په سرک او به راتلې او د سرک په سر سیند ته تیریدې او په عمر کې چاپول ورباندې نه وجور کړی، اوس هم روانې وې. دا لار لویشت لویشت ماته معلومه وه خو اوس پسکې نورې کندې او ژور غالي پیدا شوي وو او شین تاغی د کپچه مارد غاړې

په څير له يوې خوا بلې ته څنگيده. د شپې چوپايي مې خوښيده او چې به شاترينه په ما ولگيده نو خداي شته چې لابه يې خوند راكاوه. سترگې په سرک خښې وې او فكر مې دې ته و. كاپره ښځه وه، هوښياره، په خبرو پوهه، مهربانه. يره كه كمونسته نه وای! يا به كمونسته نه وه او هسې به په كې نښتې وه. يوې سودا تخنولم. په څنگل مې شاترينه راوينه كړه. هغې وويل «څه خبره ده؟» ما وويل، «هسې سودا را ولويده چې هغه د لينن خبره چې تا منصبدار ته وكړه چې په انقلاب كې هم احمقان شته، لينن په رښتيا دا خبره كړې ده؟» شاترينې په خوښولي غږ وويل، «ما درته ويلې چې زه لمويه دروغجنه يم.» او بيرته دتنې موسكا سره په خوب لاړه. د شپې درې بجې تاله و برفك ته ورسيدو چې نوم يې غټ دى خونه ښار لري او نه بازار، پس يو پول دى چې هغې غاړې ته يې دوآب دى. د پله اړخ ته مې موټر ودر او ده لاړم بستر كې و غځيدم. شاترينه هم ويښه شوې وه، راغله زما څنگ ته پريوته.

د زركو كړكړو د خويه را پاخولم، لمړختلې و. هوا يو څه نرمه شوې وه. شاترينه موټر كې نه وه. ووتلم. هغه د سيند په غاړه ناسته وه او سريې ږمنخواه. ورغلم. اوس چې يې د سفر خيرې يو څه لرې شوې وې، نو د خريدار په نظر مې ورته وكتل ښايسته وه. اوږدې څنې يې په مخ رااړولې وې او ږمنځولې يې، بيا يې شاته واړولې او ږمنځولې يې. ما يې ننداره كوله. عجيبه ده چې ښځې خپلو وينتانو ته هم ناز وركوي. په خدا مې وويل «اوس يې هر تارمه شميره، راځه چې درومو.» هغه هم

د تازه کیدو سره یوڅه مسته شوې وه. پاڅیده او د نڅاپه دود یې لاسونه جگ کړل او وڅرخیده او په بدلو یې پیل وکړ، «کینه پاڅې ځم، خواږه درته راوړم، سابه درته پاڅم. ځم در سره، خونه دې وړانه شه ډاکټره.» په نڅا نڅا موټر ته راوختله، بیا نونه مستي وه نه بدلې، د اوږدو څڼونه یې په مخ او په بهیدې، لکه باران وهلې شارو خيسته پیشته عاجزه په سیت کې کښیناسته.

د دوآب دولتی هوټل د بازار نه وتلی، د غونډۍ په سر ودان شوی او گرځندوی یې چلوي. هوټل ښه مضبوط جوړ شوی، او د لرې نه یوې شاهي کوتې ته ورته دی.

سپین دیوالونه، آهن پوش. مگر اوس یې دیوالونو پټري نیولي وو او د لویې شنې دروازې یوه پله یې کمبود وه او د هغې په ځای د بوجی یوه پرده څړیده. موټر مې د یوې ونې لاندې ودراره او هوټل ته ور وختم. د یوې کوتې نه یوڅه لوگی بهر راوته. چې ورننوتلم، آبدان لرونکې بخاری د کوتې په مینځ کې چالانه وه او براسونه یې ختل. یوه سطرنجی پرته وه او هرې خوا ته بستري د یواله ته تکیه وې. دې کوتې یوه پسخانه لرله، هلته پنځه بریرې ناستې وې په دوو کاسو کې یې ښوروا شپوله. زما په لیدو لاس نیولي شول. یو یې را پاڅید او دروغې سره یې لاس نیولی بلې کوتې ته راوستلم. دلته یې شفره اسره تبادله کړه او، بهر راووتو. موټر ته مې راوست. د شاترینې په لیدو ټکنی شو او بیرته د موټر نه لرې یو ځای ودرید. ما ورته کیسه تیره کړه خودی، لکه چې

خبرو. ده وويل، «ته دې موټر، د سيند له غاړې ودرره، موږ به نن شپه كچرې درولو او وسله به درنه بار كړو. بيا به يې هوټل ته راولې» ما وويل، ښه ده. بيا نو ده د لارې او د كابل د احوالاتو پوښتنه رانه وكړه او يو عجيبه شانې سوال يې وكړ، «دا رښتيا ده چې شورويان د كلي ملايان او ملكان مسكو ته بيا يې؟» ما وويل، «نه ماخوډاسې څه نه دي اوريدلي.» ده وويل، «دلته خو ناطقه همدا د خلكو خبرده او د دوآب نه نيولې تر چاردي غورښنده پورې، ټول ملايان او مشران تښتيدلي دي.» ما څه ونه ويل. عجيبه وه چې بسته ښارونه قتليدل او دوى لاهم د خانانو او ملايانو په غم كې وو. هماغه زوړ متل و چې سل دې و مره يودې مه مره. نه دغه سړي خپل نوم راوښود او نه ما ځان ورمعرفي كړ. ما وويل، «ښه ده. موږ به بازار ته سر وړښكاره كړو او بيا به د شپې موټر هوټل ته راولم.» زه روان شوم خوه راپسې غږ كړ، «ما ته يو بل امر هم شوى و، هغه به څنگه شى؟» زما زړه په درزا شو، «د هغې به هم چاره وكړو، خداى لوى دى.» او په بېړه ترې روان شوم. موټر ته په ختلو شاترينې تروراته وكتل، «څه خبر وه چې داسې په بېړه موټر ته راوختلې؟» ما وويل، «خير خيريت دى. يو څه شيان دي چې شپې ته به يې دې سړى ته وركړم، بيا زه او ته روانيږو، زما د پلار د دوست كور ته.» هغې نور هيڅ ونه ويل، خو پوهيدم چې پوهيږي چې كوم كار خراب شوى دى.

د هغې د ساعت تيرۍ د پاره د دوآب دوو سيندونو ته لاړو. يود بلولې نه، د شيبړ له خواراته چې اوبه يې د اوبنكې په شان رنې او

خپاندې وې. بل د سیغان او کهمر د له لوري، لکه ژیر ښامار مې مړ هوار
 راروان و چې همدلته سره یو ځای کیدل. تر ډیره وخته اوبه نه سره گډیدې
 او د بلولي سیند همداسې مست د ژیر ښامار سره څنگ په څنگ روان و.
 موټر مې سیند ته ورکوز کړ او دا مې ددې منظرې نندارې ته رابښکته
 کړه. دې اوږد ساعت ددې مقابلي ننداره کوله او بیا یې ما ته په مایوسۍ
 سترگې وغړولې او وې ویل: «دا اوبه به خامخا د خړو سره گډیږي او هغه
 به هم خرابوي. د نیک او بد مقابله تل همداسې وي. دا هسې چټي خبره
 ده چې نیک غالبیږي. یوه کاچوغه خاوره د یولوی بوتل اوبه خړوي. یو
 ظالم ټول وطن ورنوي. چې یو پوه او دوه ناپوهان سره یو ځای شي، تل
 نا پوهي غاورېږي.» ما خبره ورغوڅه کړه، «په دلیل یې پوهیږي؟»
 هغې سر وښور او و. ما وویل، «دا ځکه چې دوزخ ته ډیرې لارې تللي دي
 او جنت ته یوې لار وتلې ده.» شاترینې وویل، «اوس راته مو غظه
 کوي که څنگه؟» ما وویل، «همداسې یې بوله. حرام و خوره، دوزخ ته
 ځي، قتل وکړه، دوزخ ته ځي، غلا، زنا وکړه، دوزخ ته ځي، مور او پلار
 وځوروه، دوزخ ته ځي او همداسې یې نور کوز و پاس درواخله. هغه هزاره
 د صراط د پله پسې خپل ملاته رښتیا ویلي وو چې، پاک راه نښه،
 مانالنده یې دا چې د تیریدو لار نشته. بل مثال به درکړم. دغه زموږ
 شین تاغی یو انجن لری چې د سلهاوو پروزونه جوړ دی. هره پرزه په
 شواخون جوړه شوې او بیا په شواخون د نورو سره جوړ شوې ده. که یوه
 یې هم خرابه یا بیخایه شي دا لوی موټر د حرکت پاتې کیږي. نو څومره

استادانو او ما غزویه په دې کار کړی وی چې دا موټر چالان کړي. اوس
نود هغې خرابول ډیر آسان کړای دی او ماشوم هم دا کار کولی شی. هره
پرزه یې چې ترې لرې کړې، د انجن هر ځای چې مات کړې، هر ځای چې
سوری کړې، موټر د کاره لویږي. مانا د موټر د جوړولو لاریکي یوه او د
ورانولو لارې یې ډیرې دي. « هغې وویل، « اوس دې د مو عظمې په
مقصد پوه شوم. ستا په نزد به یې بل ژوندی مثال حزب دموکراتیک خلق
وي چې د هغه ناپوهو غړو په دوو کالونو کې بسته وطن د خاورو سره
برابر کړ؟ » ما وخنډل « چې روسان دې هیر نشی. » دواړه په فکر کې
لاړو او زه خوشاله وم چې د شاترینې پام مې د سملاسی خطر نه بلې ته
کړی و. د سیند له غاړې هوټل وچته معلومیده شاته یې یو غرو چې دوه
ځایه چاودلی و او چا کونه یې غیر طبیعي ښکاره کیدل. شاترینې ته مې
وویل، « دا غروینې چې دوه ځایه غوڅ شوی دی. » هغې وویل « نوڅه؟ »
ما وویل، « خلک وایی چې دلته د حضرت علی او د زرد دیو جنگ و. په
ذوالفقار باندې یې د دیو سر دوه ځایه غوڅ کړ » هغې وویل، « دوه ځایه
ولې؟ » ما وویل، « د علی ذوالفقار غبرگ تیغونه لرل. چې د یو یې
وواهه نوبیا یې ورته وفرمایل چې تیره شه. » شاترینې په خوش طبیعي
وخنډل، « ستا ډیر زده دي. » بیا نو په منډه موټر ته وختله او خوزرکان
یې د وچې شوې ډوډۍ سره راوړل او دواړو د یوې لویې هواړې پرېښې په
سرو خواړه او په اول ځل، د ډوډۍ نه پس شاترینې د عاو کړه. زه لارم
ددې نه لرې په یوې بلې پرېښې مې ډډه ووهله او د سیندو نو د غبرگ

بهیدلو ننداره مې کوله. اریان وم چې دا څوک ده؟ که کمونسته ده نو
 لمونځ ولې کوي، د عاولي کوي، دا د حزب د موکراتیک خلق مثال یې
 چې راوړ دايې زما د پاره راوړ او که پخپله هم په همدې عقیدې ده؟ دا خو
 هسې د مړې گیلې سودا وه، اصلی اندیښنه مې د نن شپې وه. ږیرور
 مجاهد خود شاترينې د مرگ گواښ راته بیان کړ. هغه هم گرم نه و، د
 ډاکټر زړور په هدایت یې دا کار کاوه. هغه هم گرم نه و، د بد پیره
 کمونست سره بد مذهبه مقاومت جوړېږي. هر څه مې چې کول یوې ساپې
 پاکې نتیجې ته نه رسیدم. لوی سوال د او چې د شاترينې سره څه وکړم؟
 کله چې د سالنگ نه د راستنیدو په وخت کې په لاره کې شاترينې راته د
 مخاږې خبره وکړه، نو په رښتیا مې غوښتل چې د ډاکټر زړور په مشوره
 یې «فیصله» کړم. خو وروسته مې بیا بله شاترينه لیده. په اول کې
 خواخوږې وه. کله یې چې د توکمار قوماندان نه د مخاږې خبره پته کړه
 نود احسان پوروری یې هم شوم. بیا مې چې د دلیل پوښتنه وکړه او دې
 هسې بابیزه تیره کړه، نود هغې ځوانمردي راته معلومه شوه. ورپسې چې
 مې د دې لمونځ ولید، د دې په کمونستی کې مې شک پیدا شو. اوس
 خبره تردې ځایه ورسیده چې د مرگ نه د هغې د بچ کیدو د پلان په فکر
 کې وم. په درو ورځو کې دا دومره بدلون؟ دا اندیښنه راسره وه چې ودې
 شي چې زما قضاوت د دې د ښکلا او ښځیتوب د لاسه داسې اوښتی
 وي. ښایسته خونووه، زه هم د چا خبره زلمی وم او شیطانې حرکتونه زیات
 وو. په موټر کې به مې خدای خدای لرل چې راپورې ولگیري. هغه شپه

چې په بستر کې يو ځای وو ما ويل چې ژوندی مې خوړلې وای. خو په دغو درو وړځو کې چې به کله ما ورته نيغ د خريداری په سترگه وکتل، دا به پوه شوه، مخ به يې سور شو او په دې يا بلې بهانې به يې زما پام بلې خواته واړاوه. بيا مې ويل چې کونډه ښځه ده، کابلی شوې ده که هرڅومره ښه وي، کمونسته نه وي خو زما سره چې د علم او کابل نه مې دهقانی ته تښتېته کړې وه نه جوړېږي. خو عجيبه داده چې داویره هم راسره وه چې ددې به خوښ نه شم. نه پوهېږم ولې مې يو ځلې له خولې دا لنډی ووتله «د تادگل په شان غړی ده * زما شپږی ده ستا به کله خوښه شينه. « ناڅا په مې پام شو چې يوازې نه يم.

شاترينې کټ وځنډل او راغله څنگ ته مې کښيناسته.

ما زيرگر هوا مخ په سپړېدو وه. تورې وريځې له غرونو راښکته شوې او ورسره پرڅ پرڅ باران راغی. دواړه موټر ته وختلو. باران زياتيده، د سيند په مخ يې بوربوکی جوړولې. شاترينې چای دم کړ او دواړو ځانونه ورباندې تودول او بهر مود باران ننداره کوله چې اوس يو نيم خپولی واوره هم ورسره گډه وه.

ما سختن باران غلی شو او واوره په شرنگيدو شوه. شاترينه بستر ته وختله. له ځانه سره ښکېده، ما ويل د خپل مرگ وير به کوي، خو چې غوړ مې ونيو کومه بدله يې زمزمه کوله. ما ته غوسه راغله، «بيا دې ډمگرني شروع کړه که څنگه؟ ښځه خو به نه تخنيرې؟» هغې په آرامه، خوږه لهجه وويل، «نه، هغه د شين خالی ټکۍ راياده شوه چې توره شپه

يې پکې ياده کړې وه چې خدای به يې رڼا کړي. «يوه شيبه خاموشه وه. بيا يې پوښتنه وکړه، «ته څه وايي چې رڼا يې به گوندې راشي؟» ما تعجب کاوه چې پرچمی گوره او د پښتوناره. په تمسخر مې وويل، «ستا يې د شين خالو سره څه؟ د بخت زمينې سندرې کوه چې واسر بازه ياره، خيژه په مور چل باندې * بيا به دې او ده کمه سيوري د اوزيل لاندې. «هغې کټ کټ وخنډل، «ماتل فکر کاوه چې وايي، بيا به دې اوده کمه سترگو په زنبل باندې، لکه هندي فلمونه چې يو لوی بوت وي او هلک د بوت په سترگو کې ولاړ وي، اوښکې يې بهيري او د غم بدلې وايي. بيا مې ويل دا به د زلفوزنبل وي. خواره کې سرباز به، لکه ماشوم د زلفو په وروڼې کې تاووي، سر او پښې به يې بهر وتلې وي او زور به وهي. «ما ته هم خدا راغله، «ويده شه، نه گوري چې نن شپه د ږير وړ سره ملاقات لرم، خدا زده چې څه به پيښ شي؟» هغې په ساده انداز کې وويل، «د همدې کار د پاره راغلی وي، اوس ولې ټکنی يې؟» ما وويل، «خبره دومره آسانه نه ده، ويده شه.»

زما په فکر کې د ارزښتونو مقابله روانه وه. ږير ورته يې ورکړه، مه يې ورکوه. آسانه خودا وه چې وسلې او نجلی ږير ورته وسپارم. د ملی مقاومت د وړاندې به زما مسئوليت پوره شوی وي، مگر د خدای په حضور کې څنگه؟ دا به وایم چې بارِ الاها، ما پرچمی مرگ ته ورکړه، زما لاسونه سره نه دي، ما يې په مړۍ چاره نه ده رابښکلې. د اسلام او کفر، د مستضعف او تيري گر مقابله وه او ما د حق لاره ونيوله. داخو

هغه استدلال و چې سپری یې د یوه مسلمان قاضی په وړاندې کوي. آیاد
خدای او خپل وجدان په حضور کې دا استدلال ما تېرته کولی شي؟

په همدې کې د شپې درې بجې شوې. بهر د واورو یوه نری دوره په
مخکه پرته وه. موټر مې چالان کړ، شاترينه مې راوښه کړه، د سیند له
غاړې مخ په هسکه هوټل ته روان شوم. اته نه کچرې د هوټل مخې ته
ولاړې وې. د موټر د آواز په اوریدو سره پنځه بریرې راووتلې. د ټولو په
لاسونو کې لالتینونه وو. مشر بریر ور موټر ته راوخوت. شاترينې ته یې
اشاره وکړه، «سیا سره دې لاړه شی هوټل ته.» شاترينې ترور ماته
وکتل. ما په موسکا ورته وویل، «ته څه هوټل ته چې دواوړونه پناه
شي، موږ دلته یو څو خبرې لرو.» هغه چې ښکته کیده، په مایوسی یې
ماته وکتل، خو ما ورته و موسل. بریر ورو خپل لالتینونه ورته جگ جگ
کول، لکه مال چې اخلي، ټولو ورته څیر څیر کتل. بیا نو دوه ورسره
هوټل ته په بدرگه لاړل.

زما سړي وویل، «بسم الله» ده راته لالتین نیولی و او ما په خټک
او انبور د سینتونو سر پوښونه خلاص کړل. دوه نور بریر ور هم راغلل او د
وسلو په لیدو یې وویل، «او هو، دا خولا په گریسو لړلې دي. ایل په ایل
چې نوې وسله راغله.» بیا یې نو یوه یوه وچتوله، تبصرې یې پرې کولې
او، لکه د جنازې کټ په احتیاط یې یو بل ته تیرولې. دوه نور چې
بهر وو، هغوی وسلې په بوجیو کې نغښتلې او په کچرو یې بارولې. ما
هیڅکله داسې لویې کچرې نه وې لیدلې، دا به رښتیا وه چې د امریکانه

يې راوستې وې. ډيره وسله به وه، ځكه پوره دوه ساعته دوى په ښكته كولو او بارولو بوخت وو. په آخر كې ټول كوز شول او بارونه يې معاينه او بيا سره راټينگ كړل. زما سړى راوخوت، «نقشه چيرته ده؟» زه بهر ووتلم. د ټول باكس نه مې يوه زړه بوجى راوچته كړه، په هغې كې توره پلاستيكي كڅوړه وه، هغه مې وركړه.

ږير وروويل، «خير ويسې. اوس نو ستا كار خلاص شو، مور روانيږو.» ما وويل، «نه، يو كار مې پاتې دى. د هغې ښځې سره څه كوى؟» ده وويل، «بس نور يې مور ته پرېږده.» ما وويل، «داسې نه كوم. بايد ما ته خط راكړئ چې هغه وژنى.» ږيره وركت كت وخنډل او بيا يې خپلو ملگرو ته امر وكړ، «داسې په مور بدگمانه دى، او گرم به هم نه وي. لاړشئ، سيا سره راولئ چې دده په مخ كې يې دوزخ ته روانه كړو.» ما وويل، «بدگمانه نه يم خو تاسو ټول مجردان يئ، ښځه هم پرچمى مكاره ده، وېرېزم چې ستاسو زړه ورباندې ونه سوځيږي او په نن او سبا كې درنه ونه تښتي. بيا به زموږ او ستاسو كړې خواږي هسې درمسال ته خټې كول شي.» ږير وروويل، «خط هم دزكوم او لوړه هم درسره كوم چې بله شپه به رانه تيره نه كړي. نور څه وايي؟»

ما وويل، «سمه ده. زه د ښځې سره يو څو خبرې لرم، يو څه اسرار دي چې هغه به په نيم ساعت كې ورنه واخلم. بيا به يې تاسو ته وسپارم، خو البته خط به راكوى.» ږير ورتكلى و. «د سهار رڼا هم دغه ده را روانه ده، ترڅو ته اقرار اخلي نيمه ورځ به تيره وي.» ما وويل، «نه نيم

ساعت غواړم. که دا کمونسته ده، زه به یې هم خوښ شم. « امر یې وکړ
 چې سیا سره راولي. او بیا یې په کرار غږ ما ته وویل، «ډاکټر زړور چې
 په سالنګ کې امر درباندي وکړ، ولې دې هماغلته فیصله نه کړه؟» ما
 وویل، «دوست ته حال وایه، دښمن ته لافې وهه، ما په عمر کې بنیادم نه
 دی وژلی. موږ ډاکټرانو خود یونانی حکیم ابیغور قسم خورلی چې زنده
 سربه نه وژنو.» ږیر وروویل، «نوپه دوشي کې دې ولې نه پریښوده؟»
 ما وویل، «دومره کم عقل هم نه یم. هلته یو منصبدار تیار همدې ته
 ناست و چې دا ټول حال ورته ووايي. بیا به نه زده وای، نه به ته وای او نه
 به وسله وای.» ږیر ورو شاترینه راوستله او د لالتینونو سره چار چاپیره
 ورنه، لکه پتنگان تاویدل. موټر مې چالان کړ او په بیرد روان شوو.
 شاترینې رانه پوښتنه وکړه، «دا څوک وو چې نژدې یې په سترگو خورلې
 وم؟» ما هیڅ ونه ویل او بس پښه مې په اکسلیتیر ټینګه کړې وه. د خړ
 سیند په سړیو پول سیغان ته اوښتی و. په هغې تیر شوو او ټوله سودا
 مې دا وده چې د ځان او ږیرد ورترمینځ، څومره چې کیدای شي فاصله
 زیاته کړم. شاترینه هم لکه چې پوه شوې وي، غلې پاتې شوه. کچه غرمه
 مې د سیند په غاړه موټر ودر او ده. د موټر انتن مې فعال کړ، د دیوال نه مې
 د مخابراتې ماشین را وایسته شاترینې ویل چې «خیر زه سیند ته
 کوزیږم.» ما وویل، «ما ته فرق نه کوي.» پس د څوکو ششونونه د
 ډاکټر زړور شفر راغی.

«چیرته یې؟»

« د دو آب نه بهر. »

« تسلیم دې کړل؟ »

« هو »

« وسله؟ »

« هو »

« نقشه؟ »

« هو »

« خیر ویسې. ښځه دې فیصله کړه؟ »

« نه »

« زموږ نفر ته دې وسپارله؟ »

« نه »

« کله یې فیصله کوي؟ »

« نه یې فیصله کوم »

« پوه نشوم. »

« نه یې وژنم. چاته یې هم نه ورکوم. »

« د مرکز امر دی. »

« مرکز ته وایه چې رنګ دې ورک شه. »

« دا نشی کیدای. چې ژوندی وي، ټول پلان خرابیږي. »

« نه خرابیږي. »

« امر دی. تاتههد کړی دی. »

« ما خپل تعهد پوره کړ. نور تاسو پوه شئ کار مو. »

« نو ته زموږ سره نه یې؟ »

« خواخوږي لرم خو نور درکې نه يم. »

« د تاسف ځای دی. »

« هو »

« پوهیږې چې هغه به ونه گټي، خپل سر به هم بای کړې؟ »

« هو »

« پوهیږې د چا د لاسه؟ »

« نه، فرق هم نه کوي. »

« که زموږ خلکو هر چیر ته ولیدي... »

« ته ورک شې مقاومت دې ورک شه. »

« د تیر خدمت نه دې مننه »

« ته ورک شې، مننه دې ورکه شه، خدای پامان »

د مخابراتې د ماشین سیمونه مې وشلول، د بهر نه مې آنتن راخلاص کړ او بیا مې نو شاترینه د لاس نه نیولې سیند ته کوزد کړه. د سیند په غاړه مې ماشین او سیمونه د سره تاو کړل او رسامی د سیغان د سیند مینځ ته اړتاو کړل. بیا نو لاس په لاس مو تر ته ستانه شوو او د سیغان لار مو ونیوله.

په لار کې شاترینې وویل، « څه خبره ده، ولې دې د مخابراتې په وخت کې دومره اعصاب خراب وو؟ » ما وویل، « کاشکې مې د واورې

نه نه وي را ايستلې. « نور تر سيغانه پورې دواړه چوپ وو.

نهم خپرکي

زما د پلار دوست، پير علي، نيم تاجک و، نيم هزاره. په اصل کې د هزاره زوزات له دوشي نه پيل کيږي، په تاله برفک، دو آب، باميانو ته تيريزي. پخپله دوشي گډو له دی. د سيند يوې غاړې ته هزاره، بلې ته چې او غان دوشي يې بولي، پښتانه. سيغان ته بنيایي د سيند د لاسه هزاره گي سمه نه ده رسيدلې او د پير يو په اوږدو کې يې گډو له نسل جوړ کړي. په کابل کې چې هزاره د پښتنو يا تاجکو سره يوځای شي، نو تاجکان يې هزاره گلي بولي، نيم هزاره نيم غير هزاره. زما د پلار دوست، پير علي هم گډی و. پوزه لوړه خو سترگې با دامی، مخ هډوکن، لکه متساوی الساقين مثلث چې سر په خيږي ودرې، خو تار د بريږه ورنه ځنگيده.

د پير علي کلي ته د شين ټاغي رسيدلو هماغسې انگازه جوړه کړه، لکه په خان آباد کې يې چې جوړه کړې وه. ټول ترينه چاپيرو او هلکانو يې څنگ ته منډې وهلې. موټر مې د پير علي د کور مخې ته چې د آسونو د اوږي ځای و او ميخونه يې لاسنيکاريدل، ودر اوډ. شاترينه سرای ته لاړه او زه د پير علي سره قوشخانې ته شوم. پير علي چې ناروغ او زهير ښکاريده، زما د پلار د مړينې فاتحه يې را کړه او بيا نو مرکه وده. د شپې ښه قروتی راغله. دا د کړو، يو بهتر شکل دی. کورت تاوده کړي، په کاسه کې توده ډوډی ورده کړي، کورت پرې واچوي او بيا پريمانه غوړ

چې پياږ پکې سره شوي وي پرې راتوی کړي چې غزا يې خيژي. پس د
 ډوډۍ مرکه شروع شوه. زما زړه د چاودنې تر حده ډک او پير علی زما د
 پلار او ټولې کورنۍ قديمي او فادار دوست او هوښيار سړی و. هر کال به
 په مني کې په لري کې لم يا موغورۍ چې د پسونود لم په پلستکي کې به
 ځای شوي وو او چاري پسونه د ده له لوري راتلل. زما اول جنگی زرک
 هم همده رااستولی و. د موټر درواجيدونه پخوا به ده هر کال په مني کې
 په آس په خو ورځو کې زموږ ځای ته سفر کاوه.

تر نيټې شپې مې ورته کيسه وکړه. ده هم په ډير دقت اوږيدده او کله
 به چې دده زوی نور چای او دشلمه راوړده او کيسه به غوڅه شوه بيا به ده
 ويل، ښه، نور څنگه شو؟

په بله ورځ يې ترکان راوغوښت چې د موټر د سيټونو له لاندې
 صندوقونه راوباسی، بيرته سرويس ورنه جوړ کړی. په دې باندې څلور
 ورځې تيرې شوې. د ما شو متوب په وخت کې به چې پلار علی زموږ کور
 ته راغی نو د شپې به يې بوستان، گلستان راته په خپل مخصوص هزاره-
 گی وزم لوسته. اول به يې څو ځلې غاړه تاز کړه او بيا به يې يو لاس غوږ
 ته کړ او يوه اوږده «اييبيبي» ناره به يې وايسته او بيا به يې نو شروع
 وکړه، «يکې ديدم از عرصه يې رود بار* که پيش آمدم بر پلنگي سوار.
 (چونان) چنان هول از انحال بر من (نيشست) نشست* که ترسيدم
 پای رفتن (بی بست) ببست.» ما ته د جزوت او رقم حساب همده
 بنودلی و «دح کدين دادح کدين ددو....» چې هر توری يې يو ابجد

عدد و او ضرب او جمع يې په اسانه قافيه لرونکې طريقې سره بنوده.
 پير علي هم دروسانو او کمونستانو خبرې کولې او نور معلومات
 يې نه لرل فقط هماغه انديبنه ورسره وه چې په سړي مرداره د خوگ
 غوښه په زوره خوري او مشران مسکو ته بيايي. ما تعجب وکړ چې د
 روسانو او کمونستانو تبليغات خومره قوي وو او زموږ مجاهدينو ټول
 ټال دخوگ د غوښې او مسکو ته د بيولو تبليغ زده و.

په وروستۍ شپه يې راته وويل، «ته هم جره يې، ځوان يې، څه وايې
 چې دغه ښځه درته همدلته نکاح کړو؟ ملا به راوغواړم، بې غبر او غوره
 به نکاح وتړي. دوه کوټې به درکړم. موټر ته به دې موټروان ونيسم چې د
 دوآب او دې ځای پرمينځ يې وچلوي. چې پسرلی شي، بيا به خدای لوی
 دی، دا ډرکه هم تيره وي، بدر به کابل ته لاړ شي.» ما وويل، «دا ښځه
 مې کله کوي. زه اطرافي، دا کابلی.» ده وخنډل، «ته خوښه پوهيږي
 چې ټولې ښځې د لالانې دي. زما ښځگله وو ترې پوښتنه کړې. نجلی
 راضی ده خو ويريزي چې ته به يې ونه کړې.» ما وخنډل، «کاکا دومره
 راته وگوره چې يو ځلې يې کابل ته ورسوم. بيا به يې مور او پلار ته جرگه
 وروليږم او په درنگ و درونگ به يې واده کړم.»

په هغه ورځ چې روانيدو، موټر يې داسې راته رنگ کړی و چې د
 نورو سرويسونو نه يې فرق نه کيده، طاؤسونه، گلان او کوترې او زمري
 يې دننه په ديوالونو باندې کښلي وو، گویا د سيغان د هنر ټوله پانگه
 ورباندې لگيدلې وه. زړه مې ورباندې وسوځيد پوښتنه مې ورنه وکړه،

شین تاغیه، ته به وای په آلمان کې مې اوراخیستی وای، خو چې دې لیونی ملک ته مه وای راغلی.

څه مې نه لرل چې ددې مهربان سړي د میلمه پالنې پور مې پرې کړی وای. د موټر نه مې د لنډو څپو گرونډیک رادیو وبنکله، د یو درخن بالتیو سره مې د پیر علی زوی ته ورکړه. ما لا موټر چالان کړی نه و چې هغه رادیو لگولې وه او تاجکي پروگرام یې پرې اوریده. چې شاترینه راوتله یو د لویه ورا ورسې وه. شاترینه هم د هغوی په شان وه، گل سیب ټکری، د گلدار سره چیت کمیس او د شنه الوان پرتوگ. د نورو په شان یې پلونیم کنبونیولی و. پیر علی پخپله موټر ته راوخوت او لویه ټوکرې یې په سیت کې کیښوده، بیا یې غیر کې ونیولم او زما مخ یې ټول په اوبنکو لوند کړ. آخری خبره یې دا وه «بیا به په قیامت کې دیدن وکړو.» دوآب ته په رسیدو مې موټر ته لته ورکړه چې بیا په بریر وروانه وړم که څه هم چې پوهیدم هغوی به د غورښاد او سیاه گرد ترمینځ لار کوي. تر څو دوشې ته رسیدو څو څو ځلې د سیند نه اوبنتو. کله به د رڼو اوبو خواته راغلو او کله د خړو. د رڼو اوبو خواته مو د غرمې ډوډۍ وخوړه. په ټوکرې کې پریمانه سره کړی زرکان، بوسراقې (خجورې)، په وړین دسترخوان کې یو دلی گرده کی ډوډۍ او په کڅوړه کې پریمانه پوڅه وه. د بلولې رڼې اوبه لا د خړو سره گډې شوې نه وې. د الرحمن د سوري آیت را په یاد شو: مرج البحرين يلتقین. بینهما برزخ لایبغین. شاترینې اسرار آمیزه موسکا وکړه، «ستا دا خبره رښتیا و نه ختله چې

یوه کاجوغه خاوره د ټول گیللاس اوبه خړوی. « ما وویل، « دا خو ستا خبره وه! » خو هغې په رڼه سترگی وویل، « د هر چا چې وه، غلظه وه. »

هما غلته موشپه وکړه. پلان داو چې د دوشي نه د شپې په تاریکه کې تیر یرو چې بیا راته سپی ولاړ نه وي. داځلې نور ست او شرم ته حاجت نه و، دواړه غاړې غجی په بستر کې پریوتو ترډیره وخته مود وړکتوب خبرې کولې، هسې بې معنی خوږې خبرې. شاترینې په یوه واده کې د کومې بنځې د بنگرود پټولو کیسه کوله او د اول ځل خواستگاری کیسه یې کوله چې څنگه یې د دې صفتونه اوریدلې وو او اوس په جرگه راغلې وې. دا په باغ کې پټه شوې وه. د لالانې بیا باغ ته راوتلې وې چې سیل وکړي. هلته یې د الیدلې وه چې په یوې ونې ختلې او توتان یې خوړل. خواستگارانو د دې د مور نه پوښتنه کړې وه چې دا بیوزوگی څوک ده؟ هغې ځواب ورکړی و، چې بیزونه ده، د کلی یوه لیونۍ یتیمه ده چې تل د خلکو په باغونو گرځي او په ونو کې شپې تیروي. ما ورته د خپل مور او پلار او سفرونو او شین، تاغې، کیسې وکړې او ترڅو سپیدې چاودې مور یو بل ته ځانونه ورپیژندلې وو.

په بله ورځ ترڅو دوشي ته رسیدو تیار د وه او همدا سې نیغ په سالنگ وروختو. په خنجانو کې مو په هوټل کې چې د گرځندوی دی، شپه وکړه او بیا د موټرو د نورو کاروانو نو سره مخ په تونل ورو روان شوو. مخکه تور دود خو د سرک په غاړو لاهم واورو دیوالونه جوړ کړي وو.

ما په ډیر دقت چې شاترینه وار خطا نشی وویل، « زه فکر نه کوم

چې زموږ يار منصبدار دې موږ هير کړي يو. زه د دغسې خلکو په روحيه پوهيږم. دا داسې سپي دي چې پټه خوله اچوي او تا چې سپک کړ اوس يې په زړه کې غوټه هم پيدا شوې ده. « هغه وخنډل، « وايې هر شی چې دوه شي نو درې کيږي. »

په لار کې هر ځای عمومي تلاشی وې، خود سالنگ د تونل نه کابل پل ود او بنټو سره، د سرويسونو لامل ولاړو. شاترينې راوښود، « هوغه دی زموږ پټ خولی سپی. » هر موټر ته يې کتل چې موږ ته راوړسیدنو تندي يې ورین شو، راوخت، « د جلی خوی د مرغواوی دی * د گودر غاړه ورته نيسه رابه شينه. » ما ته يې نه کتل، يو خط يې د جيب نه راوايست او شاترينې ته يې ورکړ او بيا يې څو عسکرو ته چې کوز ولاړ وو غږ کړ. هغوی د سيخانو او تېرونو سرد راوختل. د سیتونو د سر تختې يې په تېرونو ماتې کړې او حتی د غولي تختې يې هم يوڅه راوايستې. ما ورته کتل او د شين ټاغي په حال ژړا راتله. بيا يې په سيخانو د يو الونه سوري کړه او هغه ښکلې منظرې چې د سيغان د هنر غونې وې، هغه يې ټولې اېته کړې. بيانو ټول د موټر بام ته وختل او د اوبو او گازو د ټانکې پسې يې تېرونه خلاص کړي وو. ما ور غږ کړ، « قوماندان صاحب، پام چې څوک سگرت و نه لگوي چې کيله گي ته به دې اړتاو کړي. » د ډاډه يې ټانکې سوري نه کړې. راښکته شو، موټر ته راوخت، په اول ځل يې زه مخاطب کړم، « موټر دې نوی رنگ کړی دی! » شاترينې زه ځواب ته پرې ښودلم، « هغه شی چه ور

پسې گرځيدې پيدا دې كړ؟» منصبدار زما نه پرېتنه وكړه، «ددوشې نه كوم پلو تری تم شوې؟» شاترينې بيا ځان شريك كړ، «ملگرې قوماندان، زما ځواب را كړه، چې ورپسې گرځيدې، پيدا دې كړ؟» قوماندان بيا لكه ځيلي ماشوم مقاومت وكړ، «ملگرې ترينا، هغه خط ولوله او عمل پرې وكړه.» شاترينې وويل، «خط ماته ليكل شوی او په تا پورې اړه نه لري، زما سوال ته ځواب را كړه.» په قوماندان بيا د ماتې خولې راماتې شوې، «نه، څه شی خونه وخو...» شاترينې پرې برچ وهل، «خو، خو معنی نه لری، دا به ليكلي راكوې چې موټر مې مات كړ، تلاشي مې كړ، څه شی مې پيدا نه كړل. بيا زه دا په كابل كې مقاماتو ته بنسټم.» قوماندان د مقاومت تابيا نيوله خودې وويل، «ملگرې قوماندان، ته بڼه سړی يې، انقلابي روحیه لرې، اوس دې چې وظيفه ختمه كړه نو همدارته ليكلي راكړه اوس نور نو كامياب به اوسي.» قوماندان له جيبه يوه كتابچه وايستله، يوه پاڼه يې ترې وشكوله او يو څو كړبنې يې پكې وليكلې، شاترينې ته يې وركړه او پخپله په بېرډ كوز شو او د چالانو سرويسونو د يزلو په لوكي كې ورك شو.

په جبل سراج كې هم تفتيش و خودپشكي عسكرو، منصبدار په يوه نظر معاینه ختمه كړه او ماته يې كړه، «خليفه، داموتر خودې شو كې پوكې دی، غلو خويه شكولی نه يې؟» ما وويل، «نه تفتيشانو وشكولم.» منصبدار سروبنور اوډو وويل، «ياره، د انقلاب په نامه

څه کاني روانې دي، ځي له خيره. »

ترد غونۍ ماښام کابل ته واوښتو. هم خوشاله وم چې ددې اوږده بدخوب نه په خير راوښن شوم او هم خپه وم چې له شاترينې بيليرم. ددې کور د خير خانې په اوله برخه کې د هندوانو د کورونو په سيمه کې و. د کور نه بهر مې موټر ودر اود. دې وويل، « رايه همدلته شپه وکړه، ناوخته دي، چيرته به کور په کور گرځي؟ » ماسر وښور اود، « زما او ستا لارې همدلته بيليرې. » هغې وويل، « حتمي نه ده. ما درته اوږده پلانونه جوړ کړي، کله دې داسې پريردم. » ما په ټوکه واړوله، « زما وزرې سوځيدلې دي، نور په کابل کې الوتې نشم. » بيا مې خبره احساساتي کيدو ته پرې نه ښووه « رښتيا په هغه خط کې چې قوماندان درکړ څه پيغام و؟ » هغې وموسل، خط يې له جيبه وايسته، « پخپله يې ولوله » په هغې کې ليکلي وو: « رفيق ترينا، به رياست چهار خاد بيائيد. » ما وويل، « خاد درنه څه غواړي؟ » هغې په خندا وويل، « زموږ يار به ورته خدا زده څه جاسوسي کړې وي. دهمدې دپاره مې ورته خط واخيست چې ستا په موټر کې هيڅ هم نه و. » ما وويل، « شاترينې، ته چې ورغلې، ټول حال ورته ووايه او که نه نو ستاد سر خطر دی. » هغه رانژدی شوه او په رسيدلې ږيرې مې يې لاس تير کړ، « زه دومره نامرده درته ښکاره شوم؟ نور د مې مه شرمود. » بيا يې وخنډل، « ته به څنگه ځان خلاصوي؟ » ما وويل « مقصد مې داوچې زما غم مه کوډ، زه په کابل کې نه پاتې کيرم. همدانن شپه جلال آباد ته روانيږم او ترڅو ته خاد ته

رسیرې زده به په پېښور کې ناست يم « هغې په تعجب وويل، « نو ماچاته پرېږدې؟ » زما سره ځواب نه و. نه دا کوزيده او نه زما زړه کيده چې کوزه شي. تير ماسختن مې ايله په الله په دلاسا قانع کړه.

پخوا تر کوزيدو يې اول په دواړه مخه چپ کړم او بيا يې شونډې اوږده شيبه زما په شونډو کوشير کړې.

لسم څپرکی

د جلال آباد په ټوله لاره مې زړه ژرغونۍ و. په بله ورځ په رېښتيا هم د پېښور په کوز تا کال کې وم.

د هغې ورځې نه دوه کاله تير يږي. د بدو ورځو يار شين ټاغي نه مې سم صفا فلاينگ کوچ جوړ کړ او بيرته مې آبی او سپينې ليکې ورکړې. د قوماندان د غويل نښې مې په خپل لاس ترې پاکې کړې او باډۍ مې ورته بيرته نوې نوزې کړه. خود واړه پوهيدو چې د زړه ستنې موماتې دي. د پېښور او سوات ترمنځ يې گرځوم او چې په پيچو مي څيزو نودواړه زگيروي کوو.

هره هفته يو ځلې د شين ټاغي سره لکه ستن خوړلی په اسلام آباد او د پېښور په حيات آباد کې چې د رټل شوو افغانانو ځايونه دي کوڅه په کوڅه گرځم او په تبجن انتظار خپله ورکه لټوم.



« ۲ »

لومړۍ څپرکۍ

زما د پلار د ونو سره جوړه وه. رسيدلې ونې به يې په خيله کې له بيخه ونيکلې او د باغ د يوه سر نه به يې بل ته يووړلې او همالته به يې کښينولې. ونې خواره کې به په ځان نه وې خبرې، د ژمې په خوب به ويدې وې. چې پسرلی ته وينيږي شوې ريښو به يې رد او روډ ورک کړي و چې کوم پلو وغځيږي. په هغه لور چې پخوا ورتلی اوس يې تيرو لار د بندد کړې وه. داوبو او خاورې خوند بل ډول و او څو نور کالونه په کاروو چې ريښې لارې گودرې پيدا کړي. څانگې به يې هم ترورې وې. د لمر وړانگې چې پخوا به د دوی ورته مخ و اوس په بلې زاوې او په بلې څانگې، پريوتې. يوه څانگه چې پخوا دنورو نه دنگه وه او دنورو څانگو حق يې خوړ اوس به سيوري ته وه او نور د به نه لوييد.

پلار مې ويل چې داسې شي نو ونه چينجي نه کوي. پخواني چينجي همالته سربداله پاتې شي چې يرهغه دخوړو ريښو ونه څه شوه؟ ددې دپاره چې ونه راويننه نشي اوبه به يې ور باندې سپرې کړې، شپې به اوبه کنگل شوې او که به ونه د بيځايه کيدو په ټکانونو نيمه وينه شوې و نو بيرته به کرخته شوه.

زه چې پيښور ته رامنځ ته شوم همداسې ونو ته ورته وم. هرڅه پردي وو حتی د ملا آذان. په وطن کې چې دلر بر کلونه راته مور يې ملا پيژانده او دغېر دلريوالي او نژديوالي سره زمور غوړونه روږدي وو. که کوم غېر به داندازې نه زيات په زور و نو حيران به شوو چې داڅو دپلانکي کلي ملا دی نو اوس ولې رانژدې شوی. همداسې به هم و. ډير کله به دلر کلی ملا ډير کلی امامتې ونيوله ځکه چې هغه بل ورته لږد غله ور کوله او دې به ور باندې داوځگ کړ. نور علتونه هم وو. ملاخوهم پرېښته نه، په يوه هلک لاس تير کړی، په يوې نجلی سترگې سرې کړې. معمولاً دغه پيښې په دوو وختو کې پيښيدې. يوچه به هلکانو او نجونو په جومات کې سبق وايه او بل به چې ښځگلي د تاويزونو دپاره ورغلي.

خو په پيښور کې د ملا آذان لود سپيکرونو کې ټول په يوه اندازه لگيري. ټول غېرونه داسې نا آشنا لگيري، لکه دمصري موزن نه يې چې خراب ثبت کړی وي. دسهار په دې څړه کې يوازينی آشنا غېر دچرگ دی چې هغه سياسي سرحد او کلچر نه پيژني، بلکه هيڅ کلچر نه لري، چې

خدای يې په خټه کې څه اخښلي هماغه راوباسي. د کچه گړی د کمپ نه
 بهر د پاڅه سړک د پاسه يونيم د گاډيو د ننگرو اسونو د نعل کړو پوندو
 کړپ کړوپ شروع دی. دا دانونو لړۍ چې خلاصه شوه نور نو چوپه
 چوپياوه. د لمانځه وار به وروسته راځي او ورسره به د سحر خيزو د ټوخي
 غبرونه او بڼکالو هم کمپ ته ورسيري. زه هم د وطن د خيالونو سره په نا
 آشنا وطن کې له خوږه پاڅيدم. د بورې د نهر په څړو او بو کې مې اودس
 تازه کړ. هغه سړی چې هر د ورځ مې ليدد چې څادر يې د ځانه چاپير کړی
 د پله په ديوال به د کونگ په شان په دوو پښو ناست و، نن هم هماغلته و.
 که رښتيا وایم د جومات نه ویريدم ځکه پيښوريان مې د سپين جومات نه
 بهر په لمانځه ليدلی وو چې لاسونه يې د ښځو په دود د سينې په سر نيول.
 بې هغې يو څه شرميندو کی هم يم او ويره هم را سروده، نو ځينې ته راغلم
 او دهغې او د خپل موټر، شين ټاغي، ترمينځ مې په شگه لمنځ وکړ.
 تر څو زما کليندر، منانۍ را رسیده ما سبناری کړی و. بيا مې منانۍ
 پرېښود چې موټر د سيند په غاړه پرېمنځي، زه د حیات آباد په گشت
 ووتم چې وطنداران وگورم او د شاترينې پته ولگوم. دريم کال را دېره
 کيده چې ما په پيښور کې کله په دې او کله په هغې پام غلط او د
 هيچايې احوال نشوراکولی. زړه مې ورپسې مينښ مينښ و. هغې
 ځوانيمرگي هم، لکه چې هير کړی وم. حیات آباد د کابل پوهنتون
 استادانو او سکريستانو ځاله هم و. دا هغه افغانان دي چې
 دمجاهدينو د مشرانو په نزد د دوی د سکريست راکټونو دورولو نه پس

مهاجر شوی وو، د پاکستان دمهاجر و کمشنري راشن نه ور کوي
 او دمجاهدينو تنظيمونه ورته گواښيږي. په دې ډله کې مايو شمير
 استادان پيژندل او يو، د ډاکټر زړور د کمونست ضد پټې شبکې غړی هم
 و. اوس هغه شبکه درې وړې وه، څه غړي يې پاکستان ته راوښتي وو او
 څه لا په کابل کې په سوږو ننوتلي وو، څو تنو لاتويې ايستلې وې
 او دبیرک په حکومت کې داخل شري وو. پخپله ډاکټر زړور بندي و.
 عجيبه داده چې دشبکې فراري غړي چې اوس په حیات آباد کې وو، لا
 يې هم له ډاکټر زړور سره تماس درلود او که به ماته کوم پيغام و رارساوه
 به يې. البته پيغام په شفو او دد به يې هغه برخې راته ترجمه کولې چې
 زما پورې به يې اړه درلوده. په يوه داسې پيغام کې ډاکټر زړور ويلی وو
 چې «تير به هير کړو، ته خورانه پيښور ته والوتې، خو ما هم وړی شړی
 نه کړه.» په بل پيغام کې يې دتحقيقاتو کيسې کولې چې څه قسم سزا
 گانې ورکول کيدې. په نوي پيغام کې يې ديوې پيغلې روسې مستنطقې
 کيسه کوله چې روانه پښتو وايي. بيانو خو مياشتې ډاکټر زړور پيغام
 رانغی. چې راغی نو بد زيری و، لکه چې همدې روسې ترې اعتراف
 اخيستی و. په دابل پيغام کې راغلي وو چې دد پخپل جرم اعتراف کړی
 دی، زما په گډون دټولو نومونه يې ور کړي دي او اوس دخپلې سزا په
 انتظار کې دی. دپيغام په آخر کې يوه نوې خبره وه او هغه دا چې روسې
 پيغله ډيره دغرب دژوند پوښتنه کوي او داسې ښکاري چې دامريکا سره
 نژدیکت غواړي.

دوهم څپرکی

پيښور راته د دروغو ښار ښکاره شو. آذانونه يې هم زما په نظر
تظاهر وو او جو ماتونه يې هم نمايشي وو. د جمعې په ورځ به له هرې
خواد گيدړانو دشور ماشوم په شان په لود سپيکرونو کې د بلاغت سيالۍ
کيدې. په داسې يوه ښار کې نو زما ساه بندیده. د وطن نه هم يا خبر نه
را ته او يابد خبر راته. شاترينه لا درکه وه. بس نو شين ټاغي ته مې پناه
ويوړه. د سوات په لين کې مې چلاوه.

څوکۍ مې ورته نوې کړې وې، مينځ يې تک سور، ديوالونه او
سيتونه ټول د سره پلاستيک، د سيتونو تر مينځ ځای مې ارت پرېښی و
او که څه هم چې باډي ميکر او نورو موټرو انا نور اته ويل چې که ډيرې
سپرلی غواړې نو سيتونه سره جوخت کړه، خوزه دلويو غرو کجیر وم او
تنگ ځای د تنگ قبر غونډې راته ښکاریده او دخپل ملگري، شين ټاغي
بار مې هم نه درناوه. که سپرليو به دخدای وسې راباندې وکړې مناني
کلينډر به په لار د غرونه په رار غږيدونکو اوبو يو وار په تگ اوبيا په
راتگ دموتېر دننه او بهر، تر ارابو پورې وينځل او سپرلی هم را سره
عادت شوې وې. دنسوارو توکني او د سگرتو ايره تونونه مې هر ځای
تهينگ کړي وو او پخوا تر روانيدو مې په سپرليو شرط ايښی و او
د هر سیت په ديوال هم ليکل شوی وو چې خپل سیت به هماغسې ستره
پرېږدي چې دوی ته می ور کړی. يو څه ناغيږي او زړه بداوی په اولو څو

پيرو کې راغی خومنانی د باچا خان نه په ونه جگ او دانځري غل نه په
 اورو کې پلن و. په چوپه خوله د سپرلیو سترگې ترې سوځیدې.
 دشین ټاغي کرایه نظر فلاينگ کوچونو ته زیاته وه او په اول کې خلک نه
 پرې ماتیدل، خو ځلي خومې نیمه تش پیرې کولې خوبیا خلک، په تیره
 عصري ځوانان رامات شول، هغه سوت والا پښوریان چې د سوات
 هواخوری ته به تلل او یا پخپله د سوات ځایی شاه زلیان. دمهاجرو
 افغانانو بښځې او نارینه هم پکې وو چې دهغوی بیا بله نیشه وه. په تیره
 چې زه به یې افغان ولیدم. یوه ورځ یو پنجابی دلکړې سره کور وور پاس
 مو تر ته را وخوت، څو نور لنگ والا هم ورپسې وو او سیټ جی سیټ جی
 بی ورته ویل. ټولو په پان شخوندونه وهل. په لاره کې سیټ جی پان
 د مو تر په غولي توکړل، ماخوونه لید، مگر منانی پرې راغی او کش و
 کړپ یې جوړ کړ. ما مو تر څنگ ته کړ او ومې دراوه چې څه شور دی.
 منانی ورته ټینگ و چې داتوکاڼی به په خپلو جامو وچوې. دسیټ
 بریڅو سرونه بنورول او په ښاری پښتو یې ویل، داسې سې وې خان (څه
 څه وایې)، داکې پر ابا بو دي، زر معافی به واخلي، خو منانی ورته ویل،
 «زه نور نه پوهیږم، بس دا بامبر به یې پاکوي» یو بریځی راپاڅید چې
 جنگ غلی کړي او خپل خیرن دسمال یې راوايست چې هغه ځای پاک
 کړي، خومناني دڅټ نه نیولی، بیرته پخپل سیټ کښیناوه، «نه
 همداتور کونی به یې پاکوي» سیټ په غوسه شو او وې ویل «کې پاک
 نه کوم، نو ته سې کوې؟» منانی ورغی او هغه یې هم دڅټ نه نیولی

د توکاني په سر سر په سجده کړ، « داسې کوم. » سیت چې وکتل به هغې هم ورباندې پروت یې نور اڅه پاک یې کړه، نویې په دسمال هغه وچ کړ او بیا غلی خپل سیت ته ورغی. ماموټر چالان کړ خو دهیندارې نه مې ننداره کوله. سیت جې، لکه د ماشوم د لاسه چې پتاسه واخلي، ژړه غونۍ د ځان سره ایشیده او لاسونه یې لږ او بر ارتول. پر یخو یې ځانونه ناگاره اچولي وو چې گویا مور هېڅ په دې حال نه یې لیدلې. دهغوی شاته یو دوه خط و بریت ځوانان ناست وو او یو د بل سره موسیدل. په پېښور کې چې سپرلې په اډه کې کوزې شوې، سیت په بیر د پر یخو سره ورک شو، پښتانه زلمیان چې کوزیدل، نو منانی یې په شا و تپاوه او په کرار غږ یې ورته وویل « شابس د نر بچیه. »

دریم څپرکی

منانی په دې نه و خبر چې زه ډاکټر یم. له هماغې ورځې نه چې ماد علی آباد دروغتون سره خدا پامانی وکړه، تر اوسه پورې چې یوه نیمه لسيزه یې تیریري، ما ډاکټري نه وه کړې او که به مې په خپل موټر یاد مهاجرو په کمپ کې کوم رنځور سړی، داسې چې علاج مې یې هم کولی شو، ولید سترگې مې بلې خواته ترې اړولې. په اصل کې زما د ډاکټري سره جوړه نه وه او دهغې لارې د پیسو گټلو مې خوارا هسکوله. زمانه ماغزو کې داگر ځیده چې دخدای په دې ارته مخکه او د بنایستو په دې گټه گونه کې، سړی د کپ ډوډۍ د پاره دناروغ، مرض

او دوينو او گنده گۍ پورۍ نښتۍ وي.

خو يوه ورغ مې بازي په بازار شوه. د پښور نه مې غرمه مهال سپرلۍ راواخيستې. له هوارې ملکنډ غاښي ته شوو. د شاتني سيټ نه مې يو قسم ستميدل او زگيروي واوريد. په هنداره کې چې مې کتل يوه ښځه وه نس يې نيولۍ و او سر يې هرې خواته ځنگيده. خاوند يې هم ورسره و او په غوږ کې يې پس پس ورته کاوه. بيانو چوپيا شوه. شين ټاغۍ هم په زگيروي زگيروي دملکنډ په غاښي ورخوت. بيا زگيروي شروع شو. ناڅاپه مې دخپل پخوانۍ کسب له تجربو پام شو چې په ښځې دلنگون دردونه راغلي دي. شين ټاغۍ مې ورو دغره ډډې ته کړ او ومې دراوه. سپرليو ته مې کړه چې تاسو ټول کوز شۍ چې خبره در سره لرم. ټولو په اريانتيا راته کتل خوراپسې کوز شول. دموتړ نه پناه مې حال ورته تير کړ او ورنه ومې غوښتل چې په بل بس کې دې لاړ شي. ځينو پنجابيانو او ښاريو ناغيږي کوله چې د پيسو خبر به څنگه شي، موږ خو دوه ځلي کرايه نشو ورکولۍ. مناني جنگ ته تابيا نيوله چې ماغلۍ کړ او ومې ويل دسپرليو پيسې ټولې ورکړه. ټول دسوات پښتانه او زياتره يې دشين ټاغۍ هميشه گۍ سپرلۍ وې. يوې سپرلۍ، لکه چې دپښتونولي کوم چينجۍ يې په ماغزو کې غونځيدلۍ وي. وويل، موږ به بل بس کې لاړ شو او خدا که ستانه آنه لس کيزه واخلو. مگر منانۍ چې په زړه کې هوښيار و او زما په مطلب زړ پوهيده، په زور ټولو ته پيسې ورکړې او له هغوی نه يې وغوښتل چې په سړک لږ وړاندې لاړ شي چې دغې نه پناه

شی، اوس ته دې انتظار وباسي. زه شین ټاغي ته وختلم، د ښځې زگیروي اوس زیات شوی و او په خاوند یې خولې ماتې وې. دانوهر ډاکټر ته معلومه ده چې په ښځې دردونه راشي نیمایی ورسره په خاوند هم راځي. ما ورته وویل چې دموټر په مینځ کوریدور کې یې وغځوي. خاوند یې په اول کې ټکنی و او زړه نازړه یې زما خبره ومنله، ښځه په زگیروي، زگیروي اوږده وغځیده. بیامې دواړو ته وویل چې زه ډاکټر یم، ډاکټر محرم وي، پروامه کوئ، ښځې ته مې وویل، ژورده سا راکارډه او بیا د ماشوم د وتلو زور ووهه. همدامې ورسره تکرار اوه. سارا کارډه زور ووهه، یو وخته یې سا بنده شوه او زور یې نه شو وهلی. مامنانې ته غبر کړ چې دریدیتړ نه اوبه راوړد، هغه گیلنه کې سرې اوبه راوړی. ما په بیرده لاسونه دموټر نه بهر پریولل او دواړو خطایی نه مې نژدې لاسونه سوځیدلی وو. دځانه سره مې وویل چې همدا پاکي ورته بس ده، بیانو په کار لگیاشوم، په مدار مدار مې تر هغې لاس تپاوه چې د ماشوم پښې مې لاس ته راغلې، یوه یې چیرته نښتې وه، او همدې دښځې درد زیات کړی و. ورو ورو مې د پردې نه خطا کړه. ماشوم چې سر په څیړی را وځي، په هغې کې د خدای حکمت دی، ځکه چې لاسونه او پښې یې درحم په کوتونو کې نه نښلي او لکه ماهی، ښوی راوړي، خود اطمینعی عجایبات دي چې په لکهاوو کې یو ماشوم داسی راوځي، لکه چې پخپلو پښو روان وي او همدلته دی چې درحم د پردې د څیړې کیدو خطر د پیدا کيږي او د بنیادم مرسته په کار ده. په مدار مدار مې، لکه مرز چې

له لومې راخلاصوي د ماشوم پښې او لاسونه د پردو او گونځونه
خطاکول، چې ماشوم ټول راووت نو هلک و. ښه مې ياد پری چې مور
هلکان به په کلي کې په دغسې وختونو کې چې ښځې درد تیراوه،
دکوټې بهر سره راغونډو او دا خبره مو تکراروله «زړې کړې، نرېې
کړې». ماشوم لاهم غلې و، نو مې دعادت سره سم په یوه لاس له دوو
پښو ونيو او په کوناتي مې خپره ورکړه چې کریغې یې شروع کړې. پلار
ته مې په غبر کې ورکړ، «امبارک دې شه» او زه دسرو لاسو سره له بس
نه کوز شوم. زما سپرلې تللې وې. مناني په پنجگیلنه کې اوبه تر مې
کړې وې. لاسونه مې پریولل. د ماشوم پلار هم شرمیده او هم خوشاله و
او مور خويې، لکه د جنت حوره بیغمه او له ځانه راضي پرته وه. بجې یې
د نس د پاسه لوڅ لغړ پروت و. خاوند یې لکه چې دارو یې خلاص شوي
وي، دبوت په شان چوپه خوله او سربداله ولاړو. مایې په اوږه لاس
کښود، «ځان را ټول کړه، په وریندارې باندې خپل څادر وغږوه.» ده
وویل، «اوس به څنگه شي، چیرته به غم؟» ما وویل، «غم مه کړه،
چیرته اوسیرې؟» هغه وویل مور د شانگلې یو، نو ما مناني ته غبر کړ،
پنج گیلنه او نور اسباب مو سره راټول کړل، خپل څادر مې د ښځې د سر
دلاندې بالښت کړ، او روان شوو. شپه پخه وه چې مدين ته ورسیدو،
دهغې ځای نه یو نری خو پوخ سړک شانگلې ته بیل شوی دی اولس میله
لرې ددغه سړي کلي ته ورسیدو چې ما ژې یو څو کورونه دي چې دغره په
ډډ لگیري. دموتیر بجلی مې دده د کور دروازې ته سیڅې کړې، چالان

مې پرېښود. سړی په بیرته کور ته ننه ووت او د ډیر ځنډ وروسته د څو ځوانانو سره چې یو کټ یې په اوږو کې و، راووت. ښځه یې په مدار مدار د شین ټاغي نه کوزه کړه او په کټ یې ځملوله، دغه ټول زلمیان په هیجان کې وو او د واخله، جگ که، ټینگ کړه، پام کوه، شا به باړو چې دریدن یې نه و. ماموټر ریورس کېر خو کتل مې چې دوی د کوره ډله راپسې راغلل، په موټر وختل او زه یې له لاسه ونيولم چې راکوز شه، ته زموږ میلمه یې. چې رالنډه یې کړم په هغه شپه مې ځان ترې خلاص کړ خو بیانو تر اوسه پورې د میلمستیا وو، وریو او چرگانو، د میوود کجاوو او نورو کلیوالو نعمتونو نه خلاصیږم. منانی مې کله کله ملامتوي چې ته چې ډاکټروې نود موټر وانی په دې سپک کسب دې ولې زما ژوند خوار اوه. داسې ښکاري چې په ټول سوات کې که نه وي نو زما په خپل لین کې، زما د ډاکټرۍ آواز د خپره وه، خو ما بیا خپل پخوانی انکار جاري وساته او د ناروغانو خواته مې کتل قدرې هم نه.

څلورم څپرکی

زما لاین د پېښور نه تر سیدو شریف پورې و، خود سوات اصلي خوند د مدین او سیدو شریف نه بر، په بحرین کې شروع کیږي، تر کالام او وښو پورې ځي. نری لار، لکه د سالنگ د درې، کوزې نیلي اوبه چې سر په سنگرو ولي او عجیبه داده چې د سیند د نري شرنگهار غبر هم بدلېږي او غوړ مېهار ترې جوړیږي. د اوبو په سر سپین ځگونه زیات شي او نیلي رنګ یې اوس د سکرو ته د لمبو په شان تریخ شین شی. د

سيلانیانو خوان ترمني په دې نورو کوزو ښارونو کې گوزاره کيږي، خود
 کالام هوتلونو مخ په خالي کيدو شي. په همداسې يود مني کې مې يو
 فرانسوی سيلانی د ارتينې سره په شين ټاغي کې، خپلې اډې، سيدو
 شريف ته ورساود. چې لارل نوماني وويل، «يره دو خارجيانو له، لکه
 چې د کلدارو د گڼلو چل نه ورځی که څنگه. ما ته يې زرگون راکړ». زه
 هک اريان شوم، چې پنځوس روپۍ گورده او زر. مناني ته مې وويل «او
 دل منانه، که دوی پرې نه پوهيږي، ته خو پرې پوهيدې، ولې دې ماتې
 پيسې بيرته ورنه کړي.» دد په خدا وويل، «منانی د خدای په داد
 دومره ناشکره نه دی.» ما ته يو څه غوسه راغله. «وايي، خوار خدای
 کړې، کاپر چا کړې، راکړه دا زرگون.» او همداسې ورپسې روان شوم، په
 بازار کې خونه و، نود سيند له غاړې هوتل ته پسې وختلم. هوتلي مې
 ددوی په ژبه واقف پاتې شوی و، د چايوست يې راته وکړ. ما کيسه ورته
 تيره کړه، چې داسې دود خارجيان دي او پيسې يې ډيرې راکړي، هغه
 ورستونوم. هوتلي حيران حيران راته وکتل، بيا يې وويل، چې هوتل د
 خارجيانو د ک دی، چې کوم بښي. ما وويل، دا ميرد ارتينه همدا اوس
 هوتل ته ننوتلي دي. نښه يې دا چې د سړي په لاس کې يوه اوږده لکړه
 وه. نو بيا مو سره چای وخور او انتظار موايست چې که مدعي راپيدا
 شي. خو هيڅوک نه و. هوتلي راجستر ته ورغی او د مينجر نه يې
 پوښتنه وکړه، هغه د يوې کوټې نمبر راکړ. زده ورغلم، ورمې وټکاوه، يوې
 نيم بر بندې ښځې دروازه نيمکښو کړه، لکه چې ويې پيژندلم، په

فرانسوي يې خپل خاوند ته غږ کړ او دا لاره. هغه نوبیخي لوڅ لپرو. ماسترگي کوزې واچولې او زرگون کلداره مې ورته ونيوله، هغه ترې ترې را ته وکتل، بیا يې ورپورې کړ او ډیره شېبه زه بهر ولاړوم، چې راووت نو کالي يې اغوستي وو، خود او بو مری يې لادسري فرعون وزمې ږیرې په تارونو کې پیرلې وې. په فرانسوي، يې پوښتنه وکړه، «پوغ کوه؟» بیا يې جرمني وويله «واغوم؟» او بیا يې انگلیسی راباندې واز میيله «وای». ما ورته وویل، د موټر کرایه سړي سر پنځوس روپۍ ده او تازر کلدارې را کړې، نه سوه واخله اوسل را کړه. دی هم حیران و او هم موسک، خپلې میرمنې ته يې غږ کړ، هغه هم ورسره ودریده او ده ورته زما خبره ترجمه کړه. هغې سروبشور او وینبټانو يې اوبه راوشنلې.

دواړو یو بل ته څه وویل او بیا يې ماته کړه، «بکشیش» ما نادا بخشش دي. ما وویل «موږ افغانان په بخشش روږدي نه یو، ستاسونه مننه» او لاس مې د زرگون سره همداسې غځیدلی پریښود. هغوی، لکه چې باور يې نه راځي د جذبې وړي ملنگانو په شان سرونه ښورول، او یو بل ته موسک وو. بیانو ښځې خپل خاوند په مخ چپ کړ او، خاوند يې لاس را اوږد کړ، ددې په ځای چې زرگون واخلي، زه يې تر مټ ونيولم او کوتې ته يې ننه ایستلم. هغې بلې خواته کوټه برنډې ته ور خلاصه شوې وه چې د چوترې په شان د سوات د سیند په تقریباً سرو لاره وه. هلته يې په چوکۍ کښینولم، دوی هم راسره کښیناستل، همداسې خاموش وو.

بيا نو فرانسوی کوتی ته ننووت او ښځې يې زما سره په انگریزی د سوات د درې د ښایست خبرې شروع کړې. زه پوهیدم چې څه يې په زړه کې دي خو د شروع کولو چل نه ورځي. چې نارینه يې راووت نو هماغه د بانهسو کوتک هم ورسره و. کښیناست او د کوتک نه يې دانتن په شان بل کوتک او د هغې نه بل، د هغې نه بل، همداسې پسې را ایستل او یوه اوږده لکړه ترې جوړه شوه. د هغې د سر پورې یوه د اوسپنې کړۍ وه، نایلونی مزی يې ورپورې غوټه کړ، په بل سر کې يې، د سربو غونډاری او کونډه (چنگک) وټړل، او بیا يې کوز سیند ته واچاوه، پوه شوم چې د کب نیولو شوقي و، یا به يې ځان همداسې ښوده. ښځې يې څه فرانسوي چا کلیټ زما په مخ کې په میز کېښوول، او د یوه ترموز نه يې کافی تویه کړه.

فرانسوی وویل، «زما نوم پویگ دی، ژان ژوزې پویگ» او دامې ښځه ده «ماغی». ما هم د ناچارې ورځې وویل، «زما نوم محب الله دی،» بیا مې نو، نه پوهیږم ولې، دا ورزیاته کړه «ډاکټر محب الله». کیري چې د پاکستان د تاثیر لاندې راغلی وم چې هر سړي په نامه پورې یوه د لعنت غاړه کی تړي، لکه، پروفیسر، ډاکټر، بیرسټر آف لا، ایم ای، ایل ایل بی ژان ژوزې وویل «زه پوه شوم چې ته افغان يې» ما پوښتنه و نه کړه چې څنگه؟ د هغې په ځای مې وویل «زما سره وایه لوتونه نشته، که ستاسو سره نه وي، خیر دی، بل وخت به يې را کړې، یا به يې د هوټلي سره ماتې کړم.» خود د ځواب په ځای، خپل پایپ په ناز او

نخروډک کړ، بنځې يې په لایتروړ ولگاوه، په گوته يې تمباکو، چې نري نري لوگي ترې ختل، کنبیکاږل او په کوم چرت کې ډوب شو. ما د ځانه سرد ویل، شین سترگيه، په ما دې ورځ خرابه کړه، چې ترڅو ته چرسې، ځان خوځوي، په مابه شپه راغلې وي او سپرلې به راته منتظرې وي. بنځې يې وویل، «موږ افغانستان ته روان يو» ما وویل، «نن افغانستان د خارجيانو ځاله گرځيدلې.» بيا مې په توکو وویل، «کب نيولو ته ځئ که څنگه؟» ژان ژوزي راته د سترگو د گوټ نه وموسل، خو سيند ته ځيرو، «هو، يو ځلې د پنجشير په سيند کې خالدار ماهي ونيسم، بيا مې ارمان نشته.» د ځانه سرد مې وویل، خير دی چې موږ د وينې په رود کې لامبو، مقصد چې دی خپل خال داره ماهي ونيسي. ده مې، لکه چې خيال لوستی وی، پایپ يې د خولې څنگ ته کړ او بنځې ته يې ورغږ کړ. هغه چې راغله يو بوتل واين په يوه لاس او درې، يو په بل کې سرد ننوتلی گيلاسونه يې په بل لاس کې نيولي او سگرت يې له خولې څنگيده. خو پخوا تر دې چه خبره انجړه شې، ما وویل، زده ځم چې ناوخته کيږي، سپرلې راته ولاړې دي. زرگون لوټ مې په ميزو غورځاوه او بې خدای پامانۍ ووتلم. ماسختن مهال چې مې سپرلې په اډه کې بنکته کړې او په کچه گړۍ کې خپلې خيمې ته راغلم. يو سپين کاغذ د خيمې پورې سنجاق شوی و. «ډاکټر زړور يې اعدام کړ».

پنځم څپرکی

ډاکټر زړور مرگ او ژوند دواړه صفا او بې غوتې وو. خيره يې هم

همداسې وه.

صفا خرييلی مخ، زڼې، تيرې څرزې سترگې، سپين، جو سر غاښونه، ساده خو پاکه دريشي په غاړه، هميشه گي موسکا په شونډو، د دوستانو، بلکه د هر چا خدمت ته تيار ولاړ. يو وختې به دده سوانح په کوم کتاب کې ايله دو مره ليکلې وي. په لغمان کې پيداشو، په کابل کې يې پوهنځی ولوست، د جرمنی نه د فلسفې د اکتيری سره راغی، څلور کاله يې په پوهنتون کې درس ورکړ، بندي شو او اعدام شو.

عجيبه داود چې حتی په وروستي پيغام کې هم چې دخپل اقرار خبر يې راکړ د ټوکونه پاتې نه و. ويل يې چې «زه لکه چې د مجاهدينو د ښې ووتلم. ددې په ځای مې چې ستاسو په شان هغوی هلته په پيښور کې مردار کړي، د کمونستانو د لاس شهيد ښه يم.»

او حتی دا يې هم وويل چې «د کاپر لور روسی اقرار رانه واخيست خو ارمان چې يو ځلې خويي خوله راکړې وای.»

د دغه قسم سړي دا اعدام په باب به سړی څه وايي؟ د الماسو يو غمی و، څو ورځې د خلکو سره و، بيا ورک شو. درې ورځې مې سوات ته پيره ونه کړه او په حیات آباد کې لږ او بر گرځيدم، نه پوهيدم ولې؟ زما يې پرې څه؟ ده دخپله انده ځان مرگ ته ورکړ، ما خودوی ټولو ته ويلی وو چې هندوان څوک او ښان څوک؟ د پروفيسرانو يې له جهاد او ملی مقاومت سره څه؟ افغانستان له يوه سره سور او رو او دلته يوازې آتش نفسان ځاييدل، پروفيسران د د اينا سارانو په شان وو چې ددې دوړو او

زلزلو تاب يې نه درلود او زر محوه كيدل. دلته ټوله پوهه داوه چې څنگه
ماين خښ كړه، څنگه كلاشنيكوف سره وټړه، څنگه توپونه او هاوانونه
چوكړه. دلته پروفيسران داسې بيخايه ايسيدل، لكه بېړۍ دېكوا په
دښته كې.

د تعليم بيوزلۍ او بابيزه توب ته مې پام شو، دو لس كاله مكتب،
څلور كاله پوهنځى، دوه كاله ماستري، څلور كاله ډاكټري، گويا
دوه ويشت كاله خواري په يوه مثقال مرده كې هيڅ شوه. خو مرگ هم
عجيبه شى دى، كه پورورى يې، كه پاچا يې، كه دې په سلهاوو
بنيادمان وژلي، كه دې ملك خرڅ كړى، كه دې شهكارونه ليكلي،
خو چې مرشې نوبيا هرشى په ټپه ودرېږي، ته همداسې كالبوت ترې
روان شې. كه دې څوك ستا يې او كه دې كنىځى، دا ټول درته بې معنا
وي.

درسته شپه او درسته ورځ همدا فکرونه وو. د پام د غلطولو کوششونه
مې هم وکړل. يوه شپه دمجا هدينو د يوه دوست سرقوماندان
مولوى... کورته لاړم. په هغه مې رخه راغله، بس واره قوماندانان او سر
گروپان وو چې بهير يې نه خلاصيده. يوه راغى مولوى به ور سره
دباغچې گوټ ته شو، څه به سره وپسيدل او بيا به هغه لاړ بل به راغى،
ترنيموشپو همدا حال و، «مولوى صاحب! يو خبره مې درته كوله» بيا
به دباغچې گوټ ته پنا د شول. زه پوهيدم چې د وسلو او پيسو خبره ده خو
ما د وسلو سره كالونه پخوا آن په دو آب ميخ زرین كې خداى پاماني كړې

ود. وسله مې دروسي قوماندان نه واخيسته او مجاهدينو ته مې ورسوله او هماغلته مې دمقاومت او ډاکټر زړور او دده دپټې شبکې سره خدای پاماني وکړه. اوس مې دتيرې چرې نه هم بد راتلل حتی که د ډاکټر دجراحی چارې وي. دپيسو دمورينې ډاکټري سره خومې خود اول نه سترگې خوړلې وي.

زړه ته مې تسل ور کاوه چې ډاکټر زړور هسې يوبيباکه، خوشکه بانکه او په ځان مين سړی و او سزايې له دې بتره. د فلسفې د عالم يې ددې ناولو لوبو سره څه کار؟ مولوی... مې چې وليد نو ويل مې چې يره په ديني عالمانو کې هم همدا ليونتبو شته. دده پورې خومې نورې بلاوې هم ترلې. دپيسو دپاره يې کوي. دامريکا او عربو پيسو يې ايمان خطا کړی. په عمرونو يې په ټوک، وظيفو او شکراني ژوند کړی او اوس په ډالرو او ريالونو کې رغړي.

مگر ځان مې نه شوقانع کولی، چې دزړور او مولوی... محکومولو ته به ور لنډ شوم او په درو کتابونو به مې د فکر دکنډې په درشل ودرول، څلرم کتاب به راغی او لکه پربنستې چې دجلاد دچرې لاندې لاس ترلی مجرم په منگولو کې ترې په هوا کړي، هسې به يې دوی دبيگناهی په جگه غونډی رانه يو وړل او دهماغه ځای نه به زړور او مولوی... په موسکا غيبر را خلاصه کړې وه. يوه شپه مې د ډاکټر زړور سره داسې زور ورده جگړه وه چې منانی څه چې د کچه گړی نژدې گاوندې مهاجر راباندې خبر شول او خيبر هسپتال ته يې بوتلم. خبره صافه وه.

ماتري پوښنه وکړه چې « اې ، ډاکټره ، اې ساده سړيه ، ولې دې ځان
بيخايه تباړه کړ ؟ »

ولې ؟

هوولې ؟

نوبله لاروده ؟

هو

ته يې راوښيه .

اوس کار له کاره تير دی . ته مړ يې .

ته خويي لار راوښيه ، گوندې مړ نه يم او ته به خوب وينې ، چې بيا
داستا په لار د لارشم او که لار نه رانښي نو بيا به يو ځل بيا ځان همداسې
مرگ ته ورکړم .

نو تاوولې ځان تباړه کاوه ؟

پوښتنې ډيرې مه کوډ ، بله لار راښيه .

بله لار دا چې زما سرده به وتلی وای ، اوس به دې دلته په پيښور
پوهنتون کې خلکو ته څه ورښودلی وو .

زه فکر کوم چې دا کار مې پخپل مرگ سره وکړ .

دا سلام دپاره دې ځان وواژه ؟

نه ، اسلام زما تر زيږيدو پخوا هم و ، اوس هم شته زما په ژوندونې هم

واو پس له مابه هم وي .

دوطن دپاره ؟

نه وطن هم همداسې درواخله.

چې د دین او وطن د پاره نه و، نو اوس مې لږ ملا کړه چې دڅه دپاره؟
د ځان د پاره.

څنگه؟

که ما د اقرباني نه وای ور کړې بیامې سترگې ځان ته هم ټیټې وې.
څه مانا؟

ځان ناگارد مه اچوه، ته هم پوهیږې او زه هم. هغه ته وې چې
د پاتریک هنری دا وینا دې تل یادوله چې «آیا ژوند دومره خوږ دی چې
د غلامی د اتکړې په بیه یې هم واخلو؟» زه نه پوهیږم چې د انور جنابان
به څه فیصله کوي، خو زما فتوا د ځان په هکله داده چې یا آزادی
یا مرگ... داستا تر جمه او وینا ده چې زموږ غوږونه دې ورباندې کنول
او ما د همدې د پاره ځان مرگ ته ورکړ.

خدا زده چې ماڅومر د بغارې وهلې چې مناني او یوه بل گاونډی سوت
بوټ و تړلم او خیبر هسپتال ته یې بوتلم. هلته نو په ریښتیا د لیونو سره
پروت وم. ځینی خو پکې بې آزاره وو خو یو دوه سروپ لیوني وو. یو
د آدم خیلو د درې یو ښکلی ځوان و چې ما په اول کې فکر کاوه زما په شان
به غم لیونی کړی وي، خو دې ظالم په موږ نورو داسې کارونه کول چې
یادول یې هم شرم دی. ځان به یې لوڅ لپړ کړ او گرچاپیر به یې د متیازو
دارد را خوشې کړه او پخپله به هم ورسره د لاتو په شان تاویده. یو بل غلی
بودا چې ټولو ته به یې زاری کولې چې خوله ورته خلاصه کړي چې دی

بې سپرې وغواړي. غم داو چې په هسپتال کې دليونو درجه بندي نه وه،
 دسودايي نه نيولې، تر خوروري ليني پورې ټول په يوه لويه خونه کې
 يوځای پراته وو. يو افغان هندو هم راکې و چې هغه خدای خوار کړی په
 عين حال کې گونگی هم و او يو بل هندو يې کله ناکله پوښتنی ته راته.
 دې پايواز راته کيسه تيره کړه چې داهندو يې داخوانی په نامه نيولی و
 او بيا يې خدازده څه قسم شکنجې ورکړې وې او په څه قسم خلاص شوی
 و. داهندو زما په دې خوښ و چې يو خو وطندارو اوبل داچې بې ضرره و
 او په کونج کې د خپلو متيازو سره بوخت و. په غولسي به يې ورباندې
 رسمونه او هندواني ليکونه کول او کله به يې ورغوی ترې ډک کړ او هغه
 به يې دگلابو دگل په شان بويولی او نورو ته به يې هم دست په علامې
 ډک ورغوی وروړاندې کاوه. په دې خواره کې به په کابل کې څه
 ناکردې تيرې شوې وي. زه فکر کوم چې جلادانو به دانه منله چې سپری
 هندو دی او پکې بيا گونگی هم دی. دده بيوزلی مې زړه ته نورې زولنې
 هم رااچولې.

په هفته کې دوه ځلې دډاکټرانو د (ويزيت) ياراتگ وارو. مگر دوی
 به دپيښور دپوهنتون دطب محصلين دځانه سره ډله کړي وو او يوازې
 دهغوی دعملی درس دپارده يې دا دوره کوله. ديوه يوه مريض تذکره
 (سوابق) به يې له يوې کتابچې نه کتله. مور، لکه بيزوگان په دوو پښو
 ورته ناست وو او دډانگ والا محافظ سترگې راباندې خښې وې چې
 ځناور توب ونه کړو. چې هندو ته ورسيدل، هغه ورته په موسکه کنډاسه

خوله، دمتيازو ډک ورغوی جگ ونیو. ډاکټر محصلینو ته وویل، دامریض کوپرولولی دی او کوپروفجی ته ورلنډیږي. ورغوی پوزې ته جگوي خولایې څښلو ته تیار نه دی. کوپرولولی د خپلو امتیازو سره لویې کوی او کوپروفجی یې څښی یایې خوري. تر آخره پورې، دهندو لاس همداسې په هوا کې پاتې و او لکه سړی چې د عکاس مخې ته ولاړ وي موسکا یې هم هماغسې په کړ شو په ورانه خوله کې کنگل وهلې پاتې وه. ډاکټر ویل دا سړی ganser syndrome لري او زیاتره خلک چې په جیل کې یې شکنجې لیدلې همداسې وي، خبرې یې بې واکه وي. ما په زړه کې موسل چې ډاکټر مازې دلوستلي کتاب خبرې کولې. خو مثال یې ددې گونگي هندو نه سل میله لرې و. د آدم خیلو اړیدي خو حق ناحقه لکه فواره څرخیده او رنې اوبه یې شیندلې. ډاکټر د هغه نه لرې، دروازې ته نژدې داسې ترهنده دریدلی و، لکه د ځغاستې لوبغاړی چې درفري تومانچې ته قابو وي. له هماغه ځایه یې زما تذکره هم لوسته او بالکه گانو ته یې وویل، «دا کابلی ډیپریسیف مینیا لري او د اغوانستان د جنگونو سره په دوو څوارانو کې ډیر پیدا کیږي.» زه غلی وم چې هسې نه نورې بلا وې راوکتیږي. یو بل ښکلی ځوان هم زموږ سره و، هغه هم مهاجرو. د نامه پوښتنه مې چې ترې وکړه نو ابله یې په لیونتوب خبر شوم. نوم مې چنگیز دی، د بابر زوی يم، د شاهجهان نمسی او د روس د نیکی کړوسی. زه په اصل کې د بامیانو پاچا وم خواوس مې د چین نیت کړی دی چې هلته شاهنشاه مقرر شوی يم او د چین دیوال یې

ماته جوړ کړی دی. سړی مکتب لوستی معلومیده او که تاریخ نه و نو
 جغرافي لړۍ يې پخه وه. ډاکټر وويل، دغه ځوان د سايکوسيس او
 Wanderlust بڼه مثال دی چې ځان د ټولې دنيا پاچا بولي او جدي
 هم دی. يو بل ناروغ د جلال آباد و او هر ډاکټر يې دگه. دده خبره دوی ته
 تل دا وه چې تاسو پاکستانيان هم ځانته ډاکټران وايئ، خود يوه ليوني
 علاج موونه کړ. لارښی، هلته ميا علی صاحب ته چې هر ورځ يې
 ليونيان په دلبار کې پراته دي. بيا به يې نود منطق څولی شواړه شوه او
 د غم بنيادی او ودونو خبرې به يې کولې او په آخر کې به يې سره سا
 وايستله او په دې به يې ختمه کړه، «واي ادکی مورې!» نور به غلی و.
 منانی به هر ورځ پوښتنې ته راته او زاری به يې کولې چې راځه چې
 ودې باسم خوزما زړه د دنيا نه تورو او په ځان پوهيدم چې ليونی وم او
 ددغو خلکو مرکو خوند راکاوه. يوه ورځ مې ډاکټري راو توریده او ټولود
 کوټې يارانو ته مې وويل، «هلکو، دارښتيا ده چې مور ټول ليونيان يو،
 خود ومړه ليونيان نه يو، لکه چې ځانونه بنيو. دا چې ځان ته د چين
 شاهنشاه وايي دارک روغ دی، هسې يې د خپلې خيتې گټه دلته ليدلې
 ده. شاهنشاه څير څير راته وکتل، نور غلی شو. دې بل لاثوته مې چې
 متيازې يې شنلې گوته ونيوله. «وروره ته ليونی نه يې ليون غرتی يې.
 مور او پلار نازولی لوی کړی يې او اوس نور خلک درته بنيادمان نه
 ښکاري». په مور تاسو کې يوازی هندو لالايو څه بانگسار دی او هغه
 هم د ډيرو وهلو د لاسه.

زه هم ستاسو په شان يم. ددې کوټې نه بهر مخکې ځای نه راکاوه او
 بيا راباندې عصبی حمله راغله او بې واکه شوم، نو بې دلته راوستم. په
 تاسو به همدا شان ناخوالې راغلې وي. نه گورئ چې غیر ددې اړيډي
 ماما نه نور موږ ټول د لیونیانو د وطن نه راغلي یو، نو ولې به نه لیونی
 کیږو. »

ټولورانته څیر څیر کتل او لکه زما خبرو چې ددوی د ماغزو کوم ځای
 تخنولی وی، رانژدې کیدل او یو قسم د تعجب او لیونتوب نه په ډکه
 موسکاغلي ولاړوو.

ما وویل، «د پاکستانی ډاکټر نه یې پتولی شی خود خپل وطن
 لیونی نه شی غولولی.»

ددوی دلچسپی نوره هم زیاتید، حتی د اړيډی په مخ هم مړې
 اوبنکې روانې شوې، لکه چې هغه هم زموږ د زړه په خواله کې شریک
 شوی وي او یا به یې په موږ خوارانو زړه سوځید. په هغه شپه تر سهاره
 موږ یو د بل سره خبرې کولې او ناڅاپه مې کتل چې گونگی هندو هم
 ټکنی ټکنی راوڅښید او زما په مخ یې لاس راښکته. هغه د چین
 شاهنشاه په کرار خو زړه وړونکی غږ د کوم نجرای دا سندره زمزمه کوله
 چې «واگلنارې نارې نارې نازکه* ولې نه راځې هلکه» بیا به یې د
 کومې لنډې وروستی برخه ورسره ټکي کړه «چاله (چاره) راواخله ما
 حلال وکه (کړه) مینه، واگلنارې نارې نازکه، ولې نه راځې هلکه». د
 دې ساده بدلې سره ناڅاپه شاترینه چې دا درې کاله مې د زړه په تل کې

ساتله، سترگو ته ودریده غونۍ مې زیر شو او نژدې مې کړیغې وهلې وې. داشپه د جسمي، روحي او اجتماعي بیوسۍ او بیدردۍ او غمشریکۍ یو مجموعه وه.

یوه هفته پس زما د معاینې وار راغی. ډاکټر له دې خونې وایستلم او خصوصی کلینیک ته لاړو. د لبراتورۍ تستونو نتیجه هم راغلې وې. هماغه د افغانستان د پخوانو روغتونونو خبره شوه چې هر مرض ته به یې د پمپوډر په نامه یو پوری د خونې په شان سپین اوږد ورکړل. ډیر انگریزي توري یې راباندې استعمال کړل (دی خبرنه وچې زه ډاکټروم) چې و مې ویروي او بیا یې دوه نسخې راکړې چې یو یې د خوب وده او بله د درد. خو ویل یې چې دا ناروغي په هسپتال کې علاج نه لري، نو بهتره ده چې دده خصوصی معاینه خانې ته لاړشم. خپل کارت یې راکړ او رخصت شوم. مناني شین ټاغی د هسپتال د دروازې نه بهر درولی و. زده په قاروم چې دی بې لایسنسه موټر چلوي، په کومه بلا به ورسره واورم. هسې هم پاکستانی پولیس په موټر په غوسه دی او په اندک شي مو کچری ته بیا یې. چې پاس موټر ته وختلم، گورم چې زما د کوټې لیوني ټول پکې سپارده دي. حیران شوم چې ددې به څه پرتوگ کوم. خو مناني په خوشالۍ لاسونه سرویل او سپرلی هم خوشاله او کوم نوي شي ته منتظرې ښکاریدې. د مناني، چې زما ترور تیا ته پام شو کټ کټ یې وخنډل او سپرلیو ته یې کړه «پروامه کوئ. شین ټاغی زموږ کور دی او تاسو مو میلماڼه یئ.» ما چې فکر وکړو کړنورتیا یې ویل.

بس اکسلیتیر ته مې لته ورکړه او ایسته په سوات ورشیوه شو. له هندارې نه مې خپل لیونیان څارل. ځینو ترور ترور د غرو پیچومي څارل او کله به بې وار د یولیونی په خندا شو. هندو چې تقریبا شپه او ورځ به یې په ویښه تیروله، نه پوهیږم ولې، په داسې خواره خوب ویده و. لکه مې چې وي. شاهنشاد معتبره ځان ته خامتمانېغ ناست و له خپلورینېکې او خیرنو جامونه یې په کټه پیش دورې بادولې. مناني په خندا ویل «دا خو رک روغ خلک دي. هسې یې ځانونه په لیونتوب وهلي وو.» مگر ما سره دا سودا هم وده چې په څه بلا مې ځان اخته کړ.

دودۍ خوبه د کوم هوټل نه راواخلو خودا لیونیان به د شپې چیرته خوندي کوم. لکه چې منانی هم په همدې اندیښنه کې و. او ودې شي چې ددزما د لیونتوب اندیښنه هم لرله. د ملکنډ له غاښي چې و اوښتو ناڅاپه هغه سواتی رایاد شو چې د ښځې په لنگون کې ورسره آشنا شوی وم. ایله مې سوډه وشوه او موټر مې کلی ته وروخیژاوه، خو منانی پوه شو چې چیرته ځم، راته ویې ویل، «ته دا میلمانه یو ساعت ما ته پرېږده چې یو څه حجامت ورباندې وکړم، دا خیرن لوغړن شرم دی چې د ملک په نیالیچې کښینی.» خبره راته معقوله ښکاره شوه. بس سپرلی یې د کوم نایي دوکان ته بوتلې چې هلته یې هم سرونه او بریرې ورباندې اصلاح کړې او هم یې په ورڅرمه حمام کې خیرې ورومینځلې. ما چې فکر وکړنو ددوی تیزو نیولې کراستې کالي هم نامناسبه راته ښکاره شول. لاړم بازار ته هلته مې ددرزیانو نه شپږ جوړې ملیشه ج'مې واخیستې او

د نايي دوکان ته مې وپورې. مناني، لکه چې ټوله کيسه نايي ته تيرد کړې وه، ځکه هغه د کار په وخت کې موسک موسک کيده، خوزما په ليدو دواړه جدي شول. لکه چې کوم کيسه مال هم دننه و چې يو يو يې پاکول او لکه گډان چې په منی وسکولل شي، د حمام نه يې بهر را استول اول ليونی چې راووت شاهنشاه و چې لونگ يې ترلی و. پاک ستره بنکاریده، هندو په هماغه پخوانی موسکا راووت او له ږيرې يې رنې او به خڅيدې. ټولو جامې واغوستې او يوبل ته يې په خوشالی کتل. مناني زده نايي په دوکان کې پريښودم او ليونيان يې رانه بوتلل، چې راغلل نو د ټولو ږيري خپلکې په پښو وې. ايله مې زړه په کرار شو او د خپل سواتي آشنا کور ته مې شين ټاغي سيخ کړ.

په سبامې دوی بيرته پيښور ته ورسول او د هسپتال په انگرېمې بنکته کړل، په ډيرو زاريو مې ورته رخصت واخيست او بيرته د کچه-گرې خيمې ته راغلو. وروسته چې منانی د هغوی پوښتنې ته ورغلی و، ويل يې چې يوازې هندو پاتې و او نور ټول رخصت شوي وو او ډاکټر په غوسه و، چې دا کوم حرامي دده مريضان ترولي دي.

يو چربانگ، چه زده لاویده وم منانی خيمې ته راننوت او له بيري يې پوه شوم چې کومه ټکه راشکيدلې. راووتلم، گورم چې هغه د سوات فرانسوی، ژان ژوزې پويگ، د خپلې ميرمنې سره راته ولاړ دي. يوڅه ترور شوم خو د خيمې يوه پرده مې ورته جگه کړه او هغوی هم ښوی ورننوتل. مناني ته مې د چايو وويل او دوی مې په نياليجه کښينول.

منانی چایخوښه راوړد، درې پیالې یې په تفر کیښودې، بیا یې نوهره یوډ په خپل وطنی رقم کنگالوله او په بل کې یې اچوله، وروستی د ښځې نوبت و. په هرډ پیاله کې یې بوره واچوله او د شودو چای یې ورتوی کړ. ژان ژوزې خو پروا ونه کړه خو زما پام شو چې ښځه ټکنی غونډې وده، خو میړه یې په سترگو کې څه ورته وویل او هغې هم خپله پیاله واخیسته. چې سبا ناری ختم شو او د ترخو چایو (چې دوی د هغې سره هم بوره گډوله) واراغی بیا نو دواړه بستري ته تیکه شول. (وروسته به منانی ما ته په خندا ویل چې د پرنگیانو کون غیبي، لکه چې مات وي، سم کښیناستی نشي.)

شپږم څپرکی (د ژان ژوزې بیان)

تاتیانانا خرخر دینوا د اولیگ خرخر دین یا هغه خیتور روسي قوماندان لورده چې د لوگر په کاریزونو او د خلکو د کورونو په څاگانو کې یې زهرجن گاز شیندل چې مجاهدین، که هلته پټ وي راوباسي. اولیگ خرخر دین یو وختې په واشنگتن کې د شوروي د سفارت پوځي آتشه و او تاتانیا لومړني تحصیلات په امریکا کې کړي وو. تاتانیا پښتو په مسکو کې د خارجه وزارت په بین المللی انستیتیوت کې زده کړې وده. د هغې پلار په اصل کې پولینډی و چې د هغې د نیکه سرده څیر ژنسکی په وخت د انقلاب په وختونو کې روسیې ته راغلی و. څیر ژنسکی د شوروی د ک.ج.ب پلار هم په اصل کې پولینډی و. نو تاتانیا د پځې کورنۍ وه او که نه نو د بین المللی روابطو په انستیتیوت کې کله

چامنه. دا یو لوی امتیاز و او یوازې د کمونست گوند د نازولو مشرانو
اولاد او خپل خپلوان پکې اخیستل کیدل. عجیبه داده چې ددوی
ښوونکي په اول سر کې ټول افغانان وو.

په دغو کې یو لیکوال پاینده محمد زهیر هم ددوی ښوونکى و. زهیر
بیا په شوروی اتحاد کې په کومې مرموزې ناروغۍ مړ شو. داسې
غښتلي پښتو پوهان، لکه اسلانوف، لیبیدو او دوو ریانکوف پکې
پیدا شول. د پښتو د ښودنې نور لوی وارد مرکزونه په لیننگراډ او
ستالین آباد (اوسنۍ دوشنبې) کې هم جوړ شول، خو نامن کلاتورا
یا نازولو به هماغه د خارجه وزارت په انستیتیوت کې پښتو زده کوله.
نه یوازې د ژبې زده کړه، بلکه د ک.ج.ب نورې مروجې ماغزو مینځنۍ به
په همدغو نازولو کیدې. دوی به په ظاهره د پلوماتان روزل خو په شوروی
اتحاد کې په هر علمي انستیتیوت کې، جاسوسي د هرفن او هرې
خانګې یو ضروری ضریب او شرط و. ژان ژوزې ویل، همدا وجه ده چې
ځینې افغانان چې د کاندېډ ناووک یا ناووک د شهادتنامو سره، د ژبې
خانګه وده او که د مځکې پیژندنې، بیرته افغانستان ته ستنیدل نونه
یوازې به د خپلې خانګې ماهرو، بلکه ورسره به «سرد» هم وو او دا
ذهنیت به ورسره و چې که ضرورت شی نو د شوروی چوپړي به کوي.

تایانا که څه هم چې د دویم نسل روسۍ وده خود څیر ژنسکي په شان
تر خپل وطن نه روسیې ته ډیره وفاداره وده. دا او نور نازولي د خارجیانو
او بلکه عادی روسانو نه لرې گرځیدل او حتی چې چاته یې د کور پته هم

نه ورکوله او د سفارتونو په میل مستیاوو کې چې به مجبور شول نو د پوست باکس لبر یې ورکاوه. تاتیانا او ددې نورو همکسبو ته بیلو متخصصانو د استخباراتو په هره رشته کې نظري او عملي درس ورکاوه، اکثر به عملي کارونه د شوروی اتحاد په نورو جمهوریتونو کې ورباندې کیدل. په عملي کارونو کې بیدو دوی ته د فلمونو او ډرامو د لوبغاړو په شان درس ورکول کیده، په دې فرق چې د فلم د لوبغاړي او اتل د پارډبه مثلاً موټر نه درالویدو، یا د غرد نه د کولې کیدو په صحنه کې ځینې اسانتیاوې او فلمي غولونې او مهارتونه شامل وو خو دوی به د رښتونو خطرونو سره مخامخ کړای شول چې څنگه ترې راوځي. مثلاً معلم شاگرد ته ویل چې لاړ شه د پلانکي مغازې نه (چې د هغې آمر هم د ک.ج.ب سړی و) پنیږ غلا کړه او د مغازې آمر ته به یې پخواتر پخوا خبر ورکړی و چې شاگرد و څاری او که یې کاروبار د ساده گانو و چې ویې نیسي. دوی دا زده کول چې څنگه گنده کړي او ځان معصوم وښيي، څنگه خپل ټاکل شوی قرباني په ځان باوري کړي، څنگه په خارجي ملک کې جاسوسان استخدام کړي.

ژان ژوزې ویل د ک.ج.ب تاکتیک کله ډیر باریک او نغښتی وي. د یوه ملک د کابینې یو وزیر چې ددوی سره مخالف وي، یا مثلاً کوم مذهبي مشر چې د کمونیزم سره یې وړانه وي، او د خپل حکومت په کوم هیئت کې روسیې ته ولاړ شي، ددوی سره په ډیر درنښت او امتیاز سلوک کېږي. زده د لته د ملا شبه ځي تجربه درته بیان کړم. د ژان ژوزې

دې خبرې ما ته ملا عبدالعزیز را په یاد کړ خو چې مې دده نوم یاد کړ،
ژان ژوزې وویل «هغه کندهاری ملا ښیې؟» ما وویل، «هو، هغه هم
اوس د شوروی مریۍ دی.» ده وویل، «ملا عبدالعزیز خود پخوانه په
پوست کې پاک نه و. په اول کې وهابي و، بیا خلقي شو او گویا د اول نه
دی په لومه کې گپرو.»

ما وویل، «ته څنگه زما د وطن په باب دومره معلومات لرې؟» ده
وویل، «چې زما خبرې واورې نو پوښه شې. په اصل کې د ملا شېبه ځي
تجربه درته بیا نوم.» ما وویل، «ملا شېبه ځي خوزده پېژنم، دا نوم خو
ماته افغانۍ نه ښکاري!» ده وخنډل، «تر دې نوبل افغانۍ نوم نشته،
په اصل کې دی د دشت اړچي و، ملا شواخون نومیدد، یا به یې نوم بل څه
وي خو په ملا شواخون مشهور و. دد راته وویل پښتانه نومونه ورو کي
کوي. تاج محمد تاجی شي. نوزده هم شېبه ځي شوم. ته یو ځلی زما خبرد
واورد پوښه شې چې زدولي نه یم. دا خبرد ستاسو نفر راته کړیدد.»
میلمه پال ستاسو ملا شېبه ځي په جومات یا کلیسا گرځوي او هلته یې د
یو د پاڅه شوروی ملا، د مسکو د امام سره کښینوي (هغه هم حتمي
دک. ج. ب سړی وي)، دغه شوروی امام د کمونستی ټناصفت نه کوی،
بلکه بدیې هم وایي او هغه هم په داسې پسپس او خفیه ډول چې ملا شېبه
ځي فکر کوي، دا یې ماته راز ووايه. مگر که شېبه ځي هوښیار وي او د
شپې په هوتل کې د روسي خبرې د ځانه سره تحلیل کړي نو گوري چې
صرف هغه خبرې یې کړي چې په خارج کې د شوروي پورې کيږي او څه

نوي معلومات پکې نشته، بس کمکي شکايتونه دي چې شوری رژیم ته هېڅ ضرر نه لري.

ژان ژوزې و موسل او خپلې خبرې ته يې دوام ورکړ:

بيا نو کله چې دغه هيئت بيرته وطن ته روانيږي نو د ټولونه لوی سوغات همدغه ملا شېبه خي ته ورکوي. سوغات هم داسې ښکاره، رشوت گويانه ورکوي. مثلاً شېبه خي ته په غور کې وايي چې نن ما ښام زما ميلمه شه، نورو ته مه وايه چې بيا ک. ج. ب خبره نشي. زده بيا درېسې راشم. کله چې ميلمه پال دی کور ته بوځي نو گوري چې د ميلمه پال ميرمن په لمانځه ولاړه ده. بيا نو دده راز ونياز شروع شي چې زما ميرمن په اصل کې د چچنيا مسلماننه ده او بيا د مسلمانانو د پاڅون او باسمه چيانو تاريخ بيان کړي. ميرمن يې هم چې د ک. ج. ب غړې او په اسلامي علومو کې روزل شوې، د همدې يود ما ښام د پارده دې کار ته موظفه شوې ده او سباته به نه ميلمه پال دا پيژنی او نه به دا ميلمه پال. خو په دې شپه دواړه د مېړه اورته دي. کله چې ستاسو شېبه خي رخصتيږي، ښځه يوه کڅوړه لاس کې ورکړي چې دا په افغانستان کې په خوارانو او ښو مسلمانانو وويشه خو پام چې په هوتل کې چاته حال ونه وايي چې يو نيم د ک. ج. ب سړی هم پکې شته. په هوتل کې چې ملا کڅوړه خلاصوی گوري ډالر پکې پراته دي. کله چې د شوروی نه د تگ په وخت کې په هوايي ډگر کې ددوی تلاشي کيږي، د شېبه خي زړه درزېږي، خو گوري چې غير له دده نه د نورو ټولو بسکونه پرانستل

کیري. (دا ټول د ک.ج.ب د پلان یوه برخه ده.) ته نوڅه فکر کوي چې دی به دا ډالر په رښتیا خوارانو ته ورکړي؟ که انصاف وکړي هم ايله په سلو کې درې یا څلور په نورو وويشي، او هغه به هم اول په افغانیو اړوي. په بل ځل چې دی روسيې ته سفر کوي نو بیا همدا میلمه پال او میرمن یې ور حاضر شي او د شناخت او دوستۍ بل گام واخلي.

دا یې یو مثال و. د جاسوسۍ په قاموس کې هم د امید او بیم خبره ده. دوی د سترار واپوه، پاولوف نه دا چل زده کړی چې د یو وخت د پارډ سپي ته د گړینجی د غبرسرد سم ډوډۍ واچوه او چې ښه ورسرد وروږدی شونو بیا گړینجی وکړن گود خو ډوډۍ مه وراچوه، و به گوري چې دده نارې په بهیدو شي.

همدا و چې ستاسو د دشت ارچی ملاد ک.ج.ب په لومه کې کښیووت.

زده نه پوهیدم چې د افرانسوی ولې ما ته گډ دی، خو خبرو یې خوند راکاوه. د دویل د ک.ج.ب او هرې بلې جاسوسۍ او حتی زموږ د فرانسې د دوزیم، بیلي بیلي وظيفې هره یوه ځانله څانگه او ما هران لري. په دغو کې یوه مهمه یې په هر ملک کې د جاسوسانو استخدام دی چې د شبه خي سرد دوی همدا کار وکړ. بله د دښمن د جاسوسۍ د شبکو کشف او شنول دي چې دا د ک.ج.ب د څلرم ډایرکټریت کار دی.

په افغانستان کې ځوان پخوا چې شوروی اتحاد لانه و د روسانو جاسوسي فعالیت روان و. اوس یې صرف جامه بدله کړې او د خاورې په

ځای د ایډیا لوژی په نامه کیږي. حریف لوبغاړی پخوا انگریزو، اوس امریکا ده او په لوړه سطحه کیږي. هغه خبره رښتیا ده چې ستاسو صدراعظم هاشم خان د روسیې د سفارت لاندې د کانداران ویرولی وو چې د روسانو سره معامله مه کوئ. بیا د روسیې سفیر په یوې میلمستیا کې صدراعظم ته ویلي وو، «که موږ جاسوسان استخداوو ولې یې ستاسو په وزیرانو کې نه غواړو چې بیسواد د کاندار ته ورځو.»

ما ژان ژوزې ته ویل، «زه پوه نه یم چې ولې دا خبرې ما ته کوي، او نه یې پوهیده غواړم. موږ روان یو سوات ته ځو. که ته راسره ځې نو په لار کې به مې سم پوه کړې چې ولې دومره ډیر کړتیرې؟» ژان ژوزې موسک شو، «سمه ده په سوات کې به دې په هماغه هوټل کې وگورم چې تارا ته پیسې راوړې. خویوه هفته پس. موږ اوس وځو، تاسو همدلته پاتې شئ چې څوک مو سره یو ځای ونه وینی.»

اووم څپرکی

د ژان ژوزې دویم بیان

د سوات هوا مخ په سپردو وده او د آسمان هغه ترانگه چې د هوټل د چوترې نه ښکاره کیده کله ترخه شنه او کله توره تاریکه وه. شین تاغی مې د جوړولو په نامه په ورکشاپ کې درولی و او زه د ژان ژوزې افسانې ته فکر وړی وم چې ویې منم که نه. زه چې دا پنځه کاله د تیر په هیر شمیرلور وږدی شوی وم د ډاکټر زړور مرگ یو دوه هفتې راوینن کړم خو اوس مې تابیا نیوله چې د سمڅې د یارانو په شان بیرته شرم په سر

راکارم او ویده شم. اوس ژان ژوزې بیا چوکه را اخیستی وه او هڅولم

یې.

شبه خي اوس په پاریس کې د فرانسې د استخباراتو د شبکې سره و. هلته یې څه بلاغوبښته؟ که هر څه مې کول، په ژان ژوزې مې بیرد نشوه کولی، چې معلومه شي چې دا دومره پریږد یې ولې شروع کړې ده، زما یې په شبه خي څه، د روسانو په شبکې مې څه، خو فرانسویان هم د ښځو په شان په خبرو کې نری نری بخی کوي، مهم د غیر مهم سره گډوي او په اوریدونکي کې زارده چه وي. لیکن د زړه په کوم گوټ کې مې د امید یو څرک هم ځلیده، چې گوندې په آخر کې کومه داسې خبره وکړي چې په ما هم ولگيږي، ځکه هغه هم لیونی نه و چې په دې آخر مني کې د خپلې میرمنې سره د سوات د هوتل په لغړې باغیچې کې په زیږو پانیو باندي کوز پاس چکروهي او ماغوندي یو بیطرف او بې زړه سړي ته لکچر راکوی. ژان ژوزې ویل، «د ک. ج. ب او د هرې بلې جاسوسی د دستگاه سره د خلکو د راینکلود پاره درې مهمې وسیلې دي. یو پیسه ده چې دا د هر خنډ او لوړې ژورې هواروونکي بولدوزر دی. خودا په دروکې وروستی وسیله ده. اوله وسیله د بنایستو نجونو او شهواني آسانتیا وو برابرول دي. ملا شبه خي د خپلې عنعنې له مخې د نجونو په کسب کې نه و او اوس هم چې فحشې ویني وار پار ترې خطا شي. مگر ک. ج. ب ته نور چلونه هم ورځی، مثلاً د بنایستو کوروسي هلکانو تهیه کول. دویمه وسیله شراب دی. سړی ښه نیشه کړه، بیا یې روږدی کړه او بیا لکه

وریش خور خرهر ما بنام پخپله آخور ته درغي. شبه خي به روسی هلك ته سپارده وربښودله او هماغلته په لومه کې کښیووت. د سفیر د وینا حقیقت ایله اوس معلوم شو. د افغانستان یو مشهور وزیر چې تل به د صدراعظم قایم مقام او د پاچانا زولی و. روسی نجل درلوده او بله نکاح ښکلی میرمن یې افغانه وه دغه روسی میرمن هیچا په دعوتونو کې نه ده لیدلې. ژان ژوزې ویل دادرې وسیلې ټولې یوه مور لري او هغه دنیایي شهوت او حرص دی. د ملاشبه خي د ښکیل کولود پارډنه پیسې کار ورکړ، نه شرابو، نه نجونو، خوبالاخره یې ک.ج.ب تیزرگ پیدا کړ او ښکلی د برندو سترگو گرجی هلك یې وروشکاره.

ژان ژوزې ویل داسې نه ده چې تل به دې نوي استخدام شوي جاسوس ته همدا شیان ورکوي. دا داوولو ورځو عیشونه دي. بیانو چې روبردی شو، نو پکې کښیووت. که دده نه ناغیرې وشي نو ک.ج.ب مثلاً ورته وایی، «ښه ده نو، دا عسکونه (چې پټ یې اخیستي وي) وگورده، که زموږ سره کار نه کوي نو څه، په مخه دې ښه، موږ به دا عکسونه ستا حکومت یا کورنی ته ورکړو. دغه مرحله ده چې گویا ملاشبه خي ښکیل او د روسیې خبرویه.

د سوات هوا ورځ په ورځ سپریده او یو سهار چې له هوتل نه ووتلم د واروو یوه نری دوږد غونډیو په سرونو پرته وه. د ما او ژان ژوزې ملاقاتونه تل پاس په غونډیو او یا هم کوزد سیند په غاړه وو چې دواړو به په کنجکونو کبان نیول یا موپښې کولې. په هوتلونو کې نور

نومیلمانه نه ووپاتې. په دې ورځ نو ژان ژوزې پاریدلی ښکاریده او پوه شوم چې د کار خبره به ترې راووتې. دواړو خپلو کنجکونو کې چینجې وپیرل. د سوات د سیند په بره خوا کې خالداره کبان هم وو چې اوس د ژمي له کبله کوز زموږ د سیند برخې ته هم راڅښیدلي وو.

ژان ژوزې بې مقدمې پوښتنه وکړه «ډاکټر زړور چیرته دی؟» زه هک اریان شوم، لکه چې خبره زما د اټکل نه لاسپې ژوریده. خو ما ځان و نه گراوه، «په کابل کې روسانو اعدام کړ». زما بې علاقه گۍ په ده اثر و نه کړ. بیا یې پوښتنه وکړه، «څه وایې چې هغه دلته درته حاضر کړو؟» زما زړه توپ کړ، «تاسو فرانسویان، لکه چې مری هم حضورولی شئ». ژان ژوزې وویل، «که مړه وي نو؟» ما وویل، «ولې مې کړوې؟ څه رانه غواړې؟» ژان ژوزې وویل، «بس ځان تیار کړه کابل ته» ما وویل، «لکه چې د ک.ج.ب په شان ستاسو دستگاد هم بیگناه خلک همداسې ایساروي. ته څوک یې، د زړور نه څه خبر شوې، ولې ورسره دومره علاقه لرې. د زړور خلاصون خود فرانسې په آجندا کې نشته نو په دې کې څه مطلب لرې؟» ساعت ته مې وکتل، «نه بجې دي، شل دقیقې وخت لرې چې هر څه راته ووايې او که نه درنه لارم.»

ژان ژوزې چې زما جدیت ولید نو نیغ په نیغه یې موضوع شروع کړه، «زه د فرانسې د جاسوسی ضد دستگاد کاریگریم. زموږ یو ژورنالست الان گیونو میږی او اول ځلې هماغه د اولیگ خرخر دین د زهر پاشلود قربانیانو عکسونه بیرون ته وایستل او په ټوله دنیا کې چاپ شول. نو د

خرخر دین لور، یو خود خپل پلار کست اخیسته او بل د ک.ج.ب د خلورم ریاست امر هم و. الن گپو په دې وختونو کې په کابل کې په لاس ورغی. په تلویزیون کې یې اقرار هم ثبت شوی او ټولو ته ښودل شوی دی. زه راغلی یم چې هغه خلاص کړم. د گپو مستنطق تاتیا نا خرخر دینوا ده چې ستاسو د زړور استنطاق هم هماغې کړی دی. نو اوس به دوه چنچنې په یوه مرده کې وولو. ستا به زړور خلاص کړو او زما به گپو. او دادي خبره مې په درو دقیقو کې خلاصه کړه. اوس که پښور ته غځې او که کابل ته، نوره ستا خوښه».

ما وویل، «دا خوناهوانی ده چې ما د خور گوتې نه نیسې او د ډاکټر زړور نه دې ما ته د لومې دانه جوړه کړه.» ژان ژوزې وخنډل، «داسې هم ده او داسې نه ده هم. یو خود ډاکټر زړور خبره ده او موړ ویل چې ته به همکارۍ ته زړه ښه کړې. مگر یوازې دا خبره نه ده. ته یو بل کمال هم لرې او هغه دا چې په کابل کې یوه نجلی هم ستا په انتظار ناسته ده.» زما زړه په دوزا شو چې شاترینه خوبه نه ښیي!

ژان ژوزې د شیطان ماشوم په شان سترگه و ټومبله، «بس پوه شوې. دا کار بې دهغې له مرستې کیدونی نه دی.» ما وویل، «پخپله د زړور وینا ده چې زما نوم یې هم روسانو ته ورکړی دی، نو که بل چاته نه وي تاته خود ک.ج.ب زور معلوم دی، در سیدو سره سم به یې نیولی یم.» ژان ژوزې وویل، «په دې هم خبریو، نو اوس خوښه ستاده چې غځې او که نه غځې.» ما وخنډل، «ته نو چې په هر شي خبرېې ملا شېبه خي به دا هم

درته ویلي وي چې محب الله د خړپ سړی نه دی، د ترپ سړی دی. «
هغه وموسل، «په دې هم خبریم خوشبه خي دا هم وایی چې محب الله
چې یو وار یو کار ته ددشی نوبیا یې نیمگړی نه پریردي. «ما وویل
«مور ورته... غوړول وایو، په انگلیسی کې په خولی کې د بنکې
تومبل وایی، چې تا سوبه څه وایی؟ «ژان ژوزې داخلې په رښتیا او د
زړه د اخلاصه وخنډل. پخوا تر یلیدو مې ورته وویل، «ته فکر مه کوډ
چې بس ته هوښیار یې. له اول نه دریاندې شکي وم. «هغه په تعجب
وویل، «څنگه؟ «ما وویل، اول خودې زرگون لوټ په کرایه کې راکړ. زه
پوهیدم چې ته دومره کم عقل نه یې، خامخا به دې په دې کې کوم چل
وی «ژان ژوزې شرمیندو کې موسکاو کړه، بیا مې وویل، «بله دا چې
ستانه یوډ سهود هم وشوډ. ویل دې غواړې پنجشیر ته لاړ شې او هلته د
پنجشیر په سیند کې خالداره کبان ونیسې. «ژان ژوزې وویل، «نود
پنجشیر په سیند کې کبان نشته څه؟ «ما ویل، «شته خو خالداره کبان
یوازې د هندو کش نه شمال ته سیندونو کې پیدا کیږي، د پنجشیر ټول
شیر ماهي دی. «

اتم خپرکی

د گړو له لارې پلې کامې ته و او بنستم او له هغه ځایه په لاری کې لوړ
مازیگر کابل ته ورسیدم. تورې وریځې او شمال و او پرځ پرځ باران
چې یونیم دواوړې خپولی هم ورسردو، وریده. اریان وم چې که د شناخته
کورته لاړ شم په هغوی ظلم دی او که په هوتل کې شپه وکړم هغه خو ټول

د خاد د لاس لاندې و. د لاری په تم ځای کې ولاړوم چې یو څو کړیږی راپیدا شو او مخامخ زما خواته راغی. ما ویل، محب گله، لکه چې په اول دردنگ کې لاړې. څو کړیږی روغېر راسره شروع کړ او زه هم ترور وم چې لاس ورکړم که نه. په کرار غږ یې وویل، «ملا شبه څی ستاسو په خدمت کی دی.» بیایې نویې غږ او غوره زما دوه بکسونه وچت کړل او یوه ټکسي موټر کې یې کیښودل. بس نور څوک نه وو، پخپله ډرایور شو او ایسته یې د ښار مینځ ته روان کړم. کابل ښایسته زیات فرق کړی و.

د مکروریانو نوبلاکونه زیات شوي وو او حتی د مطبعې لړ او برد هوایي ډگر خواته هغه ځایونه یې ډک کړی وو چې یو وخت به زموږ د حبیبې د لیسې هلکانو پکې سپورتونه کول. لوی سرکونه یوڅه د پخوانه ستره ښکاریدل او څلي ملي هم زیات شوي وو. خو خلک نظر پخوا ته یوڅه زیات په بیرد کې وو او په سرویسونو باندې گنه گونه ډیره وه. شبه څی، لکه چېرې زما په ترورتیا پورې ویې ویل، «دا ستا پښه لکه چې د زانې په شان لمدده ده. دا خلک، یو خود باران نه تښتي، ځکه د هواد حالاتو اټکل وایی، چې نن شپه به واوره پیل شي. چې خلک به د یخنی سره څه کوي. بې هغې په اتو بجو قیود شب گردی لگيږي چې موږ هم بیرد وکړو.»

کابل دومره هم نه و بدل شوی چې زه به یې ونه پیژنم. موټر د هارتن د پله نه تیر شو او د گذر گاه لاره یې و نیوله. د چاردهي حکومتي ودانۍ

ته مخامخ د شاغاسيانو کلا وه. هلته يې موټر د کلا په لويه دروازه دننه
کړ او بيا ترې کوز شوو.

پاس يوې ماني يا بالاخانې ته يې بوتلم چې نيمه لوڅه وه. ما دغه
کوټه هغه وخت ليدلې وه چې په سرو غاليو فرش وه او د شاغاسيانو د
خانانو به په کې غورو درب و. اوس نه ناصر خان ونه يې سره پيلان، بس
زه وم او د غه مړت.

د کوټې په يوه گوټ کې يو برقي منقل ايښی و او ترڅنگ يې د اوبو
آودان د تشت سرد. تشت د مردارو اوبو او د پيازو او هگيو د پوټکونو
ډک و. ملا شېبه خي په ديوال کې د يوې بې ښينې الماری نه يوه غوټه را
ښکته کړه او د هغې نه يې هگي او پياز وایستل. د پياز ځينو غوټو شنه
نښونه وهلي وو او داسې ښکاريدل چې ډيروخت هلته پراته وو. دغه
الماری گانې يو وخت د کيمخت او جانان د سرو شنو لوبښو نندار تونونه
وو. ما پوښتنه وکړه، «څه سول دا نازولي؟» شېبه خي د ځواب په ځای
راته وويل، «پس د ډوډۍ به د سبا ورځې پلان سرد وڅيړو. يو څو خبرې
لاحل شوې نه دي او زه تاته منتظروم.» لکه چې سړی ډير جدي و، نوزد
هم غلی شوم.

د ډوډۍ نه وروسته شېبه خي د سبا دورځې ډير تفصيل راکړ، پلاني
ځای ته به دې بيا يم، پلانکی به وينې، داسې به ورته وايي، داسې به
کوې. دی لکه ما ته ژرنده گپو خوز ما چرت بل پلوو. يوه خور د تلوسه را
سړه وه، لکه چې ماشوم د اختر د سهار په انتظار وي. بهتره ده ووايم د

مکتب د وختونو په شان پخوا تر دې چې په کالني امتحان کې ښوونکی پارچه را کړي تروروم. شاترينه لیونی همدلته، په همدې ښار کې ده، خدازده چیرته، خدازده څه کوي، خدازده زده به یې یاد یږم که نه، چې دا ووينم څه به وایم څه به کوم څه پوز به نیسم؟

د بالاخانې د ماتو کړکیو نه سوړ باد راته. یو د غلو لالتین چې ښیښه یې نیمه توره و د بلیده او ژبگی یې د باد د څپې سره لرزیده. واورد نو سمه په شرنګهار شروع شوې و. د کابل د ژمي نه مې بد راتلل او بیا هغه د لیسې وختونه سترگوته راته دریدل چې په لیلیه کې به موزرې شدلې کمپلې د ځان نه تاو کړې وې او د سرونه به ریریدو. هغه بل کابل، د کابلیانو او نازولو کابل، ماته پردی و.

هغه کابل چې په ژمي کې به خلکو د حلیم په نامه حلو او زمه خواړد په غورو کې ډنډ خوړل، لاندې پلاو نه به یې پخول او په تاو دو صندوق کې به ترستوني پټ وو او د شپې تر نیمایي به یې کیسې کولې او هغه زینغوزی او توتان چیچل چې په صندوق کې باندې د لې پراته وو. موږ اطرافیان د خدای د دغو نعمتونو نه بې برخې او پخپل کابل کې جلا وطنه وو.

سهار چې پاڅیدم یو د لویشت واوره د کړکیو په درشايي پرته و چې زما په اټکل، په مځکه به نو د د لویشتې واوره و. د پاڅیدو سره سم شبه خي د پیري په شان له بلې کوټې نه د پتنوس سره راوووت. توره المونیم (ارمونه یې) چاینکه، د بیګا پاتې سره ډوډی، په پیاله کې یو

کاچوغه بوره تیاره اچول شوې. خوزه تلو سې وړی کړی وم. ما چای خوړ
او د خپلو خپلیو غم را سره و چې اوس به څنگه وځم؟ خوشبه خي، لکه
پیری ورک او د سترگو په رپ کې دموزو د روسی یرې د پوستکي د
خولی او کوټ سره راپیدا شو. بیا چې ما دالرو برکول نویې دریشي
راوړد. یو د بتود یې چې پوهیدم پیسې پکې دي، د کالیو په سر کینبوده.
چې د شاغاسی د کلانه وتلم نوبلا تشبیه، تیار روسی وم.

نهم خپرکی

روسان، لکه بنا پیرکان داسې دی. بنا پیرک چې ځینې ورته ځکالی
هم وایي او په عربی یې خفاش او په فارسی یې شب پرد یا شپ پرک
بولي، د نمجن او تیاره ځای، مارغان خونشو ورته ویلی، ځناوران دي.
روسان یو د ژورده ویرد لري، له بنیاد نه، له طبیعی آفت نه، له خدای نه.
پټ پټونۍ یې خوښ دی، تیاره او اسرار آمیزه ژوند یې خوښ دی. ژورده
غولونه او خطا ایستل دروس خصلت دی. یو د لیکوال / الکسي
تولستوی / د روسي خصلت نومی کتاب کې همدا خبره، البته په ژوولې
لهجه کړې ده. دا چې د شطرنج نړیواله قهرمانی اکثر د روسانو په لاس
کې وي، ددې چینه هم همدا روسي خصلت دی چې په خطا ایستلو، ژورو
توطئو، او د کاسې لاندې د نیم کاسې په پټولو بنادۍ. په روسیه کې یو
نانځکه جوړیږي چې با بوشکایې بولی، یو د نانځکه، پکې بله، پکې
بله.

شبه خي زده په دې سهار له ډیرو کړلیچو لارو یو ځای ته بوتلم، موټر

يې ودر اود، په يوې تورې پټۍ يې زما سترگې وټرلې او يوې زير خانې ته
يې ننه ايستلم. پټۍ يې رانه لرې کړه. چې سترگې مې سره و سرويلې،
اول شې چې ما هلته وليد يو بڼا پيرک و چې دننه په کوټه کې لر او بر
الوته. کوټه نيمه تياره وه. خدا زده خو دقيقې په همدې کوټه کې روان وو
چې يو ميز ته ورسيدو. يو تب برق د چت نه غږيد. د ميز تر شا په يوه
کرسي يوه بنځه چې په اول کې مې صحيح کولی نه شوه ناسته وه.
وينستان يې د غوشايو د تپې په شان په کوپړۍ تپې کړي وو. د ميز بل
سرتېره دوه کرسي تشې وې، شبه خې په يوې باندې کښينا ست او ما ته يې
په بلې د کښينا ستو اشارې وکړه. اوږده شيبه چوپايې وه. ما د نجلۍ د
کړو وړو جاج اخيسته، نه بڼا يسته وه او نه بدرنگه، خو د پيغل توب په
جوش کې ښکاريد. د چت د کوم ځای نه، د ديوالي ساعت په شان په
منظمه وقفه څک څک او به څڅيدلې. په چت کې نلونه، لکه ماران هرې
خواته غځيدلې وو. خاموشي تر حد زياته شوه. زما په خيال هغې هم زما
جاج اخيسته. بيا يې په کرار غږ په رساپښتو په کندهارۍ لهجه وويل،
«ترينا غواړې؟» ما بې خوده وويل، «هو». بيا يې وويل، «زړور
غواړې؟» ما وويل «هو» بيا نو غلې وه او شبه خې ته يې کتل. شبه خې،
لکه چه وار خطا و، خپله بريد يې داسې گروله، لکه چه اور ورباندې بل
وي. خوبيا يې هم وويل، «زه هم خپل سړی غواړم.» خو هغې لکه د
شبه خې خبرد يې چې نه وي اوريدلې، غلې وه او ورته کتل يې. شبه خې د
بريدې گرولو ته زور ورکړ او بيا يې په نري غږ وويل، «هو، ستا شرط هم

منم. « ايله دنجلی د مه راسته شود. بنا پيرک لا زمور په سر دورې وهلي
 خود او بو خخواکی ختم شوو. نجلۍ پاخیده او د کوتې بل سرته چې تپه
 تيار دود روانه شود. کوته به البته ډیرد اوږد و د چې بنایسته ډیر وخت يې
 د پنبو ښکالو راتله. شبه خي بيا راباندې سترگې و تړلې او موټر يې
 چالان کړ نو ما خپله پتۍ لرې کړه، خو هيڅ گټه يې ونه کړه، د بنۍ بشر
 غبر غوږنه و، فقط د واورې خپولي وو چې په شرنګهار را پریوتل، داسې
 چې په سرک نه د پنبو پل و او نه د ارابو.

د شه به خي والگا په جیب بدله شوې و د او بیغمه بیرته مخ په گذر
 گاد، د شاغاسی په کلا ور روان شوو. د غرمې نارۍ بیا هماغه هگی او د
 سیلو تور دودۍ و د. شبه خي یوڅه راضی معلومید، کله به موسکۍ
 شو. ما د خانه سرد ویل، اوس به یوڅه د زړه خواله راسر د و کړي. ما د
 پوښتنې تابیا نیوله خود د پرې نښودم او په جدی لهجه يې وویل، « درې
 ساعته آرام وکړه، نن شپه میلما نه یو. » ما ویل، « چیرته؟ » او هیله مې
 داو د چې داسې خای وي چې شاترینه بو ځلمې و وینم. خود د، لکه د حال په
 ژبه چې خبرې کوي، سرو ښور او د او بلې کوتې ته روان شو او زد په چرت
 کې ډوب پرمېنۍ یو ورم.

یو وختې د شبه خي ښکالو راوینښ کړم چې لگیاو لالتین يې لگاود.
 دو مرد زر تيار د شوې و د. وروسته نوبلې کوتې ته لاړ او د یو د تور بکس
 سره بیرته راغی. لکه جراح چې پخوا تر جراحي خپل سامانونه په دقت
 قطار ږدی. ددهم اول د بکس سر خلاص کړ، بیا يې پلاستيکي

دستکشې په لاس کړې، نور يې قسم قسم بوتلونه، پټۍ، بياتي او نورې بلاوې. بيا يې په يود سطل کې ترمې او به راوړې چې زده په کناراب کې ځان پريمينځم. که ما د خدای وسې وکړې چې ساړه دي، خوده خپل کار کاود. په ناکامۍ مې ځان پريوله، غاښونه مې برس کړل. ږيرد مې لالتين ته وخريله او د شبه خي جراحي ته کښيनाستم. اول کار يې چې وکړد سرو زرو درې څلور قالبونه يې زما د کوز او پاس غاښونو په سرکښنودل او بيا يې سرو نه دننه کارد کړل چې د غاښ د پاسه تينگ شى. بيا يې نو ښه ډبل ستيالينى بریتونه په شونډو راسپارد کړل. يو قسم ترخه آبی فلمخونه يې په زحمت د سترگو په گاتهوراله کښنودل. ما ويل «نن سهار دې ولې نه سينگارولم؟» ددو ويل، «سهار خومور يوازې وو، نن شپه مجلس دى.» بيا يې نو سپين کميس، سور نکتاي او نيلی رنگه ښه ليسه دريشى را کړد. د سپينو زرو سور بيرغ يې راله په گريوان وتومبه، قوي بدبويه روسي کلونيا يې په مخ راوښتله او څه تيزبويه عطر يې په جامو راوشنل، مگر بوتان يې چې راوړل ددو سرده جوړيدل، بلکه سرده ساقدار د بوتان وو. ما ويل په دې کې به يې هم حکمت وي، او په ترده غونى ماښام د کلانه ووتلو.

اوږد روښانه سالون له افغانانو او روسانو د ک و. په تعجب مې وليدل چې روسي ښځې خوږې چې وې، افغاني ميرمنې هم په شمير کې دومره کمې نه وې. شوخې سرې شنې جامې، د خټ گريوانونه د V په شکل، پاس ارت او کوز نري چاک، ترملار سيدل. زما په نظر دا جامې

ښکلی نه وې، سکسي وې خو يو ډول بې بندو باري او افغانيت ته يو ډول سپکاوی ترې ښکارېده، مگر بيا هم افغاني ميرمنو څه کول څه يې پرېښودل او خپله طبيعي ښکلا يې برېښوله. روسي ښځې لکه پيلاني، د اورو نه تر پښو پورې روغې استوانې وې او ما ته يې د پښتودا متل رايا د اوده چې «يې نری، بې نری، تنډه خيټه پښې نری»، سپينې، بې مالگې او د کاسير توب غونې وې. بيخايه يې خندل او خپل طلايې غاښونه يې څلول. زما خپلو غاښونو ته پام شو او شونډې مې نورې هم سره وروستې، خو موسکامي ورپورې سرين پرېښوده. خادمانو په پتنوسونو کې د شربتو او شرابو گيلاسونه پاس نيولي، د مار په شان د پښو ترمينځ کارده واړه تيريدل، په هرې پښې تم کيدل چې ميلمانه گيلاسونه ورنه واخلي. لږ او بر مې وکتل خوشبه ځی لا درکه وو. گيلاس زير ليمکوناد مې واخيستل او د مصنوعي موسکا سره مې په ترورتيا هر د خواکتل. د مچيو د بان په شان زوږ وو. گيلاسونه سره کړه نګيدل او د (مير، دروژيه، ددوی) شعارونه تکراريدل. دلته هلته د خرد د نريدا په شان يوه کرکجنه خدا هم راتله نور نو بې مفهومه غومبرو چې هيڅ خلاصيدن يې نه وو. د زياترو نارينه وو عسکري دريشی وې چې زما ترورتيا يې لاهم زياتوله.

يو ځلې مې پام شو چې يوروسي منصبدار ما ته ځير دی، خو چې سترگې په سترگو شوو، نو يې مخ واړاوه. زه پوهيدم چې د خوشالي فضا هسې برغولی و او د ديگي په مينځ کې د جاسوسي، توطئو،

دسیسو، وینو او قتلونو ننگولی پخیده. هر سړي بل خاره او هر سړي په خپلو خبرو، حرکاتو او حتی کاتو باندې سانسور لگولی و. لږ وروسته په همدې پتنو سونو کې په بشقابونو کې ساره خواړه راغلل. د بادرنګو ترازې، ایشیدلې خوشاره کچالان، کلبسې (یوډول د خوک د غوښې اوږده ساسیج) دا ټول په یوه پتیر پاستی کې تاوشوی وو. زما ترڅنګ یو افغان منصبدار دوه د پاستو لولې واخیستې، یوه یې یوې روسې ته ورکړه چې، زه فکر کوم میرمن به یې وه. دواړو په یوه لاس کې د شرابو گیلاسونه نیولی وو. داسې ښکاریدل چې دوی هم دومره زیات بلدنه دي او زما په شان دیوال ته تکیه ولاړ وو.

پتنوس والا زما مخې ته هم تم شو. ما یوازې بادرنګ د پاستي نه واخیست او خپل افغان ګاونډي ته مې و موسل. هغه په غوږ کې راته وویل، «خداي دې د روسانو ډوډۍ ووهي.»، ما ورته و موسل او نور مې هیڅ ونه ویل. اوس نو مجلس زور اخیستی و او شرابو د خلکو خولې پرانتي وې او یا به ټولو ځانونه همداسې صمیمي او مخلص او ساده ګان ښکاره کول. په همدې وخت کې یوه ښکلې روسې ښځه چې آبی کمیس یې تر زنگنور رسیده او نظر نورو ته سنگینه بریښیده، گیلاس په لاس زما خواته راغله. په رساپښتو یې ځان معرفی کړ، «زه تاتیانا یم.» بیا یې ماته څیر څیر وکتل او پوه شوم چې زما د ځواب منتظر ده. خوزه نه پوهیدم چې خپل نوم څه ورکړم. خو هغې په خوږې موسکا وویل، «که زه غلطه شوې نه یم، ته محب الله یې» ما په وړ خطایې شاوخوا ته وکتل،

خوهغې مې په اوږد لاس کيښود او ويې ويل، «تاخو هر سړی پيژني!»
 ما وويل، «تاسو خطا وتلی یی، زه محب الله نه یم» خو هغې مې
 خبر غوڅه کړه، «ټول دې پيژني چې په شوروی کې دې تحصیل کړی او د
 سالنگ د ټولن په جوړولو کې ستا کار نامې ما ته معلومې دي. اول جیپ
 د سالنگ په غاښی تا وخیژاوه، هغه وخت لا ټولن جوړ شوی هم نه و او
 یوازې یوه نری لاریې د سامان چلولو د پار د پاس په سر تیره شوې وه، خو
 چا ورباندې مو تر چلولو ته زړه نه ښه کاوه. گویا ته د سالنگ قهرمان
 یې.» ما به چې خبرې ته خوله خلاصوله، دې به غلی کولم. آخر کې مې
 وويل، «هو، هماغه یم، خو اصلي اتلواله د شوروی ملگرو وده.» تاتیانا
 کټ کټ وخنډل، لاس یې را کړ او نورو پینډو ته د روانیدو په وخت یې په
 کرار غږ او همیشه گي موسکا په عادی لهجه وويل، «دریمه ورغ.»
 دا هماغه تاتیانا، د قوماندان خرخر دین لور وه چې زموږ د اکثر زروړ
 یې په مرگ محکوم کړی و. دا په رښتیا هم پیمخې وه او یا به داسې وي
 چې خارجي پښتو وایی په پښتانه لاهم خوږ شي. په هر صورت، ملا شېبه -
 خي پوه شه او دده حرامزاده گي، زما تلوسه شاترينې ته وه، چې گوندې
 دلته یې ووينم، خو نیمه خوا پاتې شوم. په همدې کې وم چامې په اوږو
 لاس کيښود. په اول کې خومې د ډار د هیڅ شاته ونه کتل. لکه سړی په
 خوب کې، د مالوچو په ډیری کې منډې وهي او هیڅ خپل هدف ته نه
 رسیږي، ما هم شاته د کتلو کړ او همداسې اوږد تیر کړ او پیری راباندې
 تیرې شوې چې ایله مې مخ شاترينې ته واړاوه. هماغه د ژوند د مستیو

ډکه نجل وه چې څلور کاله پخوا مې د تاله برفک په دښته کې خواپورې
 نیولې وه. هغې چې ولیدم نو، لکه چې سم مې نه پیژني تندی تریو کړ.
 خو ما خوله د عاشقانو د راز و نیاز په علامه غور ته ورنژدې کړه. یو قسم
 د سنځلو د گل په شان خور عطر چې د سړي زړه هم وړانوي او مړیدن هم
 ترې نه وي، زړه راتازه کړ. ما ورو وویل، «مه ویریر، زه پخپله یم،
 ډاکټر محب الله.» او هغې هم ځان راټول کړ، اننگي یې یو څه د شرمه وه
 که د بل احساس نه سره شول، لکه چې ټینگه مې په غیر کې نیولې وي.
 بې ډیله د سالون نه بهر برنډې ته راووتلو او په نیمه تیاري ډیودی کې
 مو غاړه سره ورکوله چې ناڅاپه زوی مړی، شبه خي غماز راپیدا شو.
 داځلې نه یریدو او نه بل څه، صفاسوت بوت و. تهکسي یې په سرک
 چالان ولاړو او د برقونو رڼایی په واورو ځلید. بې له غبر او غورډ یې په
 موټر کې کښینولو او داځلې یې خیر خانې ته روان کړو. هلته، دی
 مخکې موږ ورپسې په یوه کور ننه وتلو. یوه ښکلې په سرو قالینو فرش
 خونه وه چې، یو لوی تلویزیون ورکې چالان و او نیمه برنډې عربي
 نڅاگانې پکې روانې وې. په دې کې د روسانو او داخلي کمونستانو
 عجیبه چل و، عجیبه باریک بیني وه، حتماً د شبه خي په شان
 جاسوسانو د اسلا ورکړې وه چې د خلکو د حیا پرده وشلوي خو د دوی په
 خپل دود. عربي موسیقي، عربي ساز، هر عربي غبر خلک د اسلام او
 قرآن پورې تړي. خلک فکر کوي چې په عربي، د قرآن په ژبه کې، به
 هیڅکله د داسې ناکړدو دپاره ځای نه وي. پرېرډه چې وگوري چې په

عربي او عربانو کې څه ناکړدې دي چې نه کيږي. هدف داو چې د خلکو په بې کچه انگيرنو کې د شک درز پيدا شي او پدې کې ډيرې گټې وې. يودا چې عربي ژبه به د سپيڅلتوب او ملکوتي حالت نه ووځي او د خلکو پام شي چې په دې ژبه او قوم کې هم داسې بې حيايي کيدلی شي. بله دا چې د عربو به هم نوم بد شي او دا ځکه مهمه وه چې د مجاهدينو زياتره مالي مدرک همدغو عربو برابر اود او خلکو ويل چې دا خود ديني ورور گلوی په احساس کوي. اوس به خلکو ته معلومه شي چې عرب په اسلام چندانې اړنه دي، ددوی او امريکايانو (امپريالستانو) ترمينځ تفاوت نشته.

شبه خي ورک شو او موږ په دې لويه کوټه کې يوازې پاتې شوو، موږ دواړو يو قسم د سترگو پټ پټونی کاود. شاترينې ځان ناگاره اچاود او د تلویزيون ننداره يې کوله، خوبيا به يې په موسکا ما ته وکتل. ما د هغې بخاری شانيولې وه چې د خونې په مينځ کې ولاړه وه او نری نری تودوخه يې راپو کوله خوبه چې دې ما ته وکتل ما به ليمه کوز کړل. زه لاړم او تلویزيون مې بند کړ. دا يوه شوخي وه چې د شاترينې نه د نه کتلو بانه واخلم، خو په همدې وخت کې شبه خي په يوه پتنوس کې د چای ددرو پيالو سره راغی. موږ ته يې په اشارت په کوچونو د کښينا ستلو امر وکړ. بيا نو لاړ تلویزيون يې بيرته چالان او د هغې غبري تر پخوا لالوړ کړ. يوه شيبه درې واړه کرار ناست وو. بيا نو شبه خي شروع شو.

«تاسو به دواړه سم نه پوهيږئ، چې تاسو دلته څه کوئ، زه دلته څه

کوم او پلان څه دی. نوماته غورځون ځکه چې دا وروستی ځل دی چې تاسو په پلان خبر کړم. دا اوږده کیسه ده خو زده به یې په خو دقیقو کې غټ ټکي چې تاسو ته په کار دي ووايم چې بیا ورانی رانه شی. فرانسويانو د تاتيانا سره بس دا تجارت کړی دی چې الن گيو به ورسپاري او فرانسويانو ورسره منلې ده چې هغې ته به امريکا سياسي پناه ورکوي. دا معامله زموږ په گټه ده ځکه چې د تاتيانا سره د ک.ج.ب ډير اسرار دي، هغه به ټول غرب ته ورکړي. اوس به د هغوی د وتلو بندوبست وکړو. «ما وويل، «دا خوبه شکه چې تاسو ښه گټه کړې ده، خو زمایې پرې څه چې ستا سره مرسته وکړم؟» «شه به خي وويل، «زه په خپله دې خبرې ته راتلم. په دې ما مله کې بله گټه د ډاکټر زړور خوشې کيدل هم دي چې تاتيانا راسره منلې دي. اوس به راشود و تلو پلان ته چې تايي هم د يوې برخې ذمه وهلې ده.» شاترينه او چته پاڅيده، ساعت ته يې وکتل او ويې ويل، «دا خو په رښتيا هم ښه ما مله ده، هم فرانسې خوشاله، هم تاتيانا او هم محب الله خان» او بيا يې پسځند وکړ، «زما وجود ته ضرورت نشته.» «شبه خي اريان اريان ما ته وکتل. ما وويل، «په دې ما مله کې ته هم شريکه يې. د سرځکان تر پله به موته رسوي، په لار کې پاته کونه دي، خو که ته راسره يې نو ستا زور خو په سالنگ کې ما ازمييلي دی چې څنگه په امنيتي مقاماتو جادو کوي.» «شبه خي په خبرو کې راگل شو، «ما ته دا ټول معلومات شته، زه په خپله يو وخت د روس سپړی وم.» «ما په زړه کې ويل څوک څه پوهيږي

چې اوس به هم يې، خوڅه مې ونه ويل. شاترينې ما ته د ملامت گوته
 ونيوله، «بسن نو ته دومره په ځان غره يې چې زه به ستا د پاره خدايي
 خدمتگاري کوم او که د سالنگ د واورو نه د بچ کولو اجوره غواړې؟»
 ما ته هم غوسه راغله او هم په دې وشرميدم چې شتاترينه به په رښتيا
 همداسې فکر کوي. بې واره د ځايه پاڅيدم. د سرو مصنوعي غاښونه
 مې وايستل، شبه خي ته مې گوزار کړل. بریتونه مې په داسې زور
 و شکول چې نژدې مې شونډه ورسره شلیدلې وه. د سترگونه مې هغه شنه
 گاتې په داسې شواخون وايستل چې اوښکې مې په مخ ماتې شوې. د
 لينونتوب څپه راباندې راتله خو ناڅاپه د خپل تحصيل د وخت د
 سايکولوژي د استاد دا خبره را ياد شوه چې ويل يې، په هغه ساعت چې
 ډير په غوسه يئ او د کومې وړانکارۍ او انفلاق ويره وي، نو شونډې
 سره وگنډئ او د ځانه سره په ورو ورو د يونه تر لس پورې حساب وکړئ،
 بيا بيرته د لس نه يو ته راشئ، و به گورئ چې غوسه په مدار مدار
 کښيښي. نو ما هم د شونډو لاندې خپله وظيفه شروع کړه او بيا بيا مې
 گردانوله، ترڅو په رښتيا مې هم روح په کرار شو. شبه خي او شاترينه
 دواړه په يو قسم غير طبيعي انداز راته ځيرو او خاموشي د حدنه اوږده
 شوه. ما وويل، «ډاکټر زړور بيشکه چې زما ملگری دی او خداي شته
 چې زه دده د مرگ په غلط خبر تردې حده رسامه شوی وم چې شفا خانې
 ته يې بوتلم. خو چې شاترينه نه ځي، زه هم نه ځم. د سر ځکان د پله پورې
 به در سره لاړ شم، تاسو به خپل اطمیناني قوماندان دوست ته وروسپارم

چې په خیر خیریت موان تر پینښوره ورسوي، خوزه بیا بیرته کابل ته راځم. که شاترینه نه وځی نو ما هم پاتې بویه. « شبه خی وار خطا شو، « تر سر خکانه به څنگه ورسیرو؟ » بیا یې ماته په قهر وویل، « تاخولوز کړی و، د لارې نقشه خو تا جوړه کړې وه، زه خویوازي د تاتیانا د موافقې او تصمیم مسئول وم، اوس به هغې ته څه ځواب وایم؟ » زه غلی پاتې وم او نور د خبرو حاجت هم نه و. د پلان د ځنځیر اصلی کړی همدا د کابل نه د سر خکان تر پله پورې رسیدل وو. شبه خی هم زما په شان حیران ناست و. شاترینې ته مې کتل، په هر کاته مې ددې د بنایست ځلا زیاته لیدد. په اننگویې نه پوهیرم د شرمه و که د قهر د، د هغې مشهورې لنډۍ په وینا، د سرخی خاصه غوړیدلې وه. ورو ورو راغله او زما په سړيې لاس کیښود، « ظالمه، ته دا څلور کاله چیرته وې؟ » او بیا شبه خي ته موسکه شوه، « بس ډاکټر زما وکیل بالتوکیل دی. چې دی په ما دومره اتبار لري چې پش شا زما له خوا ذمه وهي نو توکل په خدای. » شبه خی چې هیڅکله مې دده تندې بې گونځو نه وه لیدلې هم موسک شو. شاترینې خپله چوکۍ ما ته دومره رانزدې کړه چې بیا یې د سنځلود عطر ور مه راخوړیدد. تر نیمې شپې مود تینبتي پلان جوړ او څو ځلې گردان کړ. شبه خي به په هر قدم او هر کړلیچ کې نوی خنډ او نوې غوټه را اچوله، چې که داسې شي یا داسې شي، بیا به څه کوو؟. بیا به مور په گډه ورباندې تر هغې بحث کاوه چې د خنډ د هوارولو لار به موبیدا کړه. مگر په دې پوهیدو چې ډیر داسې وارد کړلیجی هم شته چې موریې

اتهکل نه وي کړی. خو شبه خي ويل، «غوته هله پرانيستل کيږي، چې پرې واوړې، توکل په لوی خدای.» ها او شاترينې دواړو، زده فکر کوم چې يوې خبرې ته وخنډل او هغه دا چې ملعون شبه خيه! ته خدا زده د خو دولتونو جاسوس يې، ستا يې د خدایي توکل سره څه کار؟ البته ده ته مو هيڅ ونه ويل او دده هم سر پرې خلاص نه شو او يا به دومره هوښيار و چې موږ او زموږ انگيرنې به ورته د ماشومانو لويې ښکاريږي. زما خدا ختمه شوه خوشاترينې لاخنډل او ما ته يې گوته نيولې وه. زده حيران وم چې څه خبره ده، خو چې پام مې شو د مصنوعي گاتې د لرې کولو نه پس مې لاهم او ښکې په مخ روانې وې او چې خدا مې ورسره کوله نو عجب شی رانه جوړ شوی و.

د تېښتې نه پخوا ورځ مې د شاترينې سره د کابل آخری دیدن وکړ. واوړه لاڅپولې څپولې وریده او د ښار جم و جوش نه و، نه يې گڼه گونه وه. شاترينې، لکه زما په زړه چې خبره وي وويل، «مرگ او واوړه دواړه پرده پوښ دي، خو زما خوښيږي. د سالنگ شپې رايادوي،» او بيا يې خبره تيره کړه، «هغه شين ټاغی چیرته دی؟». ما ويل، «په پېښور کې دی او ډير درېسې خپه دی.» دې ويل، «زده هم ورپسې خپه يم.» بيا نو دواړه همداسې خاموشه دده افغانان په بازارونو وگرځېدو، د سپين زر هوتل نه په شهرنو ورشيود شوو. ددې د پلار او ورور پوښتنه مې وکړه. معلومه شوه چې ورور يې د روسيې په لار جرمني ته تللی او پلار يې مړ شوی دی. ما نه غوښتل چې چکر ختم شي خوداد شهرنو په تم ځای کې

بس ته ودریده. زه په زړه کې خوشاله وم چې د کور د تگ ست به وکړي.
خو چې بس راغی دې په لاس خدای پامانی راسره وکړه او وروپې راته
وویل، «سبا به سره گورو.»

لسم خپرکی

خلک د قوماندان عبدالحق د کارنامو کیسې ډیرې کوي او دده نه یو
افسانوي قهرمان جوړ شوی دی. رښتیا هم دی د روسانو د لکې لاندې
لوی اغزی دی، مگر زما خپله دیو د ورک نومی مجاهد، تورن
عبدالرحمن سره ډیره چوره ده. د یحیی کلر عبدالرحمن نه په جوسه پهلوان
دی او نه د خبرو پړانگ. نه د قاری بابا په شان پلن دی او نه د حقانی په
شان بیر. یو عادی تورن دی چې د عسکری په طریقه جنگ کوي. ده په
مصر کې د چریکی جنگونو درس لوستی دی. لاپې نه وهي د خپلې
ماتې او تینبتي کیسې په لادیر خوند کوي. ږیرد یې تر هغې صفا خریله
چې دده د مجاهدینو ډلې په زاری ورباندې پریښوده. خو اوس ورته په
کور کې میرمن په غوسه وي او یو روایت دادی چې کله کله یې ډبوی هم.
تورن عبدالرحمن هم د عبدالحق او حاجی دین محمد په شان د جبار خیلو
د خانانو د توکم دی خو چې ورته وگورې نو یو فقیر، خوار نجو کی انسان
دی چې زړه به دې پرې وسوځی. تاری لونگی تری او خپلې په پښو
کوي. دی وایي چې افغانستان، په تیره د ننگرهار سیمه غرنی ده او
دلته یوازې غرنی وسلې ښه کار کوي او دده خپل شق هاوان دی.

دلته ده چې دده شاهکاري معلومېږي. دی وايي هاوان يوازينی
مېړنی دی چې د غرد له هغه بل لوري نښه ولي. دده سره تل يوږو کی
شلخی د حساب ماشين وي او د ننگرهار مجاهدينو به دده پورې ويل
چې د هاوان د يوه ډز دپاره يو ساعت قصيده پخوي. زاويه برابر وي، د
هاوان ځای بدلوي، او ترازو ورسره وي او د هغې اړخ ته تېرېږي چې
د توغولو په وخت کې شورونه خوري. دا کار په داسې تکرار کوي چې د
مجاهدينو زړه خوږين شي. ترڅو دی خپل غرنی تيار وي، هدف بل ځای
ته رسيدلی وي او دده خواري او بووړې وي. خود ننگرهار مجاهدين
وايي کله چې د تورن د هاوان ډزو اوږي نو ټول وايي «يو بل هم په کې کم
شو.» پوهېږي چې د نښې خطا کيدن نشته. قضا داسې راوسته چې زه
او دی سخت ملگري شوو. يوازينی افغان چې په ما خبرو چې ډاکټر يم او
تل يې مشورې رانه اخيستې همدا تورن و. او يوازينی افغان چې ما
ورسره د روسی د تينبتي خبره برسيره کړه، همدی و. دده په عادت ي
خوارنجو کي غږ وويل، «په کابل مې زور نه رسيږي، خو ته يې د
سرڅکان تر پله پورې راوړسوه، نور به خدای هر څه اسانه کړی.»

د تينبتي په شنه سهار په ټاکلی وخت چمن حضوری ته ورسيدم. يوه
لوښت واوره ولاړه وه. يو مردار خور، کور کړوپ واگون د صدر بازار
يوه ترلي دکان ته نژدې دريدلي وه. شبه خي د ډرايور په سيټ کې ناست
و، په وار خطايی يې کله ساعت ته او کله چار چاپير کتل. زه چې
وروختلم د شاتني سيټ اشاره يې راته وکړه. درې قطره ستيونه وو، ټول

شلیدلي، گور گور او دلته هلته د پلاستیک نه د پرورې په شان وابنه
 راوتلي وو. زه يې آخری ته لارم. هلته په گوټ کې يوه سې تش کالبوت
 په کمپلې کې تاو په سيټ باندې اوږد غځيدلی و. سترگې کور اغې
 راوتلې او شونډو يې تور پتري نيولي وو، داسې چې پاسنۍ په کوزنۍ
 تقريباً سرينښ وده. تيار د يهودانو هغو سکليتونو ته ورته و چې د نازي
 آلمان د مرگ له کمپونونه راوتلي وي. ما ويل دا به هماغه فرانسوی الان
 گيو وي چې لوړه او شکنجه پرې تيره شوې ده، خونړۍ او کمزورې
 موسکا يې آشنا لگيده. ما د زړور په پيژندو نژدې چيغې کړې وې چې
 شبه خي راباندې د ډرايور د سيټ نه غبرو کړ، «غبر به نه باسئ» زما سره
 سودا شوه چې دا مر ژواندی شی به څرنگه د ځان پسې راکاږو؟ شبه خي
 د ځانه تيار بريتور ظاهر هویدا جوړ کړی او د دوو سره تير راتيرو سرو
 بيرغونو نښان يې په روسي پکول وهلی و. په همدې وخت کې يوه
 کوچانی پیغله د پڼو په ژغهار موټر ته راوختله. ټيک او پيزوان يې
 ځلیدل. اوږد سور الوان کميس يې د گنډ د پاولو شرنګهار کاود او د تور
 ټکري لاندې يې پيکي په تهنده راخوړو، د لونگوبوی يې ټول موټر په
 سرونډيو. سخته بنيایسته وه. تورې برنډې سترگې، چپه او بنسټي تيره
 بانه. مافکر کاود چې خواره کی غولیدلې او په واگون يې د کرایي
 سرويس گمان کړی دی. خود شبه خي د التفات نه پوه شوم چې زمور د
 ډلې ده، خو څوک ده؟ که تاتيانا وای نوروسي سينگار خو داسې نه
 وي. بايد شونډې روې سرې رنگ کړې، په مخ د اندازې نه زياته سرخی

وهلې، د قره قلې پوستکي خولې او بالا پوښ او د سره ستوري نښان به يې په خولې وهلې وای. خو هغې په هماغې کوچاني، رسا پښتو راباندې غږ وکړ، «لالا، ته دې مينځوي سيټ ته شه چې زه مې د خپل مريض سره کښينم.» د تاتيانا سره يو دودو تاره ږيرې سره يوه زاره گي هم و چې په مينځوي سيټ کې زما سره کښينا ست. پوه شوم چې دا هماغه فرانسوي الن گيو دی چې په کابل کې يې د عکاسۍ په وخت کې نيولې و او تاتيانا ورته اقرار اخيستی و او په تلويزيون کې هم خلکو ليدلی و. شبه خي په ډيرې وراخطاېې ساعت ته کتل. زړور نري زگيروي کول او کوچاني هم رنگ الوتې ښکاريدله. شبه خي د وروستۍ ځل د پاره ساعت ته وکتل او موټر يې چالان کړ. په همدې وخت کې وو چې شاترينه د يوه بکس سره د جادهء ميوند له خولې راښکاره شوه. زه ورکوزيدم چې د هغې بکس ورسره واخلم، خو شبه خي مې په لاس لاره بنده کړه.

ساده نيولې راوخته او په اول سيټ کې د ډرايور څنگ ته کښينا سته. موټر د جلال آباد په لوري روان شو. يو قسم د بيم نه ډکه د خاموشۍ فضا په ټولو خوره وه او غير د زړور د نري زگيروي نه، حتی د تنفس ښکالو هم نه راتله. اوله تانه په ماهيپر کې وه. د خاد سپرۍ راوخوت، يوه پښه يې په رکاب کښېنوده او هر د خوا يې وکتل. د شبه خي په ستوري يې شک راغی، خوبيا يې چې دده نورو بې سلوکه جامو ته پام شو چې په يوه پښه کې بوټ او بلې کې خپلې، او ږد ليلامي کوټ اغوستی او هغه يې په وندنی په ملا پورې ټينگ کړی، موسک شو او که موټروان ورته

چندانې دلچسپ ښکاره نه شو، سترگې يې په شاترينې ولگيدې. د قديمي پيژندگلو ځلايې په سترگو راغله، «کجا به خير رفيق ترينا!» خاديسټ شېبه خي ته اشاره وکړه، «ای کيس». «ترينا وويل، «مه نميدانم چطو دد بلای ای مو تر غرازه مانديم. بخیالم ادې زنک که ده پشت کت شوهر بويگینش شيشته، ایره اندرس کرایه کده و آلې از ما مردم کرایه جم میکنه. دربورم دیوانه س و چنان مې دوانه که عاقبت ماره خدا بخیر کنه.» بیا دواړو وخنډل. خاديسټ مو تر ته راوخت زما د هویت پانه يې واخيسته د خولې نه يې دووډ کابوی راته. عکس يې زما سرد مقایسه کړ او په پټه خوله يې بیرته را کړه. د هزارد گي د هویت پانه يې هم وکتله، ډېر د شېبه يې کله عکس ته او کله ده ته کتل او بيا يې وخنډل «بخیالم آو کابل گنده شده که جلال آباد میری؟».

زدویریدم چې اوس به الن گيوڅه وايي، ځکه د هغه خوتکي پارسي او پښتو نه و د زد خو یا به يې هسې په هزارد گي مسخرې کولې او یا به د شاتني، سیت نه د پاولو شرنگهار او کوچاني، پیغله نظر هزارد گي ته ورته ډیر د دلچسپه ښکاره شوې وي، د هویت پانه يې بیرته ورکړه او گویا دده پوښتنه ځواب غوښتونکې نه و. چې تاو کړې کمپلې ته يې پام شونو د هغې پیڅه يې بیرته کړه، «او هو، ای پانقروغه کجا میبرین، ای خوبندی واری مالوم میشه.» تاتیانا ځان ناگارد و اچاود، مانازد خو په پارسونه پوهیږم او په زگیروي زگیروي يې وویل، «هو، ورورد، خدای دې په ځوانی برکت که، مریض مې راوستی و، په چارصد بستر کې يې د

خدای وسې ورباندې وکړې خود خدای رضا به وه، اوس یې میالی صایب
 ته بیا یم چې که پیران راو ننګوم او خدای یې راته جوړ کړي». خادیسټ
 د مریض نه کمپله یوڅه لرې کړه. د لاسونو اوډو پټري وهلې زخمونه
 یې چې ولیدل نو په کړکیچو پښتو یې وویل، «ادې، دا زخم کې د جنگ
 او چاقو دي دا څوک کیلی یې؟» کوچانی ورته ویل، «ورورده دا هیچا نه
 دي کړي دده خپل قسمت به کوته و، بس ځان وهي او په ځان چک
 لگوي، اوس یې میالی صایب ته بیا یم چې که خدای یې لیونتوب ښه
 کړي نو نذر مې ایښی چې یو ښه پسه به خیرات کړم.» بیا یې د جیب نه
 یو موټی وچ توتان راوايستل، «واخله، دا و خورده چې خوله دې لږه خورده
 شي، ته هم د مور الواد یې او هغه خواره کی به څومره درېسې خپه وي
 چې په دې یخ کې د خدای او اسلام خزمت کوي!» پرچمي په ناغیرۍ
 توتان په موټي کې واخیستل خولا هم مریض ته غیرو. زمور ترشاد
 موټرونو قطار ورو ورو اوږدیده. پرچمي کله مریض ته او کله کوچانی ته
 کتل. زما په خیال د کوچانی ښکلا یې زړه وړی و او تیاره مړۍ ورته
 ښکاریده. یا به په یوه واگون کې د دوو مرد پنج پدړه او ارجلو سپرلیو
 موجوده گي ورته اشتباهي ښکاره شوې وي. زمور شاته د موټرونو
 هارنونه وو. خادیسټ د موټر نه د ښکته کیدو په وخت کې شاترینې ته
 وویل، «تریناجان، مام کت تان جلال آبات میرم، شما صبر کنین، که مه
 بکس خوده بگیرم. مه امرای ادې زنک یک دو گپ دارم.» بیا نو ښکته
 شو او یوه شیبه پس، لکه چې بل سړی یې په ماهیپر کې د ځان په ځای

موظف کړی وي د یوه تور بکس سره بیرته راوخت او ډرایور ته یې دروانولو امر وکړ.

اول خوزمور په سیټ کې کښیناست او د ترینا سره یې چې په اول سیټ کې وه مرکه شروع کړه، «ترینا جان، اینالی فامیدم که مارکس تحلیل درست کده بود که انقلاب آسان خونگاه کدن او مشکل اس.» «ترینا وویل،» «راس گفتمی. انقلاب که آمد باز دینا میزم خوده دارد و بسا که راهی رد بگیری که گرداننده گان انقلاب نه اورد پیش بینی کده باشن و نه اورد کنترول کده بتانن. مگم رفیق رزم نیا، کارمل مغز مغز مارکسه بلد اس و از عمق به سطح اورد ده کنترول دارد، امین فاشیست واری نیس که هی سرد میبرید.» «خادیسټ د موافقې سر و خوځا وه او د هغې د تسلی د پارده یې زیاته کړه، «روح شوهر مبارزتو، شاد باد، مام نچک امین و امینیان را زنده غانیدیم.»

په سروبي کې بله پوسته وه او بل خادیسټ د منصبدارۍ په یونیفورم کې راوخت. د رزم نیا په لیدو یو څه حیران شو خو ځان یې راټول کړ، عسکری سلام یې ورکړ. رزم نیا هم په لاس سلام ورکړ او ویې ویل، «همو ادې زنک که ده پشت همراهی یک مریض شیشته، هر دوی شان به نظر مه اشتباهی استن.»

منصبدار وویل، «کاغذایشانه چیک کدین؟» «رزم نیا وویل،» «هر چیز چیک شده، مگم مه فکر میکنم که ای زن زیبای جوان همراهی ای آدم که یک پایش ده لب قبر اس، هیچ جور غمیايه. تویک وار برو، ببین.»

منصبدار شاتني سيٽ ته لاڙ، ڊڪمپلي پيڇه يي بير ته ڪڙه او ڊ مريض په
ليدو يي تنهه ترود ڪڙه. بيا يي ڪوچاني او ڊ هغي خواني او ڊنڪلا ته
وڪتل، سريي وښور او ڊو بير ته دويم سيٽ ته ستون شو.

ڊ موٽر نه ڊ ڪوزيدو په حال ڪي يي وويل، «رفيق رزم نيا، يارڊ
بيشڪ ڪه اٽاڪ استي، برو نوش جانت.» او يو لاس يي ڊ بري په علامه
وچت ڪڙ، «برادر رزم نيا، همه چيز ڊر خدمت انقلاب!» بيا يي نو
شاتريني ته لاس ورڪڙ، «پيروز باشيد.»

رزم نيا بير ته ڊ ڪوچاني سيٽ ته لاڙ او ڊ هغي په څنگ ڪي
ڪښينا ست او موٽر ڊ سروي په دري ور خلاص شو. مور ٽول په پٽه خوله
په ويرد ڪي وو، خوچي شا ته مڙي ڪوچاني ته ڪتل هغي ڊ رزم نيا سرد
خورد مرڪه روانه ڪڙي وڊ. خاديست ڊ خپل تور بڪس نه ڊ وو ڊ ڪا بوتل
ايسٽلي و او غورپونه يي ورنه ڪول. هغي په خندا ور ته وويل، «دا ڄشي
ڊي چي دومر ڊر دار بوي يي ڄي؟» خاديست، بوتل ڊ هغي خواته نڙڊي
ڪڙ او ويي ويل، «دوا ڊي، د هفتا ڊو ڊو مرض علاج ڊي.» ڪوچاني
وويل، «زما خاوند ته به يو غورپ ورنه ڪڙي؟» خاديست وويل، «هغي
سڀ ڪوي، ڊ بيمار په لحاف ڪي خپول ڄان مه واچود. توو خورد ڪه عيش
وڪي.» ڪوچاني وويل، «زهر نه وي چي ايسٽه مڙي ڊ دنيا نه تيرد ڪي.»
خاديست يو بل غورپ ترې تير ڪڙ، «ڪي زهر وي بيان ڪه مامول وڪي.»
ڪوچاني لاس ورتير ڪڙ، بوتل يي ترې واخيست، يو وړو ڪي غورپ يي
ترې تير ڪڙ او په تريو تندي يي خپله مڙي ونيوله، «دا خوبيدر ڪه ترخه

دي! «خاديست ڪٽ ڪٽ وڃندل اوبل غورپ يي وڪر. موٽر دالڪولو
 بوي په سر اڃيستي و. شاتريني ڇٽل سينگار کاود، هينداره يي مخ ته
 نيولي وه او شونڊي يي سرې کولي. په هينداره کي يي يو نظر خاديست
 هم څاره او کله به ڇي آئينه ما ته برابره شوه نو خپله خوره موسکا يي
 رالوروله. يو وخت مې پام شو ڇي خاديست لاس د کوچاني نه تاو کري
 دي او هغه شڪايت کوي، «پام ڇي مريض رانه ٽوبل نه کري، لڙلري
 شه!» په ځواب کي يي هغه بيا بوتل شونڊو ته ورنڙڊي کري. اوس نو سري
 نشي خوروږي کري و په زور يي ورباندي بل غورپ وڪر. د ڪمپلي نه د
 زړور نري زگيروي راته او کوچاني يي په مخ لاس تير اوه. خاديست
 لگيا و په لاسونو يي ددي ٽٽر لٽاوه. شبه خي شاته وڪتل او د کوچاني
 بيباڪه موسکا يي ڇي وليده نوبڪاري ڇي يو څه مطمئن شو، بس
 اڪسليٽر ته يي لته ورکړه او دا بدله يي شروع کړه، «اي سربازد ياره،
 خيڙه په مور چل باندي + بيا به دي اوده ڪمه....»، خودا بله برخه به يي
 ورود ځانه جوړه کړه، «بنه بنياسته ڪمپل لاندې.» د کوچاني له سيته
 غير د زړور د زگيروي نور غږ نه راته. د ڪمپلي يوه برخه به خاديست او
 کوچاني وپړه وه او هغوي سره بنوريڊل. داسي پوه شوم ڇي خاديست
 نشه دي، د کوچاني سره يي لويي شروع کري او هغه هم ددي حالت نه
 راضي ده. واگون کله د سيند يوي خواته او کله بلې خواته تيريده.
 شبه خي د شاتريني سره مرکه کوله خوزه يي هم په غور وهلم، «په دي
 سيند کي ما ڀيرد مزي ماهي گيري کري ده. دلته په گردابونو کي ڀير

لوی کمان پیدا کیري. یو وختې مې یو ماهی په کنجک کې راگیر کړ خو
 د خدای وسې مې وکړې، پاس مې راخیژولی نه شو. ماهی دې هغه وخت
 نیولی دی چې سپینه خټه د اوبو سرته راووځي ترڅو د اوبو لاندې وي،
 ماهی ستانه دی. دا ماهی ډیر کفارو او هیڅ نه راخوت. زده دیو شوروي
 انجنیر ډرایور وم. هغه هم لرې کنجک اچولی و. چې زدیې ولیدم چې د
 ماهي سره پهلواني کوم نور اغی او لاس یې زما په اوږه کیښود او ویې
 ویل، زور مه وهه، تار ورکړه. نو ما هم یوڅه مزی سست کړ، خو ماهی
 دومره زورور و چې د مزی په تیریدو مې نژدې گوتو او راخیستی و، څرخ
 همداسې خلاصیده او ما د ماهي سره لر او برمنډې وهلې. شوروي
 راباندې غبر کړ، اوس یې په مدار مدار درکاږه. نو ما مزی تر هغې رابښکه
 چې څخه شو. شوروی وویل چې که نور نه راځی نو بیا تار ورکړه. چې دی
 یې کاري ته تار ورکړه او چې دی ودریری نو ته یې راکاږه، خو هیڅ وخت
 مزی درنه سست نه شي. لنډه دا چې ماهی مې راوایست، یرد د دروغژن
 خبره پنځه منه به خوت، خورما لاسونه یې هم زده زخمی کړل. »

ما فکر کاوه چې خادیسټ به نشه ویده وی خو تیروتنې وم، ځکه د
 شبه خي د کیسې په آخر کې هغه غبر کړ، « زده هم همداسې یو ماهی گیر
 کلی یوم، خو شوروی نیشته که چل ووايي چې سینګه وباسم. » زما زړه
 ډیر تخنیده چې ورته ووايم چې د ظالم بچیو شوروی دې غیبر کې پرته
 ده. شبه خي بې ربطه ځواب ورکړ، « د سرخکان پول نژدې دی، همدا دوه
 پیچومي پاتې دي بیانوله خیره هوارې ته کیږو. په سرخکان کې به د

غرمې ډوډۍ وخورو. «خاديست غبرګر،» دودۍ ماته پريده. زې د تاسو
 ټول پيسې به ورکوم. «د کوچاني غوايي غبر راغي،» خير ويسې سړيه،
 د تادوا خوپه ماتهک پتري ولگيده. ته خودې په دې تورې بنۍ کې لږه
 نوره دوا راته وگورده! «خاديست د لافوپه لهجه وويل،» دوا دير دي.
 نور هوتل ته لال شۍ، زې او تا په واگون هم دوا وخورو، هم دودۍ.»

چې د سړوبۍ له تنگو کړليچو ووتلونو بيا ژمی نه و، د پسرلي پسته
 هوا وه، د سړک دواړو غاړو ته د غزانو ونې مخکې ته راشلمې شوې وې
 او لروبر، هواره مخکه او او پرده خاوره وه. د کابل سيند غاړې تر غاړې او
 بې غورمبهارد، آرام بهيده او نري لښتي ترې دلته هلته باغچو ته بيل
 شوی وو، پتي شنه وو. د سړک څنگ ته خال خال کوډلې وې، د ځينو
 مخې ته اخير شوې سفه وه، يو چيلم او يو، کنډول په سر، د اوبو ګړۍ يې
 هم ګوټ کې ايښی و. داسې ښکاريدل چې د دهقانانو ديره وه. زده چې تل
 په همدې وخت کې د کابل نه په دې لارې جلال آباد ته راغلی يم چې دې
 ځای ته رسيم نو د زړه نه د کابل سارده او کنگل وځي. په اول ځل چې زما
 کنگل مات نه شو، څلور کاله پخوا هغه ژمی و چې د شين ټاغي سره د
 کابل او ورسره د شاترينې نه تښتيدم. دويم ځل يې همدا اوس و که څه هم
 چې شاترينه راسره وه او د تښتې چانس هم و، مگر په زړه مې د ويرې
 کنگل ولاړ و. پخوا خويوازي زده وم، اوس د نورو خولاڅه کوې د
 شاترينې د ژوند مسئول هم زده وم. د واگون هرې سپرلۍ د ټاکلې پلان
 سره سم خپل مسئوليتونه پوره کړل، يوازي زده او فرانسوی الن گيو تر

اوسه د خير په غونډې ناست وو. هغه خوبې هغې د خدای کالۍ و او دا
 د مامه د همدې د پاره جوړه شوې وه، مگر زه خولويغاړی وم، او اوس چې
 زما د کارنامې وخت رالڼدیده زما غړي تښتیدل او په ټوپونو وار خطايي
 ته ورلڼدېدم. په سلهاوو بې خوا به اندینېنې : که خادېست د نشې په
 بهانه هر څه کشف کړي وي؟ که شېبه ځي مور ټولو ته یو زبردست پلان
 جوړ کړی وي چې په یو وار موک ج. ب ته وروسپاري. د شېبه ځي د کب د
 کیسې یو د معنی دا هم کیدای شي چې مور ته یې د شوروی د ک. ج. ب
 په سلا ان تر سرڅکانه تار را کړ او دلته مو د سیند نه راباسي. د ژان
 ژوزې یو د خبره دا هم وه چې په خپله په ک. ج. ب کې دوه درې ډلې دي
 چې هر د یو ډلې ته لومې ردي، تاتیانا خرخر دینوا د یوې داسې ډلې وه
 چې د ځیر ژن سکې د مکتب په اصولو روان وو، لور منصبونه همدوی
 لرل، ددوی اولاد په خاصو مکتبونو کې روزل کیدل او رخصتۍ یې په
 اروپا کې تیروولې، خاصې مغازې یې لرلې چې په هغې کې د هالینډ او
 فرانسې نه بهترین خروستال، یا بلوري لوښي او کوچ چوکۍ او ان د
 افریقي نه د آبنو سود لړگۍ د خوراک میزونه ورته راتلل. د پیر کار دان
 د کمپنۍ د کال د مود جامې، دا چې او د اوږي بنگلې یې لرلې. دا د
 تاتیانا ډله وه. بله د ځوانو تعلیم یافته تکنوکراتانو ډله وه چې د خپل
 پرمختګ لاره یې بنده لیده او لوی منصب او امتیاز یې په کوم خارجي
 سفارت کې د ټیټې رتبې کومه سکرټري وه. دوی ته په ک. ج. ب کې
 علی البدل مخبران ویل کیدل، مگر پخپله د ک. ج. ب په داخل کې او د

فرانسوی ژان ژوزې په وینا په سیاسي بیرو کې دې ډلې هم خپل خلک لرل، چې د هغې سیالې ډلې یې پښې وهلې. په دوی کې یوه مشر د پخپله د بریژنیف لور و. دا گویا د منورو ناراضیانو ډله وه چې د شولژینتسین، پاسترناک او بوکوفسکی آثار یې لوستي وو او په دې عقیده وو چې د ک.ج.ب د وروستي مشر، لاورنتي بیریا، د اعدام سره نور نو د زړو میرزایانو دوره ختمه ده. شک یې مه گڼه چې شبه خي د همدغو سړي وي. په ده کې دومره جاسوسي او جاسوس گيري، هم په میخ او هم په نال وهل اغېرل شوي وو چې پخپل پلار یې هم هیله نه کوله، نو په مور به څه صرفه وکړي. په ځان خو ویریدم چې، ویریدم او په دې کې زه ښه تکړه یم، خواوس ورسره د شاترینې د ژوند ویره هم و. سم دم ژوند یې و او ما په دې بلا اخته کړه.

مو تر په سرخکان کې په داسې ځای کې تم شو چې کین لاس ته موبول و او ښي لاس ته څنگ په څنگ یو څو دکانونه. اول خادېست کوز شو. نه نشه ونه څه، رک روغ په سد خپله ستوماني یې وایسته، د گوتو نه یې تقونه وایستل، لکه خيشت سپی چې ځان څنډي، سړيې و ښور او چې د نشې پاتې شونې له سر نه و شیندي. بې له دې چې شاته وگوري، ويې ویل، «تاسو شور نه خورین،» او مخ په رستوران ور روان شو. مور په مو تر کې پاتې شوو. عجیبه دا چې د حکومتي قواوو یو اوږد قطار هم لږ لږې ولاړو. شبه خي کوز شو او لرو بریې توس وواهه، چې بیرته راغی نو رنګ یې زیر تښتیدلی و. په نیولی غږ یې وویل، «قطار جلال آباد ته

روان دی. یو سړیې دلته او بل سړیې نزدې درونټې ته رسیدلی دی. «
تولو سترگې په ماخښې کړې وې. ما خپل پلان بیان کړ، «شبه خیه، چې
ډوډی راغله نو ته به په کوم چل موټر د ښار نه کوم گوښه ځای ته
وباسې. زما نفریه د سرخکان د پله نه ها غاړه موږ سرد یو ځای کیري.»
کوچانی تاتیانا، بد بد راته وکتل، «تا د سرخکان پول ښودلی و، اوس
موږ د پله نه هم تیروي؟» ما ویل، «هیڅ پلان واټر پروف نه وي، موږ څه
پوهیدو چې ستاسو پوځي قطار به د سرخکانونه ان تر درونټې پورې
رسیدلی وي... زما تورن خبرداری راکړی و او ما هم تا ته وویل چې د
پله نه دې خوا د شوروی پاچایي ده. بله دا چې ستا د عاشق خادیسټ نه
ویریرم چې دستوري راغلی نه وي.» بیا مې نوددې دپاره چې د ملگرو
ترور تیا په کرار شي. په کرار د وویل، «زړور خانه، څنگه یې؟»، هغه
سرد کمپلې نه وایسته. د پخوانی خوش طبعی موسکا به یې په شونډو
تیرد شوې وای خوارمان چې شونډې نه وې، خو سترگې یې په رضایت
چونگې کړې ما وویل، «رای مه وهه، ډیرې لارې، لبرو لارې» خوزه
پخپله په خپلې خبرې باوري نه وم. شبه خي ته مې کړل، «موږ باید
تره غونی ماښام دلته رسیدلي وای، تالکه چې بیرد وکړد.» او مخکې له
دې چې د هغه عذر یا بهانې شروع شي زیاته مې کړه، «تاتیانا، ډوډی
به په مزې خورې، که کوم بل بوتل هم ورسره تې کړې، غوري لا غور.
شاترینې، ته دومره وکړه چې موږ له دې سینده تیر کړې.» شاترینې په
حیرانتیا وویل، «څنگه؟» ما وویل، «بس د رزم نیا سره څه بابولاله

شروع کړه او همداسې په چکر چکر یې د پله نه تیر کړه، مور به درېسې
يو. »

خاديست راوړسید او ترشايې دوونفرو پتنوسونه او شکرونه راوړل.
شبه خي د خوشالۍ نه لاسونه وروړل او د بوی د خوند نه یې پوزه
راښکله. بیا یې په خوشالۍ وویل، « آمر صایب، تاجه داسې ډوډۍ
راوړه نوزده به تاسو ټول هغه ځای ته بوزم چې ما خپل پنځه منۍ کب
پکې نیولې و، چې ډوډۍ خوند درکړي. » او موټر یې چالان کړ.
خاديست ددوو پیش خدمتانو سره راوخوت. شبه خي په رښتیا هم د
سیند داسې یوې غاړې ته نژدې واگون ودراره چې اوبه تر غاړې
راتیریدې او په شنو وښو کې بهیدې. هاخوا گارې او لوېې پرېښې وې،
یوډ یې داسې وه چې سر یې تیاره سَفه وه. غیر له زړورنه ټول کوز شوو،
چا په مخ اوبه اچولې، چاستومانۍ ایسته، د هوټلی شاگردانو پتنو سونه
کښنودل، په خټ روان شول. خاديست پلټی ووهله او تاتیانا ته یې خپل
څنگ کې د کښیناستوست وکړ، خو هغه داسې کښیناسته چې دواړه
پښې یې یوې خواته وې. خاديست په حیرانتیا ورته وکتل، « چارزانو
زده نه دي؟ » زما زړه درز کړ. ک.ج.ب، لکه چې ټول افغانیات
ورښودلې وو خو پلټی وهل یې نه وو ورزده کړي. عجیبه ده چې څنگه یو
بې اهمیتته عمل، یوډ وړو کې سهو، د مرگ او ژوند د بیلټون کرښه شي.
مگر تاتیانا بې غمه معلومیده، ویې ویل، « تاسو یې دلته وخورئ، زده به
یوډ مړی د ځانه سره واخلم، د خپل مریض سره به شخوند پرې ووهم. دا

دود ورځې کيږي چې هغه خواره کي په دودۍ څکه نه ده کړې. »

خاديست په تيمی قابگي کې څه وريژې او د چرگ قورمه واچوله او تاتيانا ته يې ونيوله، «بوزه مريض ته ورکه، بيا پس به راشه. وعده کوډ.» کوچانی، پاڅيده، پتنوس يې واخيست او په زړه وپرونکې موسکا يې کوزده ته وکتل، «په دې شرط بيرته راځم چه يود پياله دوا راکړې!» خاديست وويل، «پياله نه، بوتل راکوم.» زما زړه په کرار شو چې له دې ډډه کې خوپه خير خلاص شوو. مگر خاديست شاترينې ته چې هغې هم دده په شان پلتي وهلې وه وويل، «ای ادي زن خواشتماهی مالوم ميشه، زن کوچی که چارزانو شيشته ياد نداشته باشه اتما کدام فسات ده کونش اس.» شاترينې وويل، «اصلش، ما و شمارد نبايد واهمه بگيرد، نبايد که زير هر سنگ فکر کنيم که گژدم اس. زن کوچی، زن کوچيس، ما و تو چه ميدانيم که کوچی چه قسم ميشينه، پای دراز يا به پالو، يا سر به تالاق. رای نزن رفيق، انقلاب بخير همه اين چين هارد هوار ميکنه، وخت کار دارد که تمام مردم پنج پدره او غانستان کلش مثل انسان شوروی يک دست شود.» په همدې وخت کې کوچانی تاتانيا بيرته راغله او بيرته د پخوا په شان، دود پنبې يوې خواته کښي ناسته. پونډۍ يې تر زنگنو لوڅې کړې، «داشنه رگونه وينئ چې پرسيدلي دي، ميرات بريښونه مې ناستې ته نه پريردي.» گويا هم يې د پخوانۍ ناستې عذر کاوه او هم يې خاديست په خپلو سپينو پونډيو ورسور کاوه. هغه د بکس نه بل بوتل راوښکه، سرې خلاص کړ، ښه مست غوړپ يې

ترې وکړ او دې ته يې وړاندې کړ. کوچانی هم نری غوړپ وکړ او بيا يې سارا ښکله، «دا خودا نه ده سور اوړ دی، ژبه يې راوسود.» شبه خي خوشيبي ورک وخو په وار خطايی بيرته راغی، «تایر بچ شوی دی او شتپنی هم نه لرم.» خاديسټ له تيری نه کوز توپ کړ او شبه خي ته يې يوه ښه څاپيره ورکړه، «پدرنالت خوک، چرا شتپنی ناوردی؟» بيا نو يو څه په فکر کې شو، «اگه ده يک سات پنجری ده نه گرفته بودی، همرایت خات دیدم.» د مازیگر او مابنام ترمینغ وخت و. خاديسټ په چرت کې لر او برگرځیده. داسې سر بداله وچې که کوچانی هر څومره شرنګ وپرنګ جوړاوه او څنې يې لر او برار تولې، دده ورته پام نه کیده. د حکومتی قطار موټرو هم چالانیدل شروع کړي وو او د لوگیو لوڅرې د سرک په غاړه ترلیرو ځایو پورې ښکاریدې. شاترینه خاديسټ ته ورنژدې شوه او د هغه سرد يې قدم وهل شروع کړل. څه ویل يې سرد پیل کړي وو. موړ نه شو او ریدلی خو ټول يې نتیجې ته منتظر وو. ورو ورو د چکر د تگ او راتگ فاصله زیاتیده. خدازده چې شاترینې به څه ورته ویلي وي چې خاديسټ ودرید او کوچانی ته يې غبر کړ. بيا نو دی په مینغ کې او پیغلې يې دواړو خواوو ته د پله په لور روان شول.

هغوی له پله تیر شوي وو او په لاروان وو چې زده او هزاره گي الن گيو پله ته ورسیدو. هلته مو ځانونه د سیند د اوبو سره يو څه نور هم بوخت کړل چې تره غونۍ مابنام شو او د خاديسټ او ملگرو درک يې معلوم نه شو نو موړ هم وروڅښیدو د پله سر ته وسله وال محافظ ولاړو. درېر يې

کړو. د شناخت پانې مو ورکړې. عکسونه يې زموږ سره مقایسه کړل او بیا يې پرېښودلو. د پله په بل سر کې محافظ بیا زموږ کاغذونه وکتل. د تیریدو سره سم مو هغې باغچې ته لاړ کږه کړه چې د سیند د غاړې نه شروع کیده او تقریباً دوه جریبه دیوالونو ایسارده کړې وه. د باغچې په لرې گوټ کې د لو خود یوې کودلې نه دوه خرخادری راووتل. ما ویل چې لاړې محب گله، دا ټول احتیاطونه دې د کابل سیند یوړل. یوه خرخادری د ترخ نه خپله تمانچه راوښوده او بل ته يې ویل: «پخپله همدا دی» د هغه بل په لاس کې یوه اوږده چارده وه چې موږ يې پیشقبضه بولو او ځینې ورته سه ته وده وایی، هغه يې زما په ډوډي سیخه کړه او په اشاره يې کودلې ته ننه ایستلو.

هلته د تمانچې والا وویل، «که ډاکټر محب الله يې نو زما د آمر نوم وښی» ما ته غیرد توکل نه نور څه نه وو پاتې، ومې ویل «تورن عبدالرحمن» نو دواړو و مو سل او روغېرې راسره وکړ. د تمانچې والا وویل، «دا هزاره گي خوبه فرانسوی نه وي؟» ما ویل «پخپله دی.» بیا يې پوښتنه وکړه، «بس که خیر وی هغه روسی کاسیرد، هغه بله پرچمی او د هغوی انډیوال به اوس زموږ د خلکو سره وي.» ما وویل، «ډرایور او زموږ ناروغ ملگری په موټر کې پاتې دی.» هغوی وویل «خدای به هر څه اسان کړی.» د وچې ډوډي ست يې راته وکړ خو ما ویل موږ په مایرډ نس خوړلې ده. موږ يې هماغلته پرېښودو او دوی ورک شول. د تیارې د خوړیدو سره سیند هم راژوندی شوی و او یا به زما غوړ څک و، خو اوس

يې په غورمبهار شروع کړې وه. يا به د قطار د حرکت غبرو چې خدا زده
 نن شپه به يې د جلال آباد د پار د خه بد زيری په نظر کې و. ډير وخت په
 توره کوډله کې ناست وو چې د پښو ښکالو راغله او ورسره هماغه دوه
 مجاهدين راننوتل. او بې مقدمې يې د ځان سره په تياره باغچه کې روان
 کړو. بيا نو د باغچې نه پتيو ته شوو، ښايسته ډير ساعت مو په نړيو
 پولو، خوړونو او لښتو کې لا روهله. مجاهدين، لکه پيريان کله ورک
 کله پيدا، خو موږ ورپسې وو او چې به رانه ورک شول، پخپله به موږ ته
 ولاړوو. په تيارې کې چاډ چامخ نه ليدد، بس تور سيوري وو چې په تور
 چاپيريال کې به کله پټ کله ښکاره شول. د مهتر لام او ميندره وړ په
 دوسرکه کې زموږ خلک راته ولاړوو. روسی گاز مو تر ته وختلو چې
 دواړو خواوو ته يې اوږدې د لرگيو دوه ډرې گويا چوکۍ وې. چې کتل
 مې کوچانی او شا ترينه څنگ په څنگ ناستې وې، دې بل لوري ته
 ډاکټر زړور په کمپله کې تاو غځيدلی و. زه يې پښو ته کښينا ستلم او
 الن گيو د تاتيانا څنگ ته کښينا ست. مو تر د قرغه يې خواته روان شو.
 د مو تر په غولي درې توپک والا کښينا ستل چې دوه يې هماغه زموږ
 محافظان وو. پس له ميندره وړه د قرغه يې پول بيا قرغه يې او بيا نو
 چار باغ راغی. هلته يې مو تر ودر او د، څوک راکوز شو او زما نوم يې
 واخيست. زه ورکوز شوم، که گورم تورن عبدالرحمن دی. چسپه
 برگړندي يې راسره وکړه. ما وويل، «دوه نور هم راسره وو، هغه څه
 شول؟» تورن په خپل هميشه گي عاجز گنګی غږ وويل، «ستا ملگرو

ویل چې یو خادیسټ و. د هغه وظیفه همدلته ختمیږي، تاسو خپله لار کوئ. « ما وویل، « هغه بل ملگری، هغه ډرایور څه شو؟ » تورن وویل، « چې زما مجاهدین د ستاسو د مریض پسې ورغلل، ډرایور ته یې ډیر انتظار وایست خو په آخر کې ستاسو مریض وویل، هغه پدر نالتي جاسوس دی او نور ډیل نه دی په کار، خدازده چې چیرته ورک شو؟ ». « ما پوښتنه وکړه چې: په دغه خادیسټ څه کوئ؟ » هغه وویل، « زه نه پوهیږم، یو څه معلومات خوبه ورسره وي، چې هغه ترې واخلو بیا به یې تورې بورې ته ولېږو چې څه حکم پرې کوي. بهتره ده چې بیرته وکړو چې د گمبیري ډاگ په مخ کې دی او باید په ملا آذان د مزار درې سپین جومات ته ورسېږو چې له سینده مو پاکستان ته واړوم. » زده هم بې غبر او غورده بیرته سپور شوم او موټر د گمبیري په لوی ډاگ ورشیود شو. رڼا او برقونه نه وو، یوه نیشته کې میاشت وه چې کله به له وریشو رابښکاره او کله پټه شوه او تورن گویا په دلیل موټر چلاوه خو داسې گړندی چې ته به وایې رڼا ورځ ده. تاتیانا د شاترینې پورې نښتې وه او غبرېې نه خوت ما فکر کاوه چې دا اول ځل و چې شیان ددې په کنترول کې نه وو او یوې داسې آیندې ورته کومې خلاص نیولې و چې دې یوازې په کتابونو کې د هغې جاج اخیستی و. په تیاره کې د ډاکټر زړور څنگ ته د چوکۍ په څنډه کښیناستم او په کرار کرار مې ورسره د زړه خواله شروع کړل. هغه هیڅ نه ویل، کله به یې نری زگیروي وکړ او کله به وسونگیده چې پوهیدم د هماغې پخواني مستې خندا سیوری یې و. لاس مې دده په ږنگیو

ويښتانو تير کړ او يو گوروت مې په گوتو کې وختل. سړی ډير زهير
 و خو هيله خداى ته، اوس دوش او واي وخت نه و. د گمبيري د ډاگ په
 توره تياره کې، هرې خواته د سور لنډيو او خدازده کومو نورو ځناورو
 سترگې رنې ځليدې او کله به يې د ساندو لړۍ روانه کړې وه چې له هرې
 خوابه نورو ورسره غبرگوله. دا اول ځل و چې نه پوهيدم چې د غم احساس
 وکړم، که د بنادى، که د ويرې او که د اميد. د باڼې چق په شان به کله د
 يوه او کله د بل پله درنده شوه او ماهم دا جرئت نه کاوه چې دا نديښنې
 ملونې يوه تېکې ته واړوم. همداسې ښه و، د ټولو احساساتو معجون.

ما په عمر کې دوه داسې سيندونه ليدلي چې په حقه ورته خونړي
 وايي. يو په بدخشان کې د کوکچې سيند چې پيغلې کله د ميندو او
 پلرونو د ناخوالو د لاسه گواښ کوي، «خيدمه روى آو ميکينم» او که
 بيا يې هم همداسې سړي ته ورکوله چې ددې دخوښې نه و، نو په رښتيا
 به يې ايسته ځان په کوکچې کې لاهو کړ او بيا به يې ايله مړۍ هغه ځای
 پيدا شو چې کوکچه به د تورې په شان د مې ژواندي آمو، يا
 درياى پنج په گيډه ورننوتله. داسې خونړى سيند چې ښځې چې منگى
 ترې دکوي اول لکه د آس په شان لاس په شاوړ تيروي. او ورته زارى
 کوي، «کوکچه نرد شپړ است» ما نا د زمريانو په شان غيرتي يې،
 يومنگى او به درنه په سوال غواړم او مه مې وژنه. بل د کونړ سيند دى
 چې حيراني ده چې د هغې په غاړه ودريرې او ورته گورې نو سيند د ژى
 نه اوچت بهيرى، لکه افسانوى ښامار ټول مورې مورې دى او حيراني ده

چې ولې په غاړه نه ورڅيږي. د مزار درې نه بره د سپين جومات د كلي نه يوه لاره همدې سيند ته ورکوزه شوې ده. موټر هم ورځي. پورې غاړه د سرکانو منطقه ده.

يوولسم څپرکی

عبدالرحمن غورونه څک کړل او ما هم لرې يو غررهار واوړيد. ما ته يې ويل، «بیره وکړئ، لکه چې څه وړانې پېښ شوی دی. بس کښتۍ ته څيږئ.» په همدې وخت کې يوه دوږد په سړک را روانه وه او د هغې نه يو ډاټسن راپيدا شو، سیدد په موټر راغی او د عبدالرحمن د وړاندې يې فلمی بریک وواهه. يو مجاهد ترې توپ کړ او په ټولو يې غږ کړ، «قود را روانه ده، زموږ مرکزې درې وړې کړ او دې خوا را روانه ده، لکه چې چا خبر ورکړی.» عبدالرحمن ما ته کړل، «بس نو تاسو بیرد وکړئ، زده مخې ته ورځم، د پورې غره نه به يې ورسره وډزوم چې تاسو ته د تيريدو موقع درشي.» بيا يې د ډاټسن مجاهد ته وويل، «مرکزې په تويونو ويشتی دی که څنگه؟» هغه وويل، «هم په تويونو او هم يې پياړي کړې ده. موږ شل تنه زخميان شفا خانې ته بوتلل خو ډاکټر ملاريا هم لگيدلی دی خدازده چې څو مړه نور پراته دي.» عبدالرحمن وويل، «همدغه بيگانې قطار حمله وکړه؟» هغه وويل، «نه د جلال آباد فرقې.» عبدالرحمن خپلو مجاهدينو ته چې ټول شپږ تنه کيدل وويل، «درځئ ډاټسن کې کښينئ، زه چې دا ميلمانه په کښتۍ کې سپاره کړم درسره ځم.» په بیره مو اول ډاکټر زړور ور وڅيژاوه، بيا تاتيانا، شاترينه او بيا فرانسوړی.

عبدالرحمن د خدای پامانی لاس را کړ. ما ته سودا ولویدد، «ستاسو شفاخانه چیرې ده؟» هغه وویل، «د تور غرد په یوې سمځې کې، د مرکز نه یوڅه لرې.» ما وویل، «ستاسو ډاکټر چې نه وي نو د مریضانو کار به څوک کوی؟» عبدالرحمن پس له یوڅه ډیله وویل، «هغه ډاکټر نه دی، د ملاریا ستنې یې وهلې، اوس په ډاکټر ملاریا مشهور شوی، خو ښه و، غنیمت و. خدای راپېښه کړې ده، زده به یې کوم. ما ته خودې یو څه رابښودلی وو» ما وویل، «دارو درمل، پټی متی لری؟» ددو وویل، «هرڅه شته، د جراحی سامان هم شته او زد پکې تکریم. خدای پامان.» ما وویل، «ته یوڅه تم شه چې زه خدای پاماني واخلم، زده هم درسره ځم.» عبدالرحمن په حیرانتیا راته وکتل. زده بیرې ته کوز شوم او حال مې تیر کړ. دوی ته مې هدایت ورکړ چې څنگه او په کومه لار لاړ شي او چیرته به څوک ورته منتظر وي. د ځان سره مې فکر کاوه، ژان ژوزې به خدا زده د څو هیوادونو د جاسوسانو سره په سرکانو کې تیار ورته ناست وي. شاترینې ته مې وویل، «دوی به دې تر محمد گټه پورې ورسوي. هلته دې خپل شین تاغی تیار درته ولاړ دی، زړور درسره واخله او د باجوړ په سالارزو کې د ډانډو کی د ملک خیر دین کړد زما انتظار وباسئ.» چې له کښتۍ کوزیدم، شاترینې هم راسره تپ کړ، «چې ته نه ځې، زده هم نه ځم.» ما وویل، «زه یو ځلې ځم د تورن مریضان گورم، تاسو به لا حرکت نه وي کړی چې زده در ورسیرم.» خو هغه راپورې نښتې وه «ایله مې ټینګ کړی یې، نور دې نه پریردم. ته یې

جراحی کوه، زه به یې زخمونه گنډم، یا یې ته گنډه، زه به پرې پټی ږدم،
 یا یې ټول ته کوه، زه به دې سیل کوم، خو جان جان، ما یوازې مه
 پرېږده! «زه حیران وم. عبدالرحمن راته کتل او ډاټسن چالان و. نومې
 شاترینه ځانته کړه او په غور کې مې ورته وویل، «ته پخپله گوري چې
 څه حال دی. اوس نو ستا خوښه چې که بیا یې مې نو د سرد ځم او که
 پرېږدې مې نو د تورن سرد ځم او که د خدای رضا وده، سبا شپه په
 شین ټاغي کې سره وینو» عبدالرحمن راغېر کړ، «ډاکټر صاحب نجلی
 یوازې مه پرېده، د مجاهدینو خو که اول وي که آخر انجام مرگ دی. زده
 جنگی مریضانو په ډاکټري د تانه ښه یوهیرم. ورځه په مخه موبښه. «او
 موټر یې روان کړ. ماشا ترینې ته کتل او هغه لکه چې د عبدالرحمن په
 بیوزلی پوه شو د یا به یې فکر کړی وي چې که زده دې سره لاړشم بیا به
 نود عمر تر آخره ځان ته شرمندم یم. نور اغله او په بې شرمی یې د ټولو
 په مخ کې په شونډو ښکل کړم او بې له خدای پامانی بیرې ته وختله. «
 ما په منډه ځان د ډاټسن پسې ورساوه.

د ولسم خپرکی

چې په سمڅي ننوتلو مجاهدینو یو مری بهر ته رابښکه. مور لار
 ورکړه. مور هم ستړي وو او د سهارد موخه په ډاټسن کې او بیا پیاده او
 په کرایي موټرو کې، ځان ايله مازیگرد تور غر سمڅي ته رسولی و. په
 سمڅي کې دوه قوي لالتینونه لگیدلي وو او هرده خوا زخمیان پراته وو. د
 وینو آشنا تروش بوی کوټه په سر نیولې، دلته زگیروي، هلته کریغې او

الله. يو قسم ته گډوډي وده. زده په مريضانو وگرځيدم، يوازې هغه مې شميرل چې وينې ترې بهيدې. تورن ته مې وويل، «ملگرو ته دې ووايه چې او به وويشوي.» يوه مجاهد وويل، «موږ نرسان لرو، او به، هر څه تيار دي. د ځينو وينه مود تر لويه زور بنده کړې ده.» په رښتيا چې په دې سمخې او دې حالت کې بده شفاخانه نه وه. اول مې هغو ويشتلو ته چې د درد نه ډير بېتابه وو، مورفين پيچکاري کړل، چې يو څه غوغا کمه شي. تورن ته مې په نوبت د زخمونو د مينځلو وظيفه ورکړه. بيا نو پرې لگيا شوم. اول مې د هيوکو توتې ترې راوايستې. په پښو او لاسونو کې د کار اسان و خو ځينې د سر په کودي لگيدلي وو. هغه مې همداسې پرېښودل او د اسانونه مې شروع وکړه. بيا مې د هيوکو تيره او مات شوي سرونه غوڅ کړل، که بيا به هم دومره لنډو او نه به کوشيريدل داسې مې وتړل چې يو بل ته نژدې وي خو سره ونه لگيږي. د لرگو قالب مې ورواچاوه او بل مريض ته لارم. زموږ د جراحي د ډاکټر نصيحت چې هغه وخت مو وپورې خنډل او سر ته معقول ښکاره شو چې په داسې حالاتو کې که څوک ستاسو په قضاوت د مرگ په درشل ولاړو، نو د هغه نه تير شئ، هغه راتينگ کړئ چې د ژوند تمه يې شته. يو داسې مريض د مجاهدينو ډاکټر ملاريا و. دی په اصل کې د ملاريا دوا پاش و چې بيا په خلکو کې د ملاريا او کله هم د ډاکټر په نامه مشهور شو. دده نيمايي مخ د کوپړۍ سره تورل شوی و او کرار پروت و، ما ته يې کتل. ما ورته و موسل خو ترې تير شوم. چې بل وار مې پرې گذر وشو، سترگې يې پټې

وي او چايې زنې تړلې. ورميرد سرد کوپړۍ نه هم مهم او سخت دی. د هغې په مينځ کې داسې ماغزه دي چې د لاس وروړل د برق د لوخ مزي سرد لوبې دي. تورن ته مې ويل چې داسې يې مضبوط پانسماں کړي، لکه چا چې په او سپنيز قالب کې اچولي وي. د سرد کوپړۍ پارچې بيرته پخپل ځای نه ورځي. دلته لوی خطر دادی چې گولی د ماغزو په حساس ځای ورڅښه شوې وي چې که مريض جوړ هم شي فلج شي. د هغې ايستل ضرور دي خواسان نه ډکې که پنس د ماغزو يوه ريښکۍ، يوه گونځه وشلوي څه چې حتی بيځايه کړي د مرگ ويره شته. مگر د يوه اجنبی شي، لکه سرب يا وينستانو موجوديت ماغزو ته د منلو وړنه دی او حتی د گولی وزن هم د ماغزو توازن خرابوي. څه مې چې کولی شول هغه مې وکړل. د يوه مجاهد گولی مې په توکل راوايسته. خو د يوه بل په ماتې کوپړۍ مې پټې وټرله. د ماتو پښو او لاسونو که څه هم درد زيات وي خو دفع الوخت چاره يې اسانه ده. تورن ډير تکړه وو. بس د هغو بکسونو نه يې لرگي پخوا تر پخوا جوړ کړي وو چې پکې دوی ته وسله راتله. زخم په يې پاک پر يوه. لرگي به يې په مات ځای داسې ورپورې کړل چې زياتي به نه سرد ښوريدل، مضبوط پانسماں به يې ورکړ. چا به چې ډيره وينه ضايع کړې وه هغه ته به يې سيروم ولگاوه، انتی بايوټيک ستنه به يې ورو لگوله. د يوه ويشتلی د لينگۍ وينه نه دريده. ده يې وروڼ سخت وټاړه چې وينه ودريده. ما ورته ويل چې پام چې يو ساعت پس يې بيرته خلاصه کړې او که نه کوز لينگۍ چې وينه وروڼه رسيږي

مري. هغه راته و موسل، «بس ساعت ته گوره.» چې ساعت ته مې
 کتل، د شپې يود بجه وه. ورو ورو يو څه نظم انتظام پيدا کيده. چيغې هم
 کمې شوې وې. تورن، زخمونه ولل، تړل او مجاهدينو ته يې چې څه وتل
 څه رانوتل، هدايتونه ورکول. بيا نو واره سفری کتونه يو يوراننه ووت
 او د يو مريض سره بيرته ووت. آخری مريض يې چې ايسته نوزما ياد
 شو او د هغه ورون مې خوشې کړ، وينه دريدلې ښکاريدده. تورن
 مجاهدينو ته هدايتونه ورکړل. مور دواړه ستومانه او بې خويه وو، ديوه
 لوی آودان شيردان مور اخوشې کړ او لاسونه مويو ځای پر يولل. تورن
 ما ته کړه، «که په لار کې سپي نه وي نونشالا چې ټول په جاله کې زمور
 لويې شفا خانې ته رسيري. زما په خيال بهتره ده چې ته هم لاړشې، ته
 شکر جره يې، په بله لنډه لار به دې د سيند نه تير کړو.» ما څه نه او نو
 وکړه خو دده وويل، «مور ته خورا پيسنه ده. نن چربانگ په دو سره که
 باندي عمليات لرو چې دا نوې قوه يو څه تروره کړو. زمور به څه عمليات
 وي، يو د زدلته، يو بم هلته، بس د خړپ نه مورتړپ ډير دي، مقصد چې
 د بنمن پوه شي چې مور شته يو. دوی چې يو ډزو او وري نو هيڅ بې هيڅه
 يې وانی و تنبتي. بس ته څه، زه دلته پلان خو ورته نشم ويلي، هسې يو
 څه کرواړې کوم. يو مجاهد به در سره حاضر باش وي، بيغمه څه.» دواړه
 د سمڅې نه بهر راووتلو. زما حاضر باش ملا تړلی، د کلاشنيکوف سره
 ولاړو. څه گړنديو نه يې هم له ملا ځنگيدل او د دغو نانځکو سره ځانته
 ډير په ځان غره ښکاريدده. سپور مې يو څه غټه شوې وه چې نه پوهيدم ښه

زیری و که بد. تورن عبدالرحمن لاس را کړ، څه ویل یې غوښتل خو ما په
 شو نډو لاس کښېښود او د مجاهد پسې روان شوم او دواړه د سپوږمۍ رڼا
 ته د تور غرده په پریښود درون تېې خواته څه رارغښتلو څه راښویدلو. د
 سرد رود نه برده خوا د سلطان پور د کلو په سرتیاره وده. هغه وختونه رایاد
 شول چې په ژمی به پسلونه ټول شوی وو او د گورې د گانیو نه به د کلو
 د پاسه لوگي په هوا کې، لکه ماران پرله اوښتل. د خلکو گڼه گڼه به د
 لالتینونو سره له لیرې ښکاریدله چې وده نو ته به روان وو. هلته به چا په
 تیغ، چا په پوله او ځینو ماشومانو به پاس په ونې تکیه وهلې وده، د
 حضرت باز یاسپین بادام سندرو ته به غوړ غوړ وو. د افضل شیرزاد
 دافر د رایاد شو چې: «خدایه څومره تیاره ښکاري، د وطن کلی
 ښارونه». لرو بر حتی د سپود غیا غبرهم نه و. په ټینگ، لالا کلا، او
 د درون تېې نه کوز د پوهنتون څنگ څنگ ته د کامې سیند ته ورکوز شوو.
 هلته موده وکړه او بیا مخ په کونړ روان شوو. د کوم ځای نه یو د اتس،
 راپیدا شو، لکه چې تورن عبدالرحمن زموږ سر شته نیولې وده. د سیند نه
 پورې غاړه، د کونړ د سرکانه نه ناو د پاس او د چمر کنډونو له لارې
 محمد گټ ته ورکوز شوم او بیا په کرایي واگون کې د باجوړ (ښار) او
 ماښام مهال د ملک خیر دین کور ته ورسیدم. خود شین ټاغي درک نه
 و. زړه مې درزو کړ. پخپله ملک صاحب کوم واده ته تللی و خوزوی یې
 راته وویل، «ستا گادې، د پنځه شپږو داخلي او خارجي سپرلیو سردنن
 غرمه سوات ته روان شو. ویل یې، «وشو» ته څو. «زما چرت خراب

شو چې په دې تیر آخر هر څه گډوډ شول. پلان خود او چې شاترینه او شین ټاغی به وي او بس، خودا نورې بلاوې څنگه دلته ورسره راغلې او بیا څنگه به زما د سلانه وشو ته روان شول. خدازده څه نور چلونه دي. په همدې سودا کې وم چې پخپله ملک خیر دین په یو د جیب کې چې مشر زوی یې دریاوړي کوله د واده نه راستون شو. تر غاړې وتو. په خپل کشر زوی په غوسه شو چې ولې دې میلمه بهر درولی دی خو ما وویل، «ملک صاحب، زه پاتې کیدونی نه یم، ځم کوز که کوم موټر مې په سرای کې پیدا کړ، نوروان یم وشو ته.» ملک خیر دین وویل، «راځه دوډی وخورو خدای به هر څه اسانه کړي.»

د یار لسم څپرکی

د سوات دره د نورو نه یو د افرق لري چې هر څومره چې بره خواځې دره پراخېږي، په آخر سر کې د وشو په نامه هواره ورشو د چې زیاتي نو سوات ختم بویه. هلته کوم روغ لیوني په دې ته یو هوټل هم جوړ کړی چې گوندې، ملیونر شي. مگ. هو سیلانسی چې ورغلی دی، په توبوتوبه گارد ترې راستون شوی. یو دلیل یې سار د دي چې په اوږي او ژمي د قوي باد سره بیدو په همدې هوټل کې تر غاړې وځی. په توره شپه د ملک خیر دین په جیب کې د سوات په درې ورسیده شوم. سهار مهال شو ته وروختم. د هوټل مخې ته مې جیب ودر او د خود شین ټاغی درک نه و. په هوټل کې هم تیاره وده. کوز شوم. د شانه مې د توخي غبر واورید. څوک د لالتین سره راغی او په جگ آشنا غبر یې وویل، «ډاکټر صیب

دې په خیر راشي! « چې کتل مې، هماغه زور سواتی آشنا و چې ښځې یې په شین ټاغي کې بچۍ زیږولی و. غیږ یې رانه تاوړ کړه. ما ورنه د شین ټاغي پوښتنه وکړه. ده په خندا وویل، « کوم شین ټاغي ښیې، خپل موټر او که زما زوی. » زه خبر نه وم چې ده پخپل زوی هم د شین ټاغي نوم ایښی و. « زما زوی خوشکراوس د دروغجن خبره ژنې دی او پاتې شو ستاشین ټاغي، هغې ستا خارجی دوستان پېښور ته بوتلل او سبا ته بیرته راځی. » ما چې خوله پوښتنې ته خلاصوله هغه وویل، « غم مه کوډ، ستا مال امانت دی، راځه. » شاترینه د بل لالتین سره د هوتل د دالان په برسر کې، په یوه دروازې کې ولاړه وه.

څوارلسم څپرکی

زما د سرگرداني ورځې وې. ملک خیر دین د خپل زوی سره په لاری کې راغی، لاری د وریزو، غورو، وچوسابو او لاندي شوو وچو غوښو ډکه وه. چې هغوی رخصت شول نوبله جوړه زما د سواتی آشنا د سوغاتونو نوبت شو. ده لادوخته وریزې، غوړی، د سویی گیس بیلرونه، تودې جامې او کمپلی پتوان د هوتل په یوه خونه کې ځای په ځای کړي وو، ما ته یې راوښودل. یو توپک او یوه گردنۍ یې هم ورسره ایښې وه. ما ویل، « په دې دومره سامان څه کوو؟ » خو هغه وخنډل، « د اوریدو د قراره ستاسو ټول ژمی همدا کور دی، نو وایي چې که دښمن دې گیدړ وي تابیا ورته د زمري نیسه. » ما ورسره د خدای پامانۍ تابیا نیوله، خو سړی موسک موسک کیده. چې ما وپوښته نو ویې ویل،

«ستا نجل راته د نکاح ویل. زه خو ملاهم نه یم خود هیڅ نه بیا هم ښه یم.» ايله مې پام شو چې دا غوښتنه باید ما پخپله کړې وای. نو دواړه زموږ کوټې ته لاړو. د کوټې په مینځ کې د یو میزد پاسه په یو د گل گلي دسمال باندې پریمانه پتاسې دلی وې. د قرآن شریف یو نسخه هم ورسره ایښې وه. سواتی آشنا راته د اودس وفرمایل، د لالتین سره بهر سیند ته کوز شوم. د سیند د غاړې اوبه کنگل وې. په شواخون مې اودس تازه کړ او بیرته راغلم. سواتي آشنا لگیاو قرآن یې لوسته. ماته قبله معلومه نه وه د هغه نه مې پوښتنه وکړه او بیا مې دوه رکعت د شکرانې نفل وکړل. چې سلام مې وگرځاوه، شاترینه چې تر دې دمه لادرکه وه د بلې خونې نه راغله. د سر نه تر پښو پورې په پښتنی جامه کې پټه. شین بخمل کمیښ، سور پرتوگ، سترگې په رنجو تورې، ټیک په ټنډه، د ورښمو تور ټکری چې څنډې یې په رنگینو ځونډیو جر او شوې وې، د پایزب او د گونگروگانو لاندې ټوله شرنگیده. ناڅاپه یو بدل چې په ورکتوب کې مې اوریدلې ودرانه ووتې: جلاتي چې په کجلو سترگو تورې کړې * سرې لمبې یې دمومند په زرگی پورې کړې. سواتی آشنا کټ کټ وخنډل او د شاترینې د مخ په سپین کې د شرمه وینه وځغلیده. زه پوهیدم چې دا جامې او گانه ټول د سواتي کار و. سواتي آشنا هغه خپل یو د اړخ او زه بل ته کښینولو. بیا یې نو وویل، «زه د ملا په ابلانه پوهیږم. ته ډاکټر محب الله دابی بی شاترینه په اسلامی نکاح منې؟» ما وویل، «هو» بیا یې د هغې نه پوښتنه وکړه. هغې وویل، «د کاپر نه مې

بدایسي خوستا د پاره به یې ومنم. « سواتی و خندل او بیا یې د یاده
الحمد او قل هو الله ویله او دعا یې وکړه « الله مومسرخد پوره کړه او خدای
دې تاسو ته هم نرکولنګی شین تاغی درپیروز کړي. « بیا نو هغه د هوټل
بلې خونې ته لاړ. زده پاتې شوم او شهی.

په سبا یې مازیګر مهال شین تاغی راوړسید. چې وروختلم نو بیدو
هماغه موټر و چې ما د جرمنی نه راوستی و. د مناني په وینا، ژان ژوزې
زما د کابل د سفر په وخت کې خپله دا ټول شیان دیزاین کړي وو. د
منانی نه مې د نورو پوښتنه وکړه. هغه وویل، « نور نه پوهیږم خو هغه
مریض، لکه چې د هغې کچنۍ روسی سرده څه تار لری. « ما ویل چې تره
دي؟ ددو ویل، « نور پرې پوه نه یم خو ددې ځای نه ان تر پښورده یې سرد
روسی په غیر کې و، او میدد میدد سرد لګیا وو. « شاترینې په مرموزې
موسکا را ته کتل. او په بې پروایۍ یې وویل، « د هغوی واده به په
فرانسه کې کیږي. « زده د قسمت دې لوبې ته اریان پاتې شوم. ماسره
غیر له موسکا بل ځواب پاتې نه و خو مناني د ځواب له غمه خلاص کړم.
لویه پرېږده او بهانې یې شروع کړې چې راسره پاتې شي. لیوان، واورده او
نورې بلاوې یې یادولې چې خپل پاتې کیدل ضروري وښيي. ما ورته
ویل، « او دلنانه، سړ ژمی د دریم ګډي د پاره ځای نشته « او د سواتی
آشنا سره مې بیرته واستاوه. وروستی خبره یې دا وه، « ښه پېړی یې خو
ارمان چې لیونی نه وای. »

بنخلسم خبر کی

دوشو ظالمه یخنی شروع وده. واورده خو پخوا هم په مخکه پرتو ده خو اوس یې دهغه نری سرک پل هم پتیاو ده چې هوتل ته راختلی و. هوتلی خو په سهار خدای پامانی اخیستی وده او چپ له مور دواړو بنی بشر پاتې نه و. زمورده خونې په دیوال کې د اور نغری و او تر خنگ موبله خونه ده خیری د مات شوو لرگو دکه وده. دکوتې نه بهر چې خه لورې ژورې وې، هغه اوس تولى سپینې وې. یوازي دوه غبرونه چې راتلل یو دهغه سارده باد و چې مازیگر به شروع شو او تر تیر ماسختن پورې به یې درده په سر اخیستی وده. دهوتل د دالان لویه دروازه او د ځینو کوټو کرکی یې گریولې. بل دنیمې شپې نه تر خیر سهار د لیوانو نول و چې کله به زمور دکرکی لاندې ودریدل، خولې به یې آسمان ته و نیولې او دلرې او نژدې نه به یې نورو غبرگون کاو ده. شاترینې ویل، «ایله په ایله چې زمورده شاتو میاشت شروع شوه.» ما ویل، میاشت نه ده میاشتی دی، ترخودا واورې ویلی یې یاریکی، خدایکی. اوله شپه مو د سالنگ په یاده په شین تاغی کې تیره کړه.

